
भूमिका 


सर्वतन्त्रापरत्त्ै, महामहोपाध्यायेत्यादिविविधविरुदावलीविराजमानैः, 
सुरगवीनिरन्तरसमुपासनसफलीकृतजनिभिः, अध्युपपञ्चाशग्रन्थनिर्माणनदीष्णैः, 
दार्शनिकधुरयैः, स्वनामधन्यैः श्रीगिरिधरशर्मचतुर्वेदमहामहोपाध्यायैः प्रणीतः 
श्रमेयपारिजात' नामा ग्न्थतल्लजः सम्प्रति प्रकाशमियर्तीति महतः प्रमोदस्यास्पदम्‌ । 
अवैदिकमतनिरसनसनातनवैदिकधर्मस्थापनादिषु तथा तदा तदा तत्तत्संसकृत- 
महाविद्यालयानां निर्वाहधुरायां च व्यापृतैरपि चतुर्वेदमहाभागेर्यदा कदाचिल्लब्यैऽवसर 
एव भागशो व्यलेख्ययं ग्रन्धः । अस्य केचनांशाः संस्कृतरल्ाकरनाम्नि मासिकपत्र 
प्रकटयक्रियन्त अप्रकटितानाम्‌ । केषाज्चिदंशानामनुपलब्धचराणामपि दैववशाल्लाभेन 
परिपूर्णस्यात्तत््वनिरूपणभागस्य प्रकाशनमधुना सम्पद्यते । आत्मतत्त्वनिरूपणभाग 
आमूलचूडं मयाऽवालोकि । यद्यपि “सर्वदर्शनसंग्रह दिष्वात्मतत्त्वं तत्तन्मतानुसारि 
न्यरूप्यत, तथापि तत्तदुदार्शनिक- दर्शितपथेन बहून्विषयान्संगृहय सुमनोमनोरञ्जिन्या 
शेल्यां सन्दर्भोऽस्य ग्रन्थस्य वैशेषिकोंऽशः। ग्रन्धकर्तृभिस्तत्र तत्र तत्तत््रकरणे 
स्फुटीकरिष्यते इत्युक्त्या सवङ्गसाकल्येन निर्मित्सितस्यास्य ग्रन्थरलत्नस्य 
वाचकभाग्यवैकल्यमेवापरिपूरतिहितुरिति तवयि । असमग्रोऽप्ययं ग्रन्थ आत्मतत्व 
निरूपणमांसलोऽर्धन्दुरिव तरुणेन्दुशिखामणेः पण्डितानां प्रमोदमावक्यति व्युतित्सूनां 
च व्युत्पत्तिमाधास्यतीत्यत्र नास्ति संशयकणिकापि । 

विश्वविख्यातवैदुषीकाणां दिगन्तविश्रान्तयशसां श्रीचतुर्वेदमहाभागानां 
परिचायनं सुधाम्भोधेः सतिलः सौहित्यकरणस्यानुकरोति। परिणतेऽपि वयसि, 
जराजीर्णेऽपि शरीरे सुरभारतीसेवोत्साह एतेषामितरेषामादर्शयते । 

ग्रन्थस्यास्याल्पभूमिकालेखनावसरदानेनात्मानमेव गौरवितं मन्ये । सार्वत्रिकं 
प्रचारं लभतामयं ग्रन्थो भगवतो भवानीवल्लभस्य प्रसादादित्याशासे । 

इति विदुषामनुचरः 





रामचन्द्रशास्त्री 
17-7-65 काशीटिन्दरविश्वविदयालयीयतत्करतमहाविवालयाध्यकषः 

भारतीयसंस्कृतेः, विश्वशान्तेः, भारतीयजनतायाश्च 
चिरसज्चितानाम्‌ आशानाम्‌, उज्ज्वलस्य च भविष्यस्य 
केन्द्रविन्दुभूतस्य भारतप्रधानमन्त्रिणः, अखिल- 

श्रद्धेयस्य श्रीलालबहादुरशास्तरिणः 
करकमलयोः सादरं समर्पयति 


प्रधानमन्तरिनिवासः बलीरामभगतः 
दिल्ली, 7 अगस्त, 1965 योजनामन्तरी भारतसर्वकारस्य 


सम्पादकीयम्‌ 


भारतीयानि दर्शनानि तावदस्मदेशोदूभवानां महर्षिणां वर्षाणां सहसः कृतेभ्यः 
साधनाऽनुभूतिमननचिन्तननिदिष्यासनेभ्यः समुदभूतानि लोकोत्तराणि स्रोतांसि 
सन्ति। यैरियं भारतीया संस्कृतिः समनुप्राणिताऽस्ति । दार्शनिक्या सम्पूर्णतयै- 
वास्माकीनो देशः कदाचिन्‌ जगद्गुरुताया गौरवमवक्षत्‌। अनेन दार्शनिकेन 
विवेचनेनैवास्माकं राष्ट्रं भोतिकवेभवापेक्षया आध्यात्मिकतायां प्राधान्यमाधत्त । 
यद्यपि विश्वस्मिन्‌ दर्शनानामनेकाः शाखा अङ्कुरितः, पुषिताः, फलिताश्च, 
परमेकत्र स्थले समागतानां तासां प्रगतिरवरुध्यते । आचार्यः श्रीमैक्समूलरस्तयेता- 
वदप्यलेखीत्‌ यत्‌ पाश्चात्यदर्शनानां गतिर्यत्र समाप्यते, ततोऽग्रे भारतीयदर्शनानां 
प्रारम्भो भवति । भारतीयं दर्शनं स्वतः सम्पर्णमिति । 

भारतीयानां साधकानामयं विशेषोऽस्ति, यद्‌ अमीभिरेतद्‌ गम्भीरतरं 
त्चज्ञानमात्मसातकृत्य सरलतरायां वाण्यां प्रकाशतां नीतम्‌ । अस्यैवायं प्रभावो 
यद्यापि अस्मद्ाष्टरूऽशिक्षिततरोऽप्याधुनिकचाकचक्यतः परस्तात्‌ सुदूरस्थे ग्रामे 
निवसन्‌ कृषकः श्रमिको वा, ग्रामवासिनी साधारणतरा जलहारिण्यपि वा संसारं 
परत्यनास्थया काञ्चिदाध्यालसिकीं चमतकृतिमात्मनि दर्शयति । दर्शनानां मौलिकानि 
त्चान्यस्मदुदेे प्रतिकणमोतप्रोतानि सन्त, राष्ट्रस्य चैतानि सर्वस्वमिव संवृत्तानि । 

तच्चज्ञानस्यास्या धाराया विकासे शतश आचार्यैः स्वजीवनमतियापितम्‌ । 
भूयसीनां धाराणामाकारेणायं प्रवाहः प्रासरत्‌ अनेके सम्प्रदायाः, नैकानि च 
मतानि तच्चिन्तनमवलम्ब्य प्रावर्तन्त । भारतस्योच्चतरे साहित्ये चिन्तनमिदं 
भावपक्षमपूपुषत्‌ । बहीः शतावदर्यावच्येदमेव केवलं वैद्यस्य मानदण्डतया स्थितम्‌, 
एतन्माध्यमेनैव चाचार्यः स्ववैटुष्यस्य प्रभावं स्थापयितुं प्रयतितम्‌ । परिणामतः 
कञ्चित्‌ स्तरमागत्यदं तथा स्थूलतामुपगतम्‌, यथा दर्शनक्त्र तर्केणैव विजयः 
प्राप्तः स्यात्‌। एकः सम्प्रदायः सम्प्रदायान्तरस्य मूलमुच्छेतं सर्वथा प्रायतत । 
तत्त्वं जिज्ञासमानानां पुरस्तादेतस्य तर्कस्य वितण्डावादः पर्वतीभ्यातिष्ठत्‌ । अस्मिन्‌ 
पाण्डितयप्रदशनप्रयले दर्शनमात्मपक्षपेक्षया शरीरपकषं प्रति भृशमावर्जितम्‌ । 

वहभिरमनीषिभिदर्थिनिके तच्चज्ञाने समागतमिमाडम्बरं निवारयितुं दर्शनानां 
समन्वयस्यापि दिशि भूयः प्रयतितम्‌ । तैः साधितं यथा वस्तुतो दर्शनानां ` 
लक्षयमेकमेवास्तीति। केवलञ्च तस्य महतो लक््यस्योपलव्ध्यै ये महन्वशालिनः 





प्रयासा अन्वष्ठीयन्त, ते प्रयासा एव वस्तुतो विभिन्नानां दर्शनानां स्वरूपेण 
अस्तित्वं विभ्राणा दरीदृश्यन्ते । एकमेव गन्तव्यं स्थानं प्रति गच्छन्त्या गन््या 
मध्येमार्गं भूयांरि विथ्रगस्थानायीयेमानि दर्शनानि पिथोभिन्नानि क्यन्ते । यतस्तेषां 
्ाप्तव्यमेकमेवास्ति, तानि चान्योन्यपूरकाणि सन्ति, तेषाञ्च सम्मिलितं स्वरूपमेव 
सम्पूर्णं भारतीयदर्शनं विद्यते । 

अतः खल्वियं समन्वयात्मिका दृष्टिरेवास्मान्‌ भारतीयदर्शनस्य मूलभूतं 
सत्यं यावत्पापयितुं शवनोति । दर्शनशास्त्रस्य विश्रुता विदांसो महामहोपाध्यायाः 
श्रीगिरिधरशर्मचतुर्वदमहाभागा दश्निषिवत्यंभूताया समन्वयासमिकाया विचारधाराया 
महान्तः प्रतिपादकाः पोषकाश्च सन्ति। प्रस्तुते ग्रन्येऽपि तैर्विभिन्ेषु प्रमेयेषु 
सर्वेषं दर्शनानां काश्चिन्‌ महत्वशालिनः सिद्धान्तान्‌ सङ्कलय्य स्ववैदु्यस्य प्रकाशेन 
ते चमत्कारविशेषं लम्भिताः । दर्शनस्य परिभाषा, दर्शनानां गणना, नानादर्शना- 
नुकूलज्चात्मतत्त्वस्य मार्मिकं विवेचनं प्रस्तुतयैकतरैव स्थले सर्वेषां दर्शनानां 
तत्वमाकलय्य जगदत्यन्तमुपकृतम्‌ । विषयस्य प्रोट्या सह भाषायाः प्राञ्जलतया 
ग्रन्थोऽतिशायिप्रभावपूर्णतां नीतः, अनेन महिमशालिनावदानेन संस्कृतजगत्‌ 
तेषामघमणमेव स्थास्यति । 

इदमखिलभारतीयसस्कृविद्याषीटस्य प्रकाशनमालाया दितीयं पुष्पं वरीवर्ति । 
प्रथमपुष्पतया वयं महामलोपाध्यायैर्तिखितस्य पुराणपारिजातस्य प्रकाशनमनेनैव 
सह विदध्मठे । अस्य प्रकाशनार्थमपि भारतप्रशासनस्य शिक्षामन्त्रालयेन 
विशिष्याऽऽर्थिकानुदानंप्रादीयत । तदर्थ शिक्षामन्त्रालयः, केद्रीयसंसकृतमण्डलसचिवो 
्राक्तरश्रीरामकरणशर्मा चास्माकं हर्दिकधन्यवादानां पात्रतामादधाते । अस्य ग्रन्थस्य 
भूमिकालेखनेन हिन्दूविश्वविद्ालयीय-संस्कृतमहाविद्यालयस्य प्राचार्येण 
श्रीरामचन्द्रशास्विणाऽस्य शोभाऽभिवर्धिता । ततो विद्यापीठं तं महाभागं प्रत्यपि 
कृतज्ञतां प्रकाशयति । महमहोपाध्यायपादानां सुपत्रेणाचार्य-श्रीशिवदत्तशर्मचतुरवदेनायं 
सम्पादितः, एम्‌. ए. इत्युपाधिधारिणा श्रीईश्वरप्रसादचतुरवेदेन चास्य मुदरणभारो 
निवयूढः, अतोऽहमस्मि्‌ प्रसङ्गे तयोः सस्नेहं स्मरणमात्नः कर्तव्य मन्ये। 

शासननिकायस्याध्यक्षेभरितप्रधानमन्त्रिभिः श्रद्धेयैः श्रीलालवहादुर- 
शस्तिभिरस्य समर्पणस्य स्वीकृत्यास्माकमुत्साहः प्रवर्धितः, तदर्थं वयं हदयेन 
तान्‌ प्रति कृतज्ञाः स्मः। 

श्रीः 
प्रमेयपारिजातः 


सवत्मिभूतः सकलार्थविद्वि्मुनीन्दरवृन्दैर्बहुधाभिगीतः। 
आम्नायवेद्यः पुरुषः पुराणः स मे धियो मोहमपाकरोतु॥1॥ 


सकलदर्शनदर्शनलालसापरवशेन पदाव्जयुगं गुरोः । 
सुचिरमाश्रितमस्त्ववलम्बनं किमपि साहसमद्य चिकीर्षतः॥१॥ 


आशास्य वचसां देव्याः कटाक्षं करुणाप्लुतम्‌ 1 
क्रियते दरशनप्रोक्तप्रमेयार्थोपसंग्रहः॥8॥ 


दर्शनशब्दः 


इह खलु त्रिविधदुःखात्यन्तनिवृत्तये प्रमेयान्‌ प्रमापयितुं प्रवृत्तानि 
दर्शनशास्त्राणीति सर्वजनीनप्रसिद्धौ कस्तावदर्शनशब्दार्थ इति जिज्ञास्यते । तत्र 
दृशिरयं यदि चाक्ुषज्ञानार्थस्तर्हिं चाक्षप्रत्यक्षे वा तत्करणे चक्षुषीन्द्रिे वा 
दर्शनशब्दस्य वृत्तिः प्राप्नोति । दृशेः प्रतयकषज्ानार्थकत्वेऽपि च प्रत्यक्षे वा 
तत्करणेषिवन्दियेषु वा शब्दस्यास्य वृत्तिः स्यान्न तु वाड्मयापरपययिषु शास्त्रेषु । 
यदि तु ज्ञानसामान्यार्थं एवात्र दृशिः करणप्रत्ययान्तश्चास्थीयेत, तत्तर्हि 
ज्ञानसाधनमभूतेष्वन्द्िलिङ्गादिषु सर्वेष्वपि च शास्त्रेषु तुल्यमयं दर्शनशब्दः प्रवर्तेत, 
न तु प्रतिनियतविषयः स्यात्‌ । अथ प्रकरणापेक्षः प्रवर्तत एव तत्र तत्र, इह तु 
वाड्मयप्रकरणादेव शाब्दज्ञानकरणेषु शाप्तरष्वयमुपसंहतो द्रष्टव्य इति चेत्तथापि 
तुल्यमयं सर्वेष्वेव शा्त्रेषु दर्शनशब्दः प्रयुज्येतैव । न त्वेवमेतदुपलभामहे, 
वेदवेदाङ्गपुराणायु्वदसाहित्यादिषु बहुतर दर्शनशब्दस्याभियुक्तैरप्युक्तत्वात्‌। अत 
एव च षोढा भिद्यते दर्शनशास्तरमित्यपि प्राचां चिरन्तनः प्रवादः संगतार्थो भवति। 





2 ^ प्रमेयपारिजातः 


सर्वत्रापि शात््रेषु दर्शनशब्दप्रयोगे तु षट्त्वं तत्र सर्वथावस्थापयितुमशक्यमापदयेत । 
चतुर्दश हि विद्याः परिगण्यन्तेऽभियुक्तैः- 

अङ्गानि वेदाश्चत्वारो मीमांसा न्याय एव च। 

पुराणं धर्मशास्त्रं च॒ विद्यास््वेताश्चतुर्दश॥ 


इति कथं ताः सर्वा अपि षटूसु दशनष्वन्तभव्यिरन्‌ । तस्मात्मकृतस्यास्य 
दर्शनशब्दस्यात्मादिततत्वनिरूपकेष्वेव शास्त्रेषु विशिष्य प्वृत्तिरवश्यमास्थेया। सा 
चेवं योगरूट्यैवेति कंचिदभिप्रयन्ति। ज्ञानसामान्यार्थद्‌ दृशनिष्मन्नोऽयं दर्शनशब्दः 
प्रकरणाच्छाव्दज्ञानकरण उपसंहतस्तत्रापि सरवानर्थप्रदाणहेतुतया सर्वप्रधानस्यात्मा- 
दितत्तवज्ञानस्य साधनभूतेषु वेदान्तादिशास्त्रेषु चिरन्तनव्यवहाररूट इति तेषामाशयः । 
अन्ये त्वनेकार्थत्वाद्‌ धातूनां मतापरपर्यायोऽयं दर्शनशब्द इत्याहुः । "तेषां दर्शनमिति", 
(तेषां मतमिति" चानन्याथवितौ शब्दौ प्रयुक्तावभि' युक्तैः। आर्हतदश्नि च 
ज्ञानाप्ागुभाविनिश्रद्धाने निरूढो दर्शनः शब्दः। यो हि यथा यमर्थ श्रदधाति, नूनं 
तथैतन्मनुते, तथैव तं तमर्थं जानातीति सुप्रसिद्धोऽयमर्थोऽ नुभवशीलानाम्‌ । तथा 
च भिन्नं भिन्नं श्रद्धानमनुरुध्य भिन्नभिन्नतयैव तत्तदर्थजातं शाङ्करे चालोच्यम्‌ । 
प्रतिपादयत्सवेषु सांख्यादिशास्त्रेषु समुचित एवायं दर्शनशब्दप्रयोग इति 
दितीयाः पन्थाः। 
वयन्तु पश्यामः-“आत्मा वा अरे द्रष्टव्यः" इति हि भगवती श्रुतिरात्मनाः 
साक्षात्कारापरपर्यायं दर्शनमनुविदधाति। “श्रोतव्यो मन्तव्यो निदिध्यासितव्यः 
इति च दर्शनस्य हेतूनप्यवगमयति । तामेव च श्रुतिमुपवृहयन्ती- 
“श्रोतव्यः श्रुतिवाक्येभ्यो मन्तव्यश्चोपपत्तिभिः। 
मत्वा च सततं ध्येय एते दर्शनहेतवः”॥ 
इतीयं स्मृतिरपि शरुत्युपपत्तिध्यानानां दर्शनहेतुतामन्वाह । तत्र यद्यपि श्रुतिरपि 
दर्शनहेतुः, प्राधान्यं च दर्शनहेतुष्वेतस्याः, श्रुतिमन्तरा केवलाभिरुपपत्ति- 
भिरात्मादितत्तवज्ञानस्य 'तकप्रितिष्ठानादि' त्यादिसूत्रैरशक्यत्वप्रतिपादनात्‌ । अथापि 
तु प्राथमकल्पिक एव ज्ञाने श्रुते प्राधान्यमभ्युपगच्छन्त्याचार्याः । साक्षात्कारापरपययि 





1. अस्त्यालेत्येकं दर्शनम्‌, “नास्त्यातमेत्यपरम्‌" वात्स्यायनभाष्ये । तस्माद-नतिशङ्कनीय- 
मिदमौपनिषदं दर्शनम्‌, "तस्मादप्यसमञ्जसं सांख्यानां दर्शनम्‌" इत्यादि । 
2. म्य्दरशनज्ञानचारित्राणि मोक्षमार्गः' इत्यादौ ज्ञानात्पृथगुदर्शनपरिगणनमालोच्यम्‌ 1 


प्रमेयपारिजातः ^ 3 


दनि तु शरुतिमवलम्बय प्रवर्तमानयोरुपपत्तिनिदिध्यासनयोरेव प्राधान्यमातिष्ठन्ते । 
तदेतदुक्तं शद्भरभगवत्यदिः- “दृष्टसाम्येन चादृष्टमर्थं समर्थयन्ती युक्तिरनुभवस्य 
संनिकृष्यते, विप्रकृष्यते तु श्रुतिरैतिह्यमात्रेण स्वार्थाभिधानात्‌ । अनुभवावसानं च 
्रहमविज्ञानमविद्याया निवर्तकं मोक्षसाधनं च दृष्टफलतयेष्यत” इति। तर्का 
परतिष्टाना' दित्यादिभिस्तु निरवलम्ब एव नास्तिकानां तर्क आक्षिप्तो न तु 
्रुत्यवलम्बेन प्रवर्तमानोऽपि । तच्ाप्यतच्छर तेः परामाण्यमभिमन्यमानानामेव शिरोधार्य 
स्यान्न तु वौद्धादिदर्शनानामपीत्यन्यदेतत्‌। सर्वथापि त्वातमादिसाक्षात्कार उपपत्तेः 
प्राधान्यमनुमतमेव सर्वेषामपि । तदित्थमुपपततरर्शनहैतुत्वसिद्धावुपपततिप्रधानानामेषां 
सांख्यादिशास्त्राणामर्थागतमेव दर्शनहेतुत्वमिति दर्शनहेतुत्वादर्शनव्यपदेश एषां 
न्यायसिद्धः । यस्य तु धमिप्रमेयस्य नैव साक्षात्कार उपदिष्टः, शब्दैकसमधिगम्यत्ं 
त्ववावधारितम्‌, तस्यैतस्य प्रमितिसाधनानि धर्मशास््रादीनि पारोध्येणेवार्थख्यापकानि 
दर्शनाहेतुतवान्नैव दर्शनशब्दव्यपदेश्यानीति सामान्येन विद्याशब्देनैवाभिधीयन्ते । 
ततश्च विद्या च दर्शनं चेति विभिन्नमिदं प्रस्थानदितयमिति संसिद्धम्‌ । अत एव 
यथा षटसु द्निषु पुरस्तादुपदर्शिताश्चतुर्दशविद्या नान्तरभवन्ति, तथैव तासु 
चतुर्दशसु विदयास्वपीमानि दर्शनानि नान्तर्भवन्तीति निभृतमेतदालोच्यम्‌ । यत्तु 
मीमांसायां वेदान्तस्य, न्याये वैशेषिकस्य, धर्मशास्त्रे सांख्ययोगयोश्चान्तर्भाव- 
मुपकल्प्य दर्शनानां विद्यात्वमनुजानन्ति तदेतन्नातिमनोरममाग्रहग्रहिलतया क्लिष्टं 
च] यथा त्वेतयोर्विद्यासृदाहतयोर्न्यायमीमांसयोरपि नास्त्येव दर्शनत्वं तदेतदनुपदमेव 
दर्शयिष्यामः। ता इमाश्चतुर्दशापि विद्याः प्रायेण परोक्षतयैव तं तमर्थ मनुशासति, 
न तु साक्षात्कारपर्यन्तं तत्तदर्थजातमवगमयितुमुत्सहन्ते । उपपत्तिपुरः- 
सरमात्मादितत्त्वनिरूपणपराणि तु शास्त्राणि साक्षात्कारपर्यन्तावगमायैव यतन्त 
इति दर्शनहेतुतवार्शनानि तानि । तदित्थमुपपत्तिपूर्वकमात्मादिततत्वनिरूपणप्रवणत्वमेव 
दर्शनत्वमिति निरूढमिदं लक्षणं द्रष्टव्यम्‌ । अन्यस्य दुर्वचत्वादिति विभाव्यतां 
भावुकैः। यद्यपि च सर्वदर्शनसंग्रहादौ मीमांसायाः पाणिनीयस्य शब्दशास्तरस्य 
रसेश्वरादेश्च दुश्यते दर्शनत्वाभिमानेनैव मतोपन्यास्, न च तत्र तत्रात्मादिततत्व- 


1. आत्मादिततत्वमपि श्रुत्यादिभिः पारोक्षयेणेवाववोध्यते, साक्षात्कारस्तु तस्योपपत्ति- 
निदिष्यासनाभ्यामेवेति प्रतिपादितं प्राक्‌ । पुराणान्यपि सगर्थ परोक्षतयैव बोधयन्ति । 
अन्येषां तु शब्दशाब्दवोधोपुक्तानामङ्गानां कैव कथाऽ्थसाक्षात्कार इत्यालोच्यम्‌ । 

निरूपणं प्रकृतम्‌ -शब्दशास्त्रस्य शब्दव्युत्पत्तिप्र दर्शनाय, मीमांसायाः 
श्रुतिवाक्यार्थव्यवस्थापनाय रसेश्वरस्य च पारदादिगुणख्यापनायैव विशिष्य 
प्वत्तिदर्शनात्‌ । ये ऽपि तु केचित्तत्र तत्रावलोक्यन्ते दार्शनिकविषयविचारांशास्तेऽपि 
प्रायेण प्रसङ्गागता दर्शनान्तरानुवादादिरूपा एवेति न तत्परत्वं तेषां 
शास््राणामवधारयितं शक्यम्‌ । यत्किञ्चि्ममेयैकदेशपरिग्रहणमात्रादा दर्शनव्व सर्वत्रैव 
तदिदमव्याहतं प्रसज्येत । तस्मात्तेषां दर्शनत्वे विरुध्यते निरूढिरियमिति सत्यम्‌ । 
अथापि तु दर्शनहैतुत्वरूपदृटतरतकनुगृहीतामधिकतमशिष्टसंप्रदायप्रसिद्धिमवलम्ब्य 
दर्शनत्वाभाव एव तेषामनुसन्धेय इति न दोषः। शब्दशास्त्रादिष्वपि टि 
दर्शनशब्दप्रयोगेऽभ्युपगम्यमाने विनिगमनाविरहात्‌ सर्वेष्वेव शास्त्रेषु दर्शनव्यपदेशो 
दुर्निवार एव । इतरव्यावृत्तस्य तत्रानुगतस्य च तकानगृहीतस्य लक्षणस्यासंभवात्‌। 
न च शब्दशास््रादिष्वेषु शिष्टानां दर्शनव्यपदेशो दृष्टचरः । तस्मात्सर्वदर्शनसंग्रहादौ 
तत्तन्मतोपन्यासः कुतुकायैवेत्याकलनीयम्‌ । आस्तां वा ज्ञानसामान्यार्थतया 
सर्वस्मिन्नपि वाङ्मये दर्शनव्यपदेश एकेषाम्‌, भवतु चेन्द्ियलिङ्गादिष्वप्ययं परेषाम्‌, 
येषान्तु परिच्छिन्नोऽयं दर्शनपदप्रयोगस्तेषामुक्तविधैव शरणमिति कृतं बहुना 
प्रपञ्चेन । 


दर्शनगणना 


तानि च दर्शनानि षडिति चिरन्तनप्रसिद्धिः । कानि तु तानीति जिज्ञासायां 
दृश्यतेऽनेकधा विप्रतिपत्तिः। एकदेशिनान्तु तामुपक्षय यत्ाधान्येन प्रसिध्यति 
तदिवेचयिष्यामः। तत्रत्मिदानीन्तना विशिष्टपरजञा आतिष्टन्ते-कापिलं सांख्यम्‌, 
पातञ्जलो योगः, काणादं वैशेषिकम्‌, गौतमीयो न्यायः, जैमिनीया पूर्वमीमांसा, 
वैयासिवयुत्तरमीमांसा वेदान्तापरपययिति षडिमानि दर्शनानीति । शरुतिविरुद्धानि 
नास्तिकानां दर्शनानि त्वितः पृथगूभूतान्येवानुसन्धेयानि, ओपासनिकानां च 
दर्शनान्युत्तरमीमांसायामेवान्तरभवन्तीति न न्यूनता । तदेतववक्षावद्भ्यो न रोचते । 
योगस्य न्यायस्य पूर्वमीमांसायाश्च पृथग्‌ दर्शनत्वस्य विचारासहत्वात्‌। तथा 
हि-योगशास्त्रप्रवर्तकस्य भगवतः पतज्जलेस्तावच्चित्वृत्तिनिरोधोपायानुपदर्शयितुं 
विशिष्य प्रवृत्तिर्नत्वात्मादितत्त्वचिष्यापयिषया । (अथ योगानुशासनम्‌", 
'योगश्चिततवृत्तिनिरोधः' इतिसूत्राभ्यां चिततवृत्तिनिरोधस्यैव तत्र शास्त्रऽधिकृतत्व- 

वोधनात्‌। चिक्तवृत्तिनिरोधश्चायं क्रियाविशेषरूप इति क्रियोपदेशार्थमिदं शास्त्रं 
स्यात्‌, न त्वेवातमादितत्त्वनिरूपणमुदश्यतयोपादतते। उपपत्तिपुरःसरमात्मादिततत्व- 
निरूपणप्रवणत्वमेव तु दर्शनत्वमित्यवोचाम । यदप्येतयोगशास्तर दृश्यते क्वचन 
दार्शनिकतत्त्वनिरूपणं तदपि प्रसङ्गागतं प्रधानप्रतिपा्ोपयोगितयैवोपनिवद्धमिति 
न तन्मात्रेण तल्मवणल्वमस्य समास्थातुं सुशकम्‌ 1 तदेतदाहुदर्शिनिकमूरधन्यास्तत्र- 
भवन्तो वाचस्यतिमिश्रा भामत्याम्‌ “एतेन योगः प्रत्युक्त" इति सूत्रं विवृण्वानाः 
नानेन योगशास्त्रस्य दैरण्यगर्भपातञ्जलादेः सर्वथा प्रामाण्यं निराक्रियते, किन्तु 
जगदुपादानस्वतन्तरप्रधानतदिकारमहदहङ्कारपञ्चतन्मत्रगोचरं प्रामाण्यं नास्तीत्युच्यते । 
न चैतावतैषामप्रामाण्यं भवितुमर्हति, यत्पराणि टि तानि ततरप्रामाण्येऽग्रामाण्य- 
मकनुवीरन्‌ । न चैतानि प्रधानादिसद्धावपराणि, किन्तु योगस्वरूपतत्साधनतदवान्तर 
फलविभूतितत्परमफलके वल्यव्युत्पादनपराणि । तच्च किञ्चिन्नीमित्तीकृत्य 
दयतपा्यमिति प्रधानं सविकारं निमित्तीकृतम्‌, न तु तदिवक्षितम्‌” इत्यादिना । 
अनेन हि स्पष्टमेव योगस्य तत्वनिरूपणप्रवणत्वं निराकृतमेव । तथैव तत्र 
शङ्करभगवत्पादैरपि किमिति सांख्यात्पृथग्योगनिराकरणं परस्तुतमित्यशंक्य 
योगोक्तयमनियमासनादीनां श्रुतावप्युपलम्भाद्योगस्य शिष्टतमैरप्यङ्गीकृतत्वात्‌, 
त्मतिपादितचिततवृक्तििरोधोपायेषु कस्यापि विप्रतिपतत्यभावाच्च तदामाण्ये सुदृटे 
तत्रैव शास्र प्रसङ्गरतिपादितानां प्रधानकारणत्वादीनामपि स्थालीपुलाकन्यायेन 
प्रामाण्यं मा प्रसाङ्क्षीदिति भूयोऽपि तन्निराकरणोद्योग इत्येवं समाहितम्‌ । तेनच 
स्फुटं योगस्यात्मादितत्वनिरूपणेऽग्राधान्यं ख्यापितमेव । तस्मात्सर्वदर्शनाना- 
मुत्तरङ्गभूतमिदं निदिध्यासनसाधनसमर्थकं योगशास्त्रं न त्वेव द्निष्वन्तर्भूत- 
मित्यवश्यमनुमन्तव्यम्‌ । यद्यपि चोपपततरिव निदिध्यासनस्याप्यस्ति दर्शनहेतुत्वमिति 
तत््तिपादकेऽपि शास्रे दर्शनव्यपदेशो न्याव्यः, अथापि तु परस्परमुपपत्तिमवलम्ब्य 
विप्रतिपन्नानां षण्णां दर्शनानां प्रस्तावे न तस्य पृथक्‌ परिगणनमुचितम्‌, तस्य 
विभिन्नविप्रतित्तिसमर्थकत्वानुपलव्धेः । तयदि भवेदपि योगस्य दर्शनत्वमभिप्रतम्‌, 
अथापि सांख्योत्तराङ्गतैवास्य भवेन्न तु पृथग्‌ दर्नत्वम्‌ 1 सोऽयमपि शिष्टसमादृतः 
पन्धाः। तथा हि सांख्यभाष्यकृदिज्ञानभिक्षुरपि - 
“सांख्ययोगौ पृथग्‌ बालाः प्रवदन्ति न पण्डिताः” 

इत्यादिवचनान्यवलम्व्योपपतत्या सांख्यापृथक्त्मेव योगस्य समर्थितवान्‌ । 

नास्ति च पृथगूदर्शन्वप्रयोजिका सांख्येन सह योगस्य पदार्थनिरूपणे कापि 

विप्रतिपत्तिः । केवलन्तु सांख्येनोपेक्षितः पुरुषविशेष ईश्वरश्चेतः प्रणिधानार्थमुपयुक्तो 
योगे विशिष्याभ्युपगतः। तामिमां श्ुद्रामपि विप्रतिपत्ति यदि गणयेम, अथापि 
शाखाभेद एव सोऽयं स्यान्न तु दर्शनभेद इति विविच्यतां सुधीभिः । तस्मात्साख्यस्येव 
योगस्य नास्ति पृथग्‌ दर्शनत्वम्‌, अपि त्वदर्शनत्वम्‌ - सांख्येन सटैकदर्शनत्वं वेति 
सिद्धमेतत्‌ । अथ विनिगमनाविरहादिपरीतमेव किं न स्यात्‌, अस्तु योगस्य दर्शनत्वम्‌, 
अस्तु च सांख्यस्य तदनुवादकत्वेन तच्छाखात्वमिति यदि कश्िदाक्षिपेत्‌- 
तदेतदविचारात्‌ । उपक्रमाद्भृत्यासमाप्तेः पदार्धनिरूपणपरस्य सांख्यस्य दर्शनताया 
वज्रलेपायमानत्वात्‌ । योगस्य त्वन्यपरस्य प्रसङ्गत्तदर्थानुवादकल्वमेव युक्तमिति 
स्फटमुपक्रमोपसंहारविदां परिशीलितदर्शनानाम्‌ । 


न्यायस्य विद्यात्वम्‌ 


अथैवमेव गोतमोपन्ञस्य तर्कशास्त्रापरपर्यायस्य न्यायस्यापि नास्त्येव दर्शनत्वं 
विचारसहम्‌, आन्वीक्षिक्यपरपर्यायायास्तर्कविद्याया एव तत्र प्रधान्येनाधिकृतत्वात्‌ । 
स्फुटं हयेतदुररीकृतं प्रथम एव सूत्रे भाष्यकृता भगवता वात्स्यायनेन । अत एव च 
सूत्रकृतापि भगवता गौतमेनादिमे सूत्रे न किल दर्शनानां मुख्यप्रतिपादयाः पदार्था 
निरूपणीयतया प्रतिज्ञाता अपित्वान्वीक्षिक्यां विद्यायां प्राधान्येनोपयुक्ताः 
प्रमाणप्रमेयतंशयादय एव पदाथस्तित्राधिकृताः। प्रमाणादयोऽपि हि दशनेषु 
प्रसङगात््तिपाद्यन्त इति सत्यम्‌, न तु तत्र ते भवन्ति प्राधान्येनाधिकृताः, यस्य 
कस्यचन प्रमेयस्यैकदेशानामप्येकदेशतामेव तत्र ते भजन्ते । न हि जगत्तत्वनिरूपण- 
प्रस्तावे प्रथममेव प्रमाणसंशयदृष्टान्तवादजत्पवितण्डादीन्‌ कश्चिदनुन्मत्तः पदार्थेषु 
परिगणयेत्‌ । एवं हि जागतानां पदार्थानामानन्त्यादानन्तयप्रसङ्गात्‌ । 

प्रमेयाण्येव हि गौतमपरिगणितान्यधिक्रियन्ते दर्शनान्तरेषु । अन्ये तु 
पदाथस्तिदङ्गतयैव भवन्ति प्रतिपाद्याः । तस्मात्तरककविद्यायामेवोपयुज्यमाना इमे 
गौतमपरिगणिताः षोडश पदार्थाः । यद्यपि च दशनान्तरेषु प्रमाणसंशयादय 
इवेहाप्यान्वीक्षिक्यां सपरिकरं भगवता गौतमेन निरूपितानि प्रमेयाणीति समान 
इवायं दर्शनान्तरैरस्य निरूपणक्रमस्तथापि खलु प्राधान्याप्रधान्यकृतः सुमहान्‌ 
विशेषोऽनुसन्धेयः। दशनेषु तावत्मधानं प्रमेयनिरूपणम्‌-तन्निरूपणाङ्गभूतं तु 
क्वचित्संशयतकदिनिरूपणम्‌। इह तु किलान्वीक्षिक्यां प्रधानं प्रमाणसंशव- 
तकादिनिरूपणमेव, तत्तद प्रमाणतकदिनिरूपणं नितरां निरालम्बं सुविज्ञानाय 

कल्पत इत्यालम्बनतयात्र गृहीतानि प्रमेयाणि । तत्र यद्यपि यत्किञ्चिदेव 
प्रमेयमवलम्ब्य शक्यते तर्कः प्रवर्तयितुम्‌, अथापि ननु मुनीनामध्यात्म- 
मेवाभिनिवेशादध्यातविद्योपयुक्तान्येव प्रमेयाण्यवलम्बितानि भगवता गौतमेन । 
तदेतदाह तत्र भगवान्‌ भाष्यकारः- “तदिदं तत्त्वज्ञानं निःश्रेयसाधिगमार्थं यथाविधं 
वेदितव्यम्‌-इह त्वध्यातमविद्यायामात्मादितच्चज्ञानम्‌, निःश्रेयसाधिगमोऽपवर्ग्राप्तिः” 
इति। अयमत्राशयः-यदेव खल्वालम्ब्यतर्कः प्रवर्येत, तस्यैव पदार्थस्य 
तत्ज्ञानान्निःभरेयसस्य तज्जन्यपरमफलस्य प्राप्तरवश्यं संपद्येत । इह त्वध्यासविदैव 
तकलिम्बनभूतेति तत्त्चज्ञानान्निःश्रेयसाधिगमो मोक्षपराप्तिरेव विवक्षितेति । 
तस्मात्सत्यप्यात्मादितत्त्वनिरूपणे सपरिकरे तत्परत्वाभावान्नास्य तर्कशास्त्रस्य 
दर्शनत्वमपि तु तरवप्रतिपादनपरतया तर्कविद्यात्वमेवेति कृतं प्रपञ्चेन । सा त्वियं 
तर्कविद्या सर्वेषामपि दर्शनानां पूर्वाङ्गभूतेत्यन्यदेतत्‌ । 

अथ यद्येवमतत्परत्वेऽप्यात्मादितत््वनिरूपणमात्रेण दर्शनत्वं न्यायस्या- 
भ्युपगम्येतापि, अथापि तु काणादेन वैशेषिकशास्तरेणैकदर्शनत्वमेवास्य भवेन्न तु 
पार्थक्यम्‌ । कणादाभ्युपगतानामेव तत्त्वानां गौतमेन विशिष्य तर्कपुरःसरं 
समर्थितत्वात्‌ । न ह्यात्मादितत्त्वेष्वालोक्यते कणादेन गौतमस्य मनागपि विप्रति 
पत्तिर्यया पृथग्‌ दर्शनत्वमनुमन्येमहि। यास्त्विमाः कणादगौतमयोः पदार्थ 
संख्याविप्रतिपत्तिः, प्रमाणसंख्याविप्रतिपत्तिः, पीलुपिटरपाकादिविप्रतिपत्तिश्चेति 
तिखो विप्रतिपत्तय आधुनिकैरुद्धाव्यन्ते ता अविचारितरमणीयाः । गौतमेन 
ह्यान्वीक्षिक्यां विद्यायामुपयुक्ताः षोडष पदार्थाः संगृहीताः, कणादेन तु जागताः 
सर्वैऽपि षट्सु संगृहीता इति विभिननविषयकत्वेन पदार्थसंख्याविप्रतिपत्तः प्रागेव 
निरस्तत्वात्‌ । समान एव हि विषये विप्रतिपत्तिः प्रसरत्‌। न हि मनुष्याः पञ्च, 
पशवः सप्तेति विभिन्नसंख्याभिधायिनावपि पुरुषौ विप्रतिपननतया केनापि व्यवहियेते 
प्रज्ञाचणेन समाहितश्चान्वीक्षिकीमेवाभ्युपगम्य षोडशपदार्थवादो भाष्यकारेणेति 
तदनालोचनविजृम्भितमेवेदं नव्यानाम्‌ । अन्ततश्चार्वाचीना अपि नैयायिकाः षोडष 
पदार्थान्‌ षट्षु पदार्थेष्येव महताडम्बरेणान्तभव्य विप्रतिपत्तिम- भ्युपगम्यापि 
सप्रतिपत्तिमेव साधयन्तीति न ततोऽपि सिद्ध्यति दर्शनपार्थक्यम्‌ । वस्तुतत्त्वालोचने 
त्वन्तभभवकथापीयमवोधविजुम्भणमिति प्रकरणभेदाभ्युपगम एव न्याय्यः । 
इदन्तावदन्तभविमभ्युपयन्तः प्रष्टव्याः-यथा गौतमोक्ताः षोडशपदार्थाः षट्सु 
कणादोक्तेषु भवद्विरन्तभव्यन्ते-तथैव ननु कणादाभ्युपगताः सामान्यसमवायादयो 
गौतमीयेषु कुप्रान्तभव्यन्ते? इति। न चैतावता गौतमीये तेषामनभ्युपगमसिद्धौ 

विप्रतिपत्तिरेव सुष्टु साधितेति साम्प्रतं वक्तुम्‌-“न घटाभावसामान्यनित्यत्वात्‌” 
इत्यादिषु सूत्रेषु स्ट तत्तेषां पदा्थानिामुल्लेखदश्निनानभ्युपगमासिद्धेः । 
वैशेषिकसाधारण्यां च निरूपणप्रक्रियायां तत्तत्पदाथभ्युपगमस्य वलाद्गले 
पतितत्वात्‌ । तत्तवतस्तविदमप्यत्यल्पमुक्तम्‌ । पृथिव्यादीनां संख्यादिद्रव्यगुणानां कर्मणां 
चेत्यादिबहुतराणामेव पदार्थानां गौतमीयेषु षोडशसु पदार्थेष्वन्तर्भावासिद्धेः । 
"आत्मशरीरेन्दियार्थवद्धिमानः प्रवृत्तिदोषप्रत्यभावफलदुःखापवगस्तु प्रमेयम्‌ इति 
तत्परिगणितेषु दादशसु प्रमयेष्वर्थपदेन सर्वेऽपि पदार्थाः संगृहीता भविष्यन्तीति 
तु साहसमात्रम्‌। स्वयमर्थान्‌ परिगणयता सूत्रकृतैव “गन्धरसरूपस्पर्शब्दाः 
पृथिव्यादिगुणास्तदर्था” इति सूत्रेणार्थपदस्येन्दियार्थभूतगन्धदिमात्रपरत्वाभ्युपगमात्‌ । 
यद्यपि त्वभियुक्ततमा अपि बहुशः पदाथनित्रान्त- भवयितुं बहुतरं क्लिश्यन्ति 
व्याचक्षते च सूत्रम्‌ “गन्धरसरूपस्पर्शशब्दाः, पृथिव्यादयः - पृथिव्यपतेजासि, 
गुणाश्च -संख्यासंयोगस्नेहादयः, आश्रित- तत्वेनोपचारात्‌ कर्मसामान्यादयश्च तदर्था 
(इन्दरियार्थाः)" इति (तात्पर्यटीकायाम्‌) तथापि त एते व्या्यातार एवैतेन 
स्वीयमप्रतिहतं पाण्डित्यं प्रष्यापयन्तु नाम यथेष्टम्‌ । न तु सूत्राक्षरस्वारस्येन 
नापि वार्थपरीक्षाप्रकरणैकवाक्यतया सोऽयमर्थः सिध्यतीति स्फुटमेव 
तदग्रन्धपरिशीलिनाम्‌ । एतावतापि चेन्द्ियार्थमात्रस्यैवात्र परिगणनस्याप्रतयाख्येय- 
तयाऽतीन्द्रियाणामाकाशकालादिद्रव्याणां, गुरुत्वादिगुणानां, परमाणुकर्मणां, 
परमाणूनामेव चात्रान्तभविो नैव सर्वथा शक्यः समर्थयितुम्‌ -तेषामिन्दियार्थत्वा- 
भावात्‌। कथं चैतावत्यदाथनिभ्युपगमे दर्शनमिदं गौतमस्य वैकल्यदोषात्परिमोच्येत? 
तस्माज्जगत्तत्त्वनिरूपणोपयुक्ताः पदार्थाः साकल्येन नैव भगवता गौतमेन 
परिगणिताः, अपि तु कणादोक्तास्तानेव यथावस्थितमभ्युपगम्य तदवलम्बनमात्रेण 
न्यायः प्रवर्तितः, गौतमोक्तास्तु पादार्थस्तर्कविद्योपयुक्ता एवेत्यकामेनाप्यवश्यम- 
भ्युपगन्तव्यम्‌ । सपरिकरात्मतत्तवविन्ञानस्यैव सवानिर्थप्रहाणहेतुतया तस्यैव 
सर्वत्कर्षविशिष्टं प्रमेयत्वमभिधातुमिव प्रमेयष्वपि भगवता गौतमेनेकादशभिः 
परिकरः सहात्मैवोदिष्टोऽन्ये तु पदार्था दशनेषु निरूप्यमाणा अप्युपेक्षिता एव । 
उक्तं चैतत्तत्रभवता वात्स्यायनेन प्रमेयसूत्रं विवृण्वता-“अस्त्यन्यदपि 
्रव्यगुणकर्मसामान्यविशेषसमवायाः प्रमेयम्‌, तद्भेदाच्चापरिसंख्येयम्‌ अस्य तु 
तत्त्वज्ञानान्निःश्रेयसाधिगम इतीदमेवादृतं सूत्रकृता इति। अनेन च स्फुटमेव 
द्रव्यादीनां सर्वेषामतरान्तभावः सूचितः। निःश्रेयससाधनज्ञानस्य प्रधानविषयतयैव 
चामीषामातमादीनामव प्ाधान्येनोल्लेखो न लितरानभ्युपगमादिति विप्रतिपत्यभावोऽपि 

चाख्यात एवेति कृतमतिशयितया प्रसक्तानुप्रसक्त्या । तदित्थं पदार्थसंख्या- 
विप्रपतिपत्तिनस्त्यिव गौतमकणाददर्शनयोरितिप्रदर्शितमेतत्‌। पीलुपिठरपाका- 
दिविप्रतिपत्तिसतु सूत्राक्षरासं्पृष्टेति पाकप्रकरण एव विशिष्य विवेचयिष्यामः। 
यापि चेयं प्रमाणसंख्यायां दर्शनयोरनयोर्विपतिपत्तिरुद्वाव्यते -गौतमीये 
प्रमाणचतुष्टयस्य काणादे तु प्रमाणढयस्यैवाभ्युपगमात्‌, सोऽयमपि नाममात्रे विवादो 
न तु -वस्तुनि। न खलु भगवान्‌ कणाद उपमानस्य शब्दस्य वा प्रामाण्यं 
नाभ्यनुजानाति, नापि तत्र प्रामाण्यस्वर्पे काचिदवान्तरीभूतापि विप्रतिपत्तिः । 
केवलन्तु तयोरनुमानविशेषतैव कणादेनाभ्युपगम्यते-गौतमेन तु स्वातन्त्रयेण 
प्रमाणसंख्याया त प्रवेश्यते इति सैषा विप्रतिपत्तिरापाततः प्रतीतापि न पारमार्थिकी । 
विद्यमानापि चैषा एकदेशविप्रतिपत्तिः शाखाभेदमेव प्रयोजयेनन तु दर्शनभेदम्‌। 
तस्मात्पृथगृदर्शनत्वप्रयोजिका न्यायवैशेपिकयोर्विपतिपत्तर्न सिध्यतीति सिद्धमेतत्‌ । 
तदित्थं गौतमीयस्य न्यायस्यापि नास्त्येव दर्शनत्वम्‌-सति वा वैशेषिकेणेकदर्शनत्व- 
मेवेत्यतिरोहितमेतत्‌। अत एव वेदान्तदश्नि सकलदर्शननिराकरणप्रस्तावेऽपि नैव 
गौतमदर्शनं पृथङ्‌ निराकृतं शङ्करभगवत्पादैः। प्रमाणतयैव तु तत्र तत्र 
गौ तमवचनमुपन्यस्तम्‌, तर्कविद्याप्रतिपादकगौ तमशास््रनिराकरणस्या- 
प्राप्तकालत्वात्‌ । विद्यास्वपि च तकरपिरप्ययस्यास्य न्यायस्य परिगणनं दर्शनत्वा- 
भावादेव संगच्छत इति पूर्वोक्तं नैव विस्मर्तव्यम्‌ । 

अथ सपरिकरात्मतत्त्वनिरूपणप्रवणत्वे दर्शनलक्षणेऽभ्युपेते पूर्वमीमांसायास्तु 
नास्ति दर्शनत्वकथापि। कर्मकाण्डनिरूपणपराणि हि ब्राह्मणवाक्यानि सा 
व्यवस्थापयति, न त्वात्मादितत्त्वनिरूपणं स्पृशत्यपि। वाक्यार्थविवेचनमात्रपरस्य 
च मीमांसाशास््स्यापि दर्शनत्वे पदविवेचनपराणां व्याकरणादीनामपि तदुदर्निवारमेव 
प्रसज्जेतेति सर्वथा दर्शनव्यावहारसाङ्र्यप्रसङ्गः । प्रसङ्गागतयत्किञ्चित्तत्व- 
निरूपणमात्रेण तु नास्ति दर्शनत्वमित्यसकृदवोचाम । अथैवमुपनिषदाक्यार्थ- 
व्यवस्थापनाय प्रवृत्ताया उत्तरमीमांसाया अपि न स्यादेव दर्शनत्वम्‌, वाक्यार्थ 
निरूपकल्वाविशेषादिति चेन्मैवम्‌, उत्तरमीमांसा घयुपनिषटाक्यार्थ व्यवस्था- 
पयन्त्येवोपपतत्याप्यात्मादितत्वनिरूपणं विषयीकरोति । आत्मादितत्तवनिरूपणायैव 
तस्या उपनिषद्वाक्यार्थ व्यवस्थापने प्रवृत्तिः, उपनिषन्मात्रसमधिगम्यमातमादित- 
त्वमिति तयाभिमननात्‌ । उपनिषद्विश्च यथा किलातमसाक्षात्कार उपदिश्यते, नैवं 
कर्मनिरूपणपरेण ब्राह्मणेन धर्मस्य साक्षात्कारः, धर्मस्योत्पा्त्वेनासाक्षात्करणीय- 
त्वादित्युक्तमधस्तात्‌ । ततश्चोपनिषदवाक्यार्थमीमांसायाः साक्षात्काराख्यदर्शन- 

हेतुत्वादर्शनत्वं संभवेदेव, पूर्वमीमांसायास्तु दर्शनाहेतुत्वादेव नैव संभवतीति 
सुकरमेतत््रतिपततुम्‌ । आस्तां वा उत्तरमीमांसाया दर्शनत्वं च मीमांसातवं चेत्युभयमपि, 
उपनिषदाक्यार्थनिरूपणांशे मीमांसात्वम्‌, उपपत्त्यात्मादितत्त्वनिरूपणांशे च 
दर्शनत्वमित्यंशभेदेनोभयोरप्यविरोधात्‌ । मीमांसांश एव चानया पूर्वमीमांसा निराक्रियते 
न तु दर्शनां, पूर्वमीमांसायां दर्शनांशाप्रतिपादनादिति सर्वं समञ्जसम्‌ । तस्मास्पूर्व 
मीमांसेयं विद्यैव भवितुमर्हति न दर्शनम्‌। उत्तरमीमांसा तु विद्या च दर्शनं 
चे्युभयमपीत्याकलयन्तु सुधियः। 

तदित्थं योगन्यायमीमांसानां त्रयाणां निराकृते दर्शनत्वे सांख्यवैशेषिक- 
वेदान्ताख्यानि व्रीण्येव वैदिकदर्शनानीति संसिद्धम्‌ । दर्शनानां षट्संख्या पूरणन्तु 
लोकायतिक -वैनाशिक-स्यादादाख्यैस्तिभिः श्रुतिविप्रतिपन्ैर्दश्निरेव । न च 
श्रुतिविप्रतिपन्नानामात्मादितत्त्वनिरूपणमप्रामाणिकमिति नोचितं तेषां दर्शनत्वमिति 
सप्रतं वक्तुम्‌ । यतः श्रत्यनुकूलेष्वपि दशनेषु कस्यचिदेकस्यैव मुख्यं प्रामाण्यं 
भवेन्न तु परस्परं विप्रतिपन्नानां सर्वेषामपि भवितुमर्हति प्रामाण्यम्‌, वस्तुनि 
विकल्पासंभवादित्यन्येषामदर्शनत्वमेवापद्येत । तस्मादात्मादितत्तवनिरूपणमात्रादेव 
दर्शनत्वं सरवतरवाप्रतिहतमनुसन्धेयम्‌ । सम्यगृदर्शनत्वं तु कस्येति दुर्निरधरिमिदम्‌। 
सर्वेषामेव स्वस्वदशनि सम्यगृदर्शनत्वाभिमानात्‌ । वस्तुतस्तु तदेतत्तृतीये रहस्यस्कन्धे 
निपुणतरमुपपादयिष्यामः। तदित्थमात्मादितत्त्वनिरूपकाणि षडिमानि दर्शनानि 
संसिद्धानि क्रमेण-लौकायतिकम्‌, वैनाशिकम्‌, स्यादादः, वैशेषिकम्‌, सांख्यम्‌, 
वेदान्तश्चेति । लौकायत्तिकं चार्वाकमित्यनर्थान्तरम्‌, वैनाशिक सौगतं वौद्धमिति 
च, स्यादादो जैनमार्हतं च नातिरिच्यते, वैशेषिकं काणादमौलूक्यमिति समानोऽर्थः, 
प्राधानिकं प्राकृतिकं सांख्यं चैकमेव, शारीरकमुत्तरमीमांसा वेदान्तो ब्रहमदर्शनमिति 
पर्यायशब्दाः । त्वेषु षटसु दश्निष्वाद्यानि त्रीणि श्रुतेः प्रामाण्यं नाभ्युपगच्छन्तीति 
स्वस्वतीर्थङ्करवचनानि युक्तिविशेषोश्चावलम्ब्य स्वं स्वमर्थमातिष्टन्ते । उत्तराणि 
तु त्रीणि श्रुतेः प्रमाण्यमभ्युपयन्त्यपि युक्तिविशेषपुरःसरं ्रुतेरर्थमन्यथान्यथैव 
व्याचक्षाणा विवदन्ते । अन्यानि तु भवेयुर्यदि कानिचन दर्शनानि, तहत्रिव तानि 
यथायथमन्तभव्यानीति सर्वं सुस्थम्‌ । 

अथ परे त्वन्यथाप्याहुः। अस्ति किल क्रमानुष्टेयानां कर्मोपासनाज्ञानानां 
प्रतिपादकं श्रुतेरपरभागभूतानां ब्राह्मणानां काण्डत्रयम्‌ । तत्रेदमाद्यं सामान्येन 
ब्राह्मणशब्देनैवापरे त्वारण्यकोपनिषच्छब्दाभ्यां व्यवहिते द्रष्टव्ये । तेषामेषां 
सुविवि्यार्थव्यवस्थापनाय तदुक्तार्थानामुपपत््यादिभिरुपवृंहणाय च प्रवर्तत इदं 
मीमांसात्रयम्‌ कर्ममीमांसा, भक्तिमीमांसा, ब्रह्ममीमांसा चेति। तत्र वेदानां 

सर्वोत्तमभागभूता अत एव च वेदान्तपदवेद्या या इमा उपनिषदस्तत्तदर्थविवेचकलेन 
कर्मदयुत्तरमुपयुज्यमानतया चेयं ब्रहममीमांतेवोत्तरीमांसा च वेदान्त इति च व्यपदिष्टा 
द्रष्टव्या । तस्या एव च मतपार्थक्यात्पृथकूपृधगर्थव्यवस्थापकास्तदंशग्रतिपाैकेकार्थ 
व्यवस्थापका वा शास््विशेषाः केचन दर्शनानीति सर्वैर्व्यवहियन्ते । केषाञ्चित्‌ 
तदिरुदधर्थव्यवस्थापकल्वोपगमेपि च तद्मतिपायार्थनिरूपकलत्वमविशिष्टमिति तेषामपि 
दरशनत्वे नास्ति विवादः। तत्त्वतस्तु नास्ति विरोधकधापि, एकेकांशप्राधान्या- 
भ्युपगममात्रादेव भासते विरोधः। षट्‌त्वप्रवादोऽपि चैषां दर्शनानां प्रमेय- 
पटूत्वनिवन्धनः । भवन्ति किल पञ्चकोशास्तुरीय आत्मा चेति षडिमे विवेच्याः। 
तेष्वेवैकौकस्य प्राधान्यविवक्षया दश्निष्वपि संभवति षटूत्वमिति रहस्यप्रकरणे 
स्फुटं निरूप्येत । तदित्थमत्र कल्प उपपन्नं षट्त्वम्‌ । भव्तिमीमांसामपि त्वेकेऽत्रै- 
वान्तर्भावयन्ति, आरण्यकोपनिषदां विषयविभागस्य दुष्करत्वेन तन्मीमांसयोरप्य 
कान्ततः पार्थक्यस्यानोचित्यात्‌। तथा च तन्मत ओपासनिकान्यपि सन्ति कानिचन 
दर्शनानीति षट्त्वमिदं नैकान्तो निरुच्य शक्यमवस्थापयितुम्‌ । नास्ति च दर्शनानां 
षटूत्व एव विशिष्य किमपि मानमभियुक्ताभ्युपेतमिति त आशेरते । तयानया 
विधया संभवत्येवाधिक्यमपि दर्शनानाम्‌, भवेदेव च प्रकारान्तरेण ततोऽप्याधिक्यम्‌ । 





श्रुतिषु दशवादाः 


सोऽयं विश्वोत्पत्तिविचारः ऋग्ेदकालादारभ्य अद्यापि प्रक्रान्तो वर्तते । 
तदिहाति संक्षेपेण निरूप्यते । ऋग्वेदस्य दशममण्डले नासदीयसूक्ते दशवादानां 
विचारः प्रदर्शितः। जगन्मूलकारणविषये श्रुतिष्वपि मतभेद प्रथिताः। ते च 
दशधेति श्रुतिषु व्याख्याताः । इयं विश्वोत्प्तिजिज्ञासा तैत्तिरीयब्राहमणे आम्नाता । 
किं स्विदवनं क उ स वृक्ष आसीद्‌ यतो द्यावा पृथिवी निष्टतक्षुः । 
मनीषिणो! मनसा पृच्छते टु तत्‌ यदध्यतिष्टद्‌ भुवनानि धारयन्‌ ।" 
(तैत्तिरीयत्राह्मण २18 19) 
तत्रैवोत्तरमाह-- 
शबरह्मवनं ब्रह्म स वृक्ष आसीद्‌ यतो यावा पृथिवीनिष्टतकषुः। 
मनीषिणो ! मनसा वित्रवीमि वो ब्रह्मा्यतिष्ठदुभुवनानि धारयन्‌॥” 
(तैत्तरीयत्राह्मण २।8 19) 

एवञ्च विशेषजिज्ञासायां ऋषवेदस्य दशमे मण्डले नासदीयसूक्ते आम्नायते- 
“नासदासीन्नो सदासीत्तदानीं नासीद्रजो न व्योमापरोयत्‌। 
किमावरीवः कुह कस्य शर्मन्‌ अम्भः किमासीत्‌ गहनं गभीरम्‌॥ 
न मृत्युरासीदमृतं न तर्हिं न रात्र्या अह आसीत्‌ प्रकेतः। 
को अद्धावेद क इह प्रवोचत्‌ कुत अजाता कुत इयं विसृष्टिः॥ 
आवर्वाग्‌ देवा अस्य विसर्जने ना को वेद यत्‌ आवभूव। 
इयं विसृष्टर्यत्‌ आबभूव यदि वादधे यदिवा न॥ 
यो अस्याध्यक्षः परमे व्योमन्‌ सो अङ्गवेद यदिवा न वेद। 
आनीदवातं स्वधया तदेकं तस्माद्धान्यन्नपरः किञ्चनास॥* 


एवमुपरि आम्नातासु ऋष्षु- 


1. 


= 


= ® मवि © छ ४ & १ 


सदसद्वादः 

रजोवादः 

व्योमवादः 

आवरणवादः 

अम्भोवादः 

अमृतमृल्युवादः 

अहोरात्रवादः 

दैववादः 

सदेहवादः 

सिद्धान्तवादश्च निरूपितः। एतेषां वादानां संक्षेपतो विशेषतश्च 
परिचयो विद्यावाचस्पति श्रीमधुसूदनमहाभागानां "दशवादरहस्यम्‌', 
'सदसद्वादः', "रजोवादः, व्योमवादः", 'आवर्णवादः', अम्भोवादः, 
“अमृतमृत्युवादः', अहोरात्रवादः', देववादः”, ^संशयतदुच्छेदवादः, 
सिद्धान्तवादश्च' इति ग्रन्थेभ्यो अवगन्तव्यः। एतेषां मध्य एव 
“आनीदवातं स्वधया तदेकं तस्माद्धान्यं न परं किञ्चनास" -इत्यादिना 
जगन्मूलतत्त्विषये सिद्धान्तोऽपि प्रदर्शितः । आस्तामेतस्य सर्वस्य 
प्रपञ्चः विद्यावाचस्पतीनां ग्रन्धेभ्य एवावगन्तव्यः । 


मध्ययुगे एषां दर्शनानां विशेषो विकासः समजनि । एवञ्च व्यापक- 
विश्वोत्पत्तिविचारं परित्यज्य केवलं जीवात्मविचार एव दर्शनानां विशेषकषे्रतां 
गतः। तदनुरोधेन दर्शनानामष्टादशधा भेदः समजनि । तदित्थं दर्शनानां प्रभेदः 

नास्तिकास्तिकदृष्टिमवलम्ब्य । तत्रास्तिकदरशनेषु कर्मतन्त्राणि, ज्ञानतन्त्राणि, 
भक्तितन्त्राणि च दर्शनानि प्रथितानि प्रसिद्धिं गतानि । 
तदधोऽति संक्षेपतो निरूप्यते 


चार्वाकदर्शनम्‌ 


नास्तिकदर्शनानि - तेषां नास्ति ईश्वरः, नास्तिवेदप्रामाण्यम्‌ इत्यातिष्टमानाः 
केवलयुव्तिमुपष्टम्भमानाः नास्तिकाः । तेषु प्रथमः "चार्वाकः । तन्मते नापि 
कश्चन्‌ सर्वज्ञ ईश्वरः, न जीवः, न ध्मधिर्मो, न च तत्फलं, न च परलोकः, नापि 
मोक्षः। तथा च तन्मतम्‌ ` 
“एतावानेव लोकोऽयं यावानिन्द्रियगोचरः। 
भद्रे! वृकपदं पश्य यददन्ति बहुश्रुताः॥” 
पृथिव्यप्तेजोवायवः चत्वारि भूतानि, प्रतयक्षमेवैकं प्रमाणम्‌, पृथिव्यादिभूत 
संघात एव शरीरं, मद्याङ्गे मदशक्तिरिव चैतन्यं जीवात्मा तत्र जायते । शरीरनाश 
एव मोक्ष इति। 


वौद्धदर्शनम्‌ 


वोद्धानां दनि वुद्धो देवता । दुःख-समुदय-मार्गनिरोधरूपाणि आर्यसत्यसंज्ञानि 
चत्वारि संज्ञानि । प्रत्यक्षमनुमानं चेति दे प्रमाणे । सर्वक्षणिकत्वसर्वनैराल्य-वासना 
मोक्षमार्ग । वासनाक्लेशसमुच्छेदे प्रदीपस्येव ज्ञानसन्तानस्योच्छेदो मोक्षः। ते चैते 
चतुर्था विभिदयन्ते । भगवता बुद्धेन जगद्विषये सूत्रचतुष्टयं वाचितम्‌-- 
1. क्षणिकम्‌ क्षणिकम्‌ 
2. स्वलक्षणम्‌ स्वलक्षणम्‌ 
3. दुःखम्‌ दुःखम्‌ 
4. शून्यम्‌ शून्यम्‌ 
तत्रादिमे सूत्रत्रये न कस्यापि विद्रतिपत्तिरासीत्‌। चतुर्थे तु विप्रतिपद्य 
तच्छिष्याश्चतुर्विधत्वं गता-- 

1. माध्यमिकाः-तत्रैतद्यदि सर्वथा शून्यं तर्हि कथं भासते इत्यविचार्यैव-- 
“अन्तःशून्यं बहिः शून्यम्‌” इति माध्यमिका प्रतिपन्नाः । 

2. विज्ञानवादिनः 

दितीयास्तु विज्ञानवादिनः । वदिस्तु शून्यमस्ति, परमन्तःकरणमेव विचित्रभेदं 
सर्वविधमुपदर्शयति । एते विज्ञानास्तित्ववादेन वैज्ञानिका उच्यन्ते । 

3. सौत्रान्तिकाः- 

यदि वहिर्नास्ति तर्हिं अन्तःकरणमपि कथं तदश्येत्‌ । वाह्यसंयोगं 
विनान्तःकरणस्य वैचिव्रयादर्शनात्‌ । तस्मादन्तःकरणवृत्तिविहित एव 
वाह्योऽ्थोऽप्यनुमेय इति वे प्रतिपन्नास्ते सौव्ान्तिकपदेनोच्यन्ते, सूतरास्यान्ते समीपे 
गमनात्‌ । 

4. वैभाषिकाः 

यदि वोद्योऽर्थ कस्यापि न स्यात्‌ तर्हि तत्रानुमानमपि कथं प्रसरेत्‌ । 
अनुमितेः परत्यकषमुखेनैव प्रवर्तमानत्वात्‌ । तस्मादयैराग्यभावनायैव गुरुभिरिदमुप- 
दिष्टमिति ये प्रतिपन्नास्ते गुरोर्विरुदधार्थभाषित्वात्‌ वेभाषिकपदतां गता इति 
चतुर्विधानि प्राधान्येन वौद्धमतानि । 


जैनदर्शनम्‌ 


जैनास्तु दिधा विभि्न्ते- 
1. दिगम्बराः 
२. श्वेताम्बराश्च॒ एतेषामर्हन्‌ देवता । 
तत्वानि तु 
1. जीवः 
अजीवः 
शुष्यम्‌ 
पापम्‌ 
आश्रवः 
संवरः 
वन्धः 

8. निर्जरा 
9. मोक्षः इति नव । 
1. प्रत्यक्षं परोक्षं चेति प्रमाणदयम्‌ । 
नित्यानित्या्यनेकान्तवादः सम्यग्दरशनज्ञान-चारित्राणि मोक्षमार्ग: । 
सकलकर्मक्षये नित्यज्ञानानन्दमयो मोक्षः । 
दिगम्बराः 
ये निरावरणास्ते दिगम्बराः तेषां सिद्धान्तः यत्‌- 
“जीवस्यावरणं देहो देहस्यावरणं कतः । 
तस्यापि तदपेक्षा चेत्तस्यापीत्यनवस्थितिः॥” 
श्वेताम्बराः 
ये तु श्वेतं वस्रं धारयन्ति ते भवन्ति श्वेताम्बराः । सांसारिकाचरणे 
स्वच्छत्वमिमे वहिरपि दर्शयन्ति इति श्वेताम्बरा उच्यन्ते । 
तानीमानि त्रीणि वेदस्य प्रामाण्यं न स्वीवुर्न्तीति नास्तिकदर्शनान्यप्युच्यनते। 
अन्यानि तु वेदप्रामाण्यमभ्युपेतानि-- 
1. वैशेषिकम्‌ 
१. न्यायः 
3. सांख्यम्‌ 
4. योगः 
5 
6 





- पूर्वमीमांसा 
. उत्तरमीमांसा चेति षड्‌ दर्शनानि प्रसिद्धानि । वस्तुतस्तु षडप्येतानि 
त्रिष्वेवान्तर्भवन्तीति व्याख्यातपूर्वम्‌ । 


वैशेषिकदर्शनम्‌ 
कणादमहर्षिणा प्रोक्तमिदं दर्शनम्‌ । उत्र 
1. द्रव्य 
१. गुण-- 
3. कर्म 
4. सामान्य 

एतेषां 

~ विशेष- 


समवायाख्यानि षट्‌ तत्त्वानि । 
प्रत्यक्षम्‌ 

अनुमानम्‌ 

आगमश्चेति प्रमाणत्रयम्‌। आत्मनः-श्रवण-मनन, निदिध्यासनैः 
साक्षात्कारो मोक्षमार्ग । 

बुद्धिः 

सुखम्‌ 

दुःखम्‌ 

इच्छा 

दवेषः 

प्रयलः 

धर्मः 

अधर्मः 

संस्कारः 


ं नव संख्याकानां विशेषगुणानामत्यन्तोच्छेदो मोक्षः । 


न्यायदर्शनम्‌ 


. अथ न्यायः । प्रमाणम्‌ प्रमेयम्‌, संशयः, प्रयोजनम्‌, दृष्टान्तः सिद्धान्तः 


अवयवा-तर्कः, निर्णयः, वादः,-जल्पः,-वितण्डा- हेत्वाभासाः 
छलम्‌-जातिः- निग्रहस्थानानीति षोडशतत्त्वानि । वस्तुतस्तु एतानि 
वैशेषिकप्रक्रियायामेवान्तर्भवन्तीति उपौदुघाते निरूपितम्‌ । 


. प्रत्यक्षम्‌ 
. अनुमानम्‌ 


उपमानम्‌ 

आगमश्चेति चत्वारि प्रमाणानि । आत्मा, शरीरं, इन्द्रियाणि, अर्थाः 
वद्धि, -मनः,-ग्वत्तिः दोषाः -पेत्यभावः, फलम्‌, दुःखम्‌, अपरम 
इत्येतानि प्रमेय तत्त्वानि । ज्ञानं मोक्षमार्ग, षडिन्द्रियाणि, षड्वुद्धयः, 

सुखम्‌, दुःखम्‌, शरीरज्चेति एकविंशतिभेदभिन्नस्य टुःखस्यातयन्तोच्छेदो 
मोक्षः। 


सांख्यदर्शनम्‌ 


3. सांख्यम्‌ -साख्यदर्शनमधुना 1 सेश्वरसांख्यम्‌ 2 निरीश्वरसां्यचेति 
द्विधा व्यवहियते । तत्र सेश्वरसांख्ये प्रकृतिः, महान्‌, अहङ्कारः, शब्दस्पर्शं 
रूपरसगन्धाख्यानि पञ्चतन्मात्राणि, श्रोत्रत्वकूचक्षुर्जिहयघ्राणाख्यानि पञ्च- 
ज्ञानेन्दियाणि, वाक्पाणि-पादपायूपस्थाख्यानि पञ्चकर्मन्द्ियाणि, आकाशवायु- 
तेजोजलपृथिवीति पञ्चभूतानि चेति, पञ्चविंशतितत्वानि । प्रत्यक्षम्‌, आनुमानम्‌ 
आगमश्चेति प्रमाणत्रयम्‌, नित्यैकान्तवादः, पञ्चविंशतितत््ज्ञानं मोक्षमार्ग: । 
प्रकृति-पुरुषविवेकदर्शनात्‌ निवृत्तायां प्रकृतौ पुरुषस्य स्वरूपावस्थानं मोक्षः । 
तदिदं सांख्यं चतुर्धा भिद्यते- 

. आर्षसाङ्खयम्‌ महर्षिणा कपिलेन भाषितमार्ष साङ्ख्यम्‌ । 

2. यो गसाङ्घयम्‌ पतञ्जलिना प्रोक्तं यो गसां्यम्‌, अत्र हि 
समाधिभावनार्थमीश्वरोऽभ्युपगतः । 

~ राजसांख्यम्‌ 

. पुराणसाह्यम्‌ -पुराणेषु यत्साख्यं विवृतं तत्पुराणसां्यम्‌ । अत्र हि 
स्वतन्त्रा प्रकृतिनभ्युपगम्यते अपितु ईश्वरपरतयैव । ईश्वर एव 
सर्वनियामक इति प्रतिपादितम्‌ । 








प ७ 


पूर्वमीमांसादर्शनम्‌ 


5. पूर्वमीमांसादर्शनम्‌- महर्षिजैमिनिना प्रोक्तमिदं जैमिनीयं दर्शनम्‌ । 
अत्र दनि कश्चन्‌ सर्वज्ञो देवो नास्ति । किन्तु नित्यवेदवाक्येभ्य एव तत्वनिश्चयः। 
1. प्रत्यक्षम्‌, 2. अनुमानम्‌, 8. उपमानम्‌, 4. आगमः, 5. अर्थापत्तिः, 
6. आभावश्चेति षटप्रमाणानि । वेदविहितानुष्ठानं मोक्षमार्ग । नित्यनिरतिशय- 
सुखाविभविश्च मोक्षः स च वेदोक्तः । 

उत्तरमीमांसादर्शनम्‌ 


6. उत्तरमीमांसा (वेदान्तदर्शनम्‌) -जानेनेव मोक्षः प्राप्यते । 

तदिदं वेदान्तदर्शनमष्टधा विभिद्यते 
1. दैतशारीरकम्‌, 2. शुद्धादै तशारीरकम्‌, 3. दैतादै तशारीरकम्‌, 
4. विशिष्टदवितशारीरकम्‌, 5. शृद्धादैतशारीरकम्‌, 6. निर्विशेषादैतशारीरकम्‌, 
7. चैतन्यादवैतशारीरकम्‌, 8. एकात्मवादशारीरकञ्चेति । 

अथान्ये केचन नास्तिक - प्राकृतिक - प्रपननाचार्योपासक ~ सामप्रदायिक ~ 
तार्विकभेदेन दर्शनानां षड्विभागं कल्पयन्ति । तानि चैतानि दर्शनानि प्रत्यक 
षड्धा तदेवं षटत्रंशदर्शनानि जायन्ते । तद्यथा 


1. 


नास्तिकदर्शनानि 1. चार्वाकाः, 2. माध्यमिकाः, 3. वैज्ञानिकाः, 
4. सोत्रान्तिकाः, 5. वैभाषिकाः, 6. स्यादादिकाश्चेति नास्तिकदर्शनानि 
षट्‌ । 


. प्राकृतिकदर्शनानि-1. सांख्यप्रवचनाः, 2. शेवाः, 3. पाशुपताः, 


4. कारुकाः, 5. कापालिकाः, वैशेषिकाः इति प्राकृतिकदर्शनानि 
षट्‌ 


. प्रपन्नाचार्यदर्शनानि--1. निरविशेषादैतं, 2. विशिष्टदैतं, 3. दैत, 


4. शुद्धादतं, 5. दैतादैतम्‌, चैतन्यादैतमिति प्रपन्नाचार्यदर्शनानि 
षट्‌। 


. उपासकदर्शनानि-1. सौराः, 2. शाक्ताः, 3. शेवाः, 4. वैष्णवाः, 


5. गाणपत्याः, 6. स्मात्तश्चिति उपासकदर्शनानि षट्‌ । 
साम्प्रदायिकदर्शनानि --1. ऊध्वम्नायः, 2. पूर्वाम्नायः, 
3. दक्षिणाम्नाय, 4. पश््िमाम्नायः, 5. उत्तराम्नायः, 
6. अधराम्नायश्चेति षट्‌ साम्परदायिकदर्शनानि । 


. तार्किकदर्शनानि -1. शाव्दिकाः, १. मीमांसकाः, 3. नैयायिकाः, 


4. आलङ्कारिकाः, 5. पौराणिकाः, 6. पेतिहासिकाश्चेति तार्किक- 
दर्शनानि षट्‌ । 


इति दर्शनानां विस्तरस्य गणनामात्रमिह कृतम्‌ । 
वयं त्विहात्मादि तत्त्वानां प्राधान्येन प्रतिपादकान्येव तत्त्वानि पूर्वोक्तानि 
दर्शनान्याश्रित्य तत््मेयोपनिवन्धे प्रवर्तमटे । 

“आत्मशरीरेन्दरियार्थवुद्धिमनःप्रवृत्तिदोषप्रेत्यभावफलदुःखापवगस्तु 

प्रमेयम्‌” । 

इति गोतमोनततेषु दादशसु प्रमयषु सर्वपमयमूर्धन्यः सर्वविधविचारास्पदमात्मैव 
तावत्रथमोप्थिततया प्रस्तूयते 


आत्मनिरूपणम्‌ 


आत्मशब्दोऽयं यद्यपि लोकं वहर्थ इव प्रतिभासते, -मृदात्मको घट 
इत्यादावुपादानकारणस्य, प्रस्तरालिका प्रतिमेत्यादौ स्वरूपस्य, ममात्मा भद्रसेन 
इत्यादौ प्रियसहायादेरन्यान्यतरान्यस्य चान्यस्यात्मशब्दवाच्यत्वावगमात्‌। तथापि 
तु नास्य शब्दस्यास्ति यथानेकार्थतवं तेदं तृतीये रहस्यस्कन्ध एव स्फुटं निरुूप्येत्‌। 
इह तु विचारविषयीभूतोऽयमहमिति प्रतीतिविषयश्चेतनत्वेन प्रतिपन्नः 
सकलजगदयवहारनिर्वाहक आत्मा । तमेतमात्मानमधिकृत्यैतावल्राधान्येन विवेच्यम्‌, 
प्रसङ्गागताश्चान्येऽप्यर्थाः-- 
कोऽयमात्मा किमाकारः किं गुणः कति भेदवान्‌ । 
नित्योऽनित्योऽथवा सोऽयमवस्थाश्चास्य का इति॥ 


तत्र तावदाहु वृहस्पतिमतानुयायिनो 





लौकायतिकाः चार्वाकाः 





प्रत्क्षमक्ष्णा गृह्यमाणादस्माच्छरीराद्‌ व्यतिरिक्तो नास्ति कोऽप्यात्मा 
नामालौकिकः। इदं शरीरमेव ह्यटंकारास्पदमातमपदवाच्यं भवितुमर्हति, वाच्यवाचक- 
भावविज्ञानस्य लोकव्यवहाराधीनत्वात्‌, लोके च शरीरस्यैवाहंकारास्पदत्वेन- अं 
स्थूलः, अहं कृशः, अहं गौरः, अहं ग्रामं गच्छामि, गृहे तिष्टामीत्यादि- 
सर्वजनीनानुभवशतेषु सुप्रद्ित्वात्‌। ममेदं शरीरमित्यादयो भेदव्यहारास्तु मम 
शिरो, मम कर इत्यादिव्यष्टिव्यवह्यरसादृश्येन समष्टावपि प्रवृत्ता राहोः शिरः, 
शिलापुत्र कस्य शरीरमित्यादिवदौ पचारिका एव भवितुमर्हन्तीति न 
तावन्मात्रेणातिरक्तात्मकल्पना युक्ता । येऽपि हि शरीरात्पृथग्भूतं 
जीवमहप्रत्ययविषयत्वेनातिष्टनते-तैरप्यवश्यं 'मम जीवो दुःखतयोदिग्नो श्राम्यतीवे' 
त्यादिलौकिकव्यवहारेष्वहमास्पदस्य जीवेनौपचारिक एव भेदोऽवश्यमभ्युपगन्तव्य 

इति वरं शरीरस्यैवाहंपदवाच्यताभ्युपगमः। न चैवं पार्थिवत्वाद्यविशेषादस्मदादि- 
शरीरस्य घटादेश्च सर्वानुभवविषयीभूतं वैलक्षण्यं सुतरामपलप्येतेति भ्रमितव्यम्‌ । 
शरीरेषु चान्यसयैवेतरविशेषकत्वा्‌ । कुत इदं चैतन्यमितिचेत्संयोगैलकषण्यादेवेति 
ब्रूमः। यथा हि गुड्पिष्टादिषु परतयेकमनुपलभ्यमानापि मदशक्तितत्समष्टिभूतायां 
सुरायामुपलभ्यते यथा वा चक्रयुगाक्षोपस्थादिषु प्रत्येकमनुपलभ्यमानापि 
वहनशवितिस्तत्समष्टिभूते रथे स्फं विद्योतते, तथैव किल पृथिव्यादिभूतचतुष्टये 
्रत्येकमनुपलभ्यमानापि ज्ञानापरपर्याया चैतन्यशवितर्भूतचतुष्टयविलक्षण- 
संयोगविशिष्टेऽस्मिन्‌ शरीरे समुद्धवतीति किं चित्रम्‌? चक्रादिवियोगे रथवहनस्येव 
प्राणवाय्वादिसंयोगविशेषापगमे विज्ञानस्य विनिवृत्तो शरीरं मृतमिति व्यपदिशन्ति 
लोकाः। अत एव च “जीवप्राणधारणे', “ृड्‌ प्राणत्यागे" इति जीवमृधातवोरर्थ 
व्याचक्षाणः प्राणवायुसंयोगानुवत्तिमेव जीवनं तद्ियोगमेव च मरणमभ्युपगच्छन्तः 
शव्दिकाचार्या अपि नूनं नास्मत्तः प्रतिकूलाः । तथा चैतावतैव चेष्टमान शरीरेऽस्ति 
कश्चनात्मपदवाच्यो जीवः, मृते तु सोऽपसूृतोऽनुमातव्य इत्यादिकल्पना 
अपदार्थावलम्बनाः साहतैकफला एवेति। यत्तु चैतन्यस्य संयोगविशिष्ट- 
सकलशरीरपर्यप्ततवेऽद्गुल्यादि यत्किञ्चिदवयववियोगेऽपि चैतन्यं विनश्येत्‌, 
प्रत्यवयवपर्यप्ततवे तु शिर प्भृतिमर्मविनाशेऽप्यन्यचेतनसद्धावान्न विनश्वेत्‌- वहूनां 
चेतनानां सर्वथानुकूल्यस्यासंभवप्रायतया च सर्वदोपलभ्यमानमङ्गानामानुकूल्यं 
नोपपद्येत, नोपपयेत चैक्यव्यवहार इत्यायाशङ्धन्ते -तदेतत््रतारणमात्रम्‌ । यथा 
हि यत्किञ्चिदहुतरावयववियोगेऽपि रथस्य वहनशवितर्न प्रतिहन्यते, प्रतिहन्यते 
तु प्रतिनियतचक्रा्यवयवापगमे, तथैव निर्विशेषमत्रापि यत्किञ्चिदवयवापगमे 
चैतन्याविनिवृत्तावपि प्रतिनियतावयवापगमे विनिवृततसतुल्यन्यायेनोपपन्नत्वात्‌ ! 
इदमत्राकूतम्‌ -तत्तासां शक्तीनां समुवायव्यापित्वेऽपि केचिदवयवास्तत्ततसमुदायानां 
तत्तच्छक्त्यावेशे भवन्ति स्थायिभावभूताः, अपरे त्ववयवास्तत्समुदायनिष्ठा 
तत्तच्छकत्यावेशे भवन्ति व्यभिचारिभूताः । तत्रा स्थायिभावभूतानामवयवानामपगमे 
विनश्यति शवितिः, व्यभिचारिभूतानां तववयवानामपगमेऽपि सा तदवस्थैवावतिष्ठत 
इति न कोऽप्यत्र दोषः । प्रत्युतातिरक्तात्मवादिनामेव दोषोऽयं दुरुद्धरः प्रसज्जेत । 
सर्वथा हि शरीरभिन्नस्यात्मनः कोऽयं प्रतिनियतैः शरीरावयवः सम्बन्धो? 
यत्तदपगमेऽयमपसरति, अन्यावयवापगमे तु नापसरतीति दर्निरवच्यमिदम्‌ । एवमेव 
(चैतन्यं शरीरगुणश्च्रूपादिशारीरगुणान्तरवदुपलभ्येत प्रत्यक्षम्‌ । न त्वसावन्येनोप- 
लभ्यते प्रत्यकषेणेति न शरीरगुणो भवितुमर्हति । 

किं च नासतो विद्यते भावो नाभावो विद्यते सतः' इति न्यायेन प्रत्येकं 
भूतेष्वपरिदृष्टचरस्य चैतन्यस्य संयुक्तेष्वपि नास्ति संभवः, इत्यादयः प्रतिक्षेपा 
अपि मदशक्त्यादिदृष्टान्तेनैव तूलोतृक्षेपमुतुक्षेप्याः । रूपादिसुरागुणोपलम्भेऽपि 
मदशक्ते प्रतयक्षमक्ष्णानुपलम्भात्‌ । अवयवेषु गुडादिष्वसत्या अपि तस्याः समुदाये 
्ादुरभावस्य सर्वानुभावसिद्धत्वाच्येति । यदि तु कश्चन नासतो विद्यते भाव' इति 
न्यायमत्यन्तमनुरुन्धानो गुडपिष्टादिष्वपि सौक््येण वर्तमानाया एव मदशक्तेः 
सति संयोगविशेष आविर्भावमात्रं ब्रूयात्‌, सोऽयमत्रापि प्रत्येकं भूतेष्वपि सौक्ष्येण 
चैतन्यमुपकल्पयतु किं नाश्छिन्नम्‌। अनुपलब्धिस्तु संयोगस्येव व्यञ्जकताभ्युप- 
गमादप्युपपदयतैव, गुडादिषु प्रत्येकं मदशक्तेरनुपलब्थिवदेवेति । ननु ज्ञानापरपर्यायं 
चैतन्यमिदं विशेषगुणो नाम, शक्तिस्तु सामान्यगुण इति नायमेकान्ततो 
दृष्टान्तोपरोधः सर्वत्र युक्त इति चेन्मैवं वोचः । सामान्यविशेषगुणादिपरिभाषायाः 
स्वसंकेतमात्रात्पित्वात्‌। यथा हि यदुपलभामटे-तथैव तदभ्युपगच्छामो न तु 
कस्यापि परिभाषामात्रं वयमनुरुन्ध्महे। उभलभामटे तु मदशक्तिचैतन्य- 
शक्योरुत्यत्यादिषु सादृश्यमिति तदेवोदाहरामः। ननु शक्तिनाम्ना कंचिदप्रत्क्षमर्थ- 
विशेषमभ्युपयता भवता संजञान्तरेण नन्वात्मवाभ्युपगत इति सोऽयं नाममात्र 
विवादो न वस्तुनीत्यापतितमिति चेत्तदेतदस्मदभिप्रायानववोधात्‌। न खलु 
कचिदपूर्वमर्धं वयं शक्तिनाम्नाभ्युपगच्छामः, यथा तु सुरायां चैतन्याभिभवानुकूला 
समुपलभ्यते काचन क्रिया, तथैव निर्विशेषं शरीरेष्वपि समुपलभ्यते काचन 
विलक्षणा क्रियेति सैव ज्ञानपदेन शक्तिपदेन वेति यथाकथंचिद्‌ व्यपदेश्या । सा 
चेयं संयोगजन्येतयुक्त-मेतदस्माभिः । तस्माच्छरीराकारपरिणते भूतचतुष्टये चैतन्यं 
समुद्रवति प्राणवाय्वादि-संयोगविशेषापगमे तु तत्रैव तद्िनश्यतीति तदाश्रयः 
शरीरमेवेदमात्मपदवाच्यमिति संसिद्धम्‌ । 

अथ शरीराणामवयवोपचयापचयैरुत्पादविनाशशालितायाः प्रत्यक्षं प्रति- 
पन्नतया तस्यैव च दर्शनादिकर्तृत्वाभ्युपगमेन वाल्ये विलोकितस्य तारुण्ये स्मरणं 
नोपपद्येत । वाल्यशरीरस्य तारुण्यशरीरस्य च भिन्नत्वेनानुभवितुः स्मर्तुश्च 
भिन्नत्वात्‌ । स्मरणानुभवयोश्च सामानाधिकरण्येनैव कार्यकारणभावकल्पनाया 
आवश्यकत्वात्‌, अन्यथान्यदृष्टस्यान्येन स्मरणापत्तेः। तस्माद्‌ भिन्नेष्वपि 
शरीरेष्वभिन्नः शरीरातिरिक्तोऽदंकाराभिनेय आत्मा कश्िदवश्यमास्थेय इति 
यदाक्षिपन्ति-तदेतदपि नैव मनोरमं प्रत्यक्षपक्षपातिनाम्‌। अवयवानामुप- 
चितापचितत््वेऽपि शरीरभेदस्यासिद्धेः । प्रत्युत तदेवेदं शरीरमिथ्यादि 

प्रत्यभिज्ञप्रामाण्येन तत्रकत्स्यैव प्रसिद्धेः। अथ भिननैः परिमाणादिभिः स्फुटं 
भिन्नत्वेन प्रतिभासमानं बालशरीरं तरुणशरीरं वृद्धशरीरं च कथमेकमभ्युप- 
गच्छसीति चेदहो भ्रान्तिः । उपचितापचितावयावातिरिक्तं किं तत्र भेदसाधकमिति 
भवानेव तावन्नर्वक्तु । अन्यौ हि वृद्धिहासौ, अन्यच्च भिन्नत्वम्‌। न खलु 
वृद्धिहासाभ्यामेव वस्तवन्यत्वमुपयाति, अपि तु परिणामेनैव । परिणामो हि तत्त्वात्‌ 
प्रच्युतिः, स त्वत्र नस्ति परिणामः, न हि दुग्धस्य दधित्वमिव शरीरस्याशरीरत्वमत्र 
केनचित््रतिपद्यते । ननु च प्रतिपन्नमेव लघोर्दार्त्वमिति कुतो न परिणामः? 
मैवम्‌, शरीरत्वव्याप्ययोरेव लघुत्वदीर्घत्वयोः परिणामेऽपि शरीरत्वस्य 
नि््यूहमनुवृतततवनातमन्तरासिद्धः । अथ तर्हि परिणामाभावे केयं वृद्धिनमिति 
चेदभिनवोत्पन्नावयवान्तरैः संयोग इत्येव ब्रूमहे । एवमपचयोऽपि संयुक्ता- 
नामस्थायिभूतानां केषाञ्चिदवयवानां वियोग एवेति नोभयत्रापि शरीरपरिणामा- 
भ्युपगमावसरः । शरीरभेदमभिसन्धित्सता तु भवता पूर्वस्य लघोः शरीरस्य विनाश, 
विशालस्य च शरीरान्तरस्य प्रादुर्भाव इत्यभ्युपेयम्‌; तथा च मध्ये कस्मिश्चित्‌ 
क्षणे निःशरीरोऽपि भवतामात्मावतिष्ठेत । ततश्च शरीरान्तरप्ाप्त्यभि- 
मुखाल्ममीतादस्मिन्‌ को विशेष इत्यभिधातव्यम्‌ । निर्विशेषे च बालस्य संबन्धिनां 
मृत इव तरुणेऽपि सम्बन्धविनिनवृत्तौ सर्वोऽप्ययं लोकव्यवहारोऽस्तमुपेयात्‌ । तस्माद्‌ 
व्यवहारमनुरुन्धानेन भवतापि नास्त्येव शरीरभेद इत्यवश्यमभ्युपगन्तव्यम्‌ । इत्थं 
च वृधयैव तवात्मान्तरकल्पनमिति विचार्यतां मनः प्रणिधाय । अपि च सत्यप्यतिरिक्त 
आत्मनि न सोऽयमात्मा परस्य लौकिकप्र्यक्षगोचर इत्यस्त्यभ्युपगमो भवताम्‌ । 
तथा च “स एवायं देवदत्तः इति परस्योत्पदयमाना प्रत्क्षसहकृता प्रत्यभिज्ञा 
शरीरमेव विषयीकुर्ाद्‌ गत्यन्तराभावात्‌ । इत्थं च प्रत्यभिन्ञप्रामाण्येन 
शरीरस्यैक्याभयुपगमोऽवश्यमापतितः। ततश्च परप्रत्भिज्ञानविषयताया इव "स 
एवाहं पश्यामि स्मृशामि चे' त्यादि स्प्रत्यभिज्ञानविषयताया अपि शरीर एवाभ्युपगमे 
नास्ति किमपि वाधक नाम । तस्माच्छरीरातिरिक्तात्मवादोऽयमपदार्थकल्यनामातरम्‌ । 
शरीरपर्याय एव त्यमात्मशब्द इति सुप्रतिपन्नमेतत्‌ । अत एव चानशनव्याध्यादिभिः 
शरीरदौर्बल्ये ज्ञानदौरवल्यम्‌, विविधौषधसेवनादिभिः शरीरसुस्थतायान्तु 
ज्ञानप्रदीप्तिरिति शरीरान्वयव्यतिरेकानुविधायित्वं चैतन्यापरपर्यायस्य ज्ञानस्य 
सम्यगुपपद्यते । संघातचैतन्यादेव च पादे कण्टकविद्धे करयोस्तदपनयनार्थं 
परृततिरित्यादि परस्परमङ्गानामाुकूल्यमपि न कथञ्चिदपि विरुध्यत इति विवेचयन्तु 
समीक्षादक्षाः। 

तदित्थं शरीरस्यैवात्मत्वे आकारोऽस्य प्रतिशरीरं भिन्नः प्रत्यक्षसिद्ध एव । 
गुणा अप्यस्य केचन रूपादयः परस्यापीन्द्ियग्राह्याः, केचित्तु ज्ञानेच्छादयः 
स्वसंवेदनस्यैव विषयाः । सोऽयं गुणानां भेदः स्वाभाविक इति नात्र पर्यनुयोगावसरः । 
अस्य चोत्पादविनाशयोः प्रत्यक्ष दश्यमानतया सुप्रतिपननमनित्यत्वम्‌ । इदं चानित्यत्वं 
ध्वंसाप्रतियोगिरूपनित्यत्वाभाव एव न तु सर्वधा क्षणिकत्वम्‌ । आविनाशं शरीर 
नित्यताया इष्टत्वात्‌ । यद्धि यदोपलभ्यते तदा तदभ्युपगन्तव्यमिति नः सिद्धान्तः । 
यदा हि विनाशमुपलभामहे तदा अनित्यत्वमुपगच्छामः, यदा चानुवृत्तिमुपलभामहे 
तदा स्थिरत्वमुपगच्छाम इत्यनुमानाभासैर्न वृधा विडम्व्यामहे । 


अथावस्थाविशेषाः 


ननु यदि शरीर एव चैतन्यमभ्युपगच्छसि, तर्टि विद्यमाने प्रत्यक्षेणोपलभ्य- 
मानेऽपि शरीरे कथं सुषुप्तौ चैतन्यानभिव्यक्तिः, कथं च संभवेन्मू्च्छा? को वा 
स्वप्नस्य द्रष्टेति ? सर्वमिदमव्यवस्थितमापद्ेत । मा मैवम्‌ । यथा हि प्रज्ज्वलत्यपि 
परचुरतरन्धनप्रदीपितवहौ मण्यादिसमवधानेन दाहकत्वशक्तिस्तस्याभिभूयत इति 
न जायते दाहः, एवमेव सत्यपि संयोगविशिष्टे शरीरे निद्रावातकफादिदोष- 
विशेषहेतोश्चैतन्यशक्तिरस्याभिभूयत इति सैषानुद्भूतचैतन्या शरीरावस्था 
सुषुप्तिमूच्छदिपदर्यथायोग्यं व्यपदिष्य भवति । स्वप्नावस्था तु दोषविशेषजन्यं 
भ्रममात्रम्‌ । यथा हि वाताद्यभिभूतो यक्किञ्चित्रलपति, यथा तथा वा विचेष्टते, 
यथा च पित्तोपहतनयनः पीतमेव श्खादिसर्व पश्यति तथैव दोषविशेषहेतोः 
पूर्वदृष्टश्ुतानुमितादर्थान्‌ प्त्यक्षानिव प्रतिपद्यत इति स्फुटमायुरवेदविदाम्‌ । तथा 
च न सावस्था वास्तविकीति तत्कृता कुतो वस्तुकल्पना स्यात्‌ । शक्त्यभिभवश्च 
ूर्वोक्तस्तत्तक्कियाप्रतिवन्धकमात्रमेवेति न शक्त्याख्यपदार्थकल्पानाप्याशङ्कनीयेति 
सर्वं समञ्जसम्‌। 

अथ कतिधायमात्मेति प्रस्तुते मनुष्यपशुपक्षिमृगसरीसृ पादिविविध- 
वैलक्षण्यविशिष्टानां शरीराणामानन्त्येन प्रसक्तमात्मनामनेकविधत्वमानन्त्यं च 
सम्यगेवेत्यभ्युपगम्यतेऽस्माभिः। जीवात्मपरमात्मभेदेन दविविधता त्वात्मनः 
कैश्चिदुतयक्यमाणा न मनागप्यनुमन्यते । केनाप्यपरिदृष्टचरस्य सकलजगदीशितुः 
सर्वप्वर्तकस्य परमात्मनः कल्पनायां प्रमाणानुपलब्धेः । यत्तावत्‌-जगतः कार्यता- 
मनुमाय कार्यस्य कर्तृजन्यत्वनियमात्तत्कर्ततवेनेश्वरं नाम कञ्चिदपूर्वशक्ति- 

विशिष्टमात्मानमनुमिन्वन्ति केचित्‌-तदेतन्न मनोरमम्‌ । शतशो दष्टव्यभिचारेण 
केवलेनानुमानेन सर्वथा परोक्षस्य पदार्थस्य कल्पनाया अन्याय्यत्वात्‌ । प्रत्यक्षमेव 
किलैकं स्वतन्त्रं प्रमाणं तत्तदर्थसाधकमिति स्फटीभविष्यत्यस्माकं वुद्धनिरूपणे । 
न च तद्परयक्षमीश्वरे नाम करस्मश्चिदपूर्वं आत्मनि प्रसरतीति युक्तस्तदभाव 
एवाश्रयितुम्‌ । किं च जगदिति नायमेकः पदार्थो व्यपदिष्टः तत्तेपामनुभूयमानानां 
पदार्थानां समष्टिरेव व्यपदिष्टा भवति जगच्छब्देन । तत्र च येषां पदार्था 
नामुत्पत्तिमत््ं दृष्टं तेषां हेतुरपि ननु दृष्ट एव । यथा घटपटादीनां मृततन्त्वादय 
उपादानानि, कुलालतन्तु वा यादयश्च निमित्तानीति । इत्थं च विभिन्नपदारथानां 
विभिन्नहेतुकत्वसंसिद्धौ नावशिष्यते मनागपि जगत्‌, यस्य हेतुत्वेन 
परमात्मायमङ्वक्रियेत । ननु शरीराङ्करादीनां स्पष्टं परिदृष्टोत्प्तीनामपि निमित्तकारणं 
प्रत्यक्षेण नो पलभामह इति तत्कारणत्वेनेश्वरमभ्युपगच्छाम इति चेद्‌ 
हन्ताज्ञानविजृम्भितम्‌ । सन्तमपि हेतुविशेषमनुपलभमानाया उपलव्यैरेव भवादृशामेष 
दोषो न तु वराकस्य हतोस्तेन किमपि छिन्नम्‌ । ननु शरणीकरणीयाः पदार्थ- 
विद्यानिष्णाता वैज्ञानिकप्रवराः, सर्वत्रैव ते हैतुफलभावमुपदिशेयुरिति । अङ्करस्य 
हि वीजमुपादानकारणम्‌, भूगर्भोष्णताजलसेकादीनि च निमित्तकारणानि । शरीराणां 
शुक्रशोणिते उपादानकारण, गभशियाग्नि-भुक्तान्नादीनि निमित्तानीति किं 
नावगच्छसि ? ननु च भोः सत्यपि जडानां परस्परं निमित्तनिमित्तिभावे तत््रयोजकेन 
निमित्तोपादानादिसन्निधापयित्रा केनचिच्चेतनेनावश्यं भवितव्यम्‌ । वुद्धिपूर्विका 
चेतनक्रियैव किलाचेतनानां प्रयोजिका भवितुमर्हति, अचेतनानां स्वयं प्रवृतेः 
सर्वथानुपपद्यमानत्वात्‌ । तथा च शरीराङ्कुरादीनां विक्ञानसिद्धप्रतिनियताने- 
कविधनिमित्तादिसन्निधापयिताऽस्त्येव कश्चिच्चेतन ईश्वरपदाभिधेयः। किं 
चाचेतनानांप्रवृत्यभ्युपगमेऽपि वुदिपर्वकप्रवृत्तेसम्भवात्‌ प्रतिनियतावयवविन्यासमिदं 
शरीरादि कथंकारमुतपदयतेति तदर्थमप्यपेक्षयते प्रयोजकश्चेतन ईश्वरपदाभिधेयः। 
किं चान्यत्‌ सर्वैरपि मनुष्यर्मनसाप्यचिन्तनीयानां सूर्यचन्रभूगोलतारकसमुद्रादीनां 
कस्तावद्भवतु निर्माता ? न हि कार्य वस्व्याप्नुवतः कारणत्वं घटेत, न चास्मदादयः 
परिच्छिन्नाः पृथिव्यादि व्याप्नयुरिति सर्वव्यापकः सर्वशक्तिमान्‌ कश्चिच्चेतन 
ईश्वरपदाभिधेयः सर्वयैवाभ्युपगन्तव्य इति चेत्तदेतत्सर्वमपदार्थकल्पनामात्रम्‌ । 
वीजा्कुरशरीरादिषु वहुत्र तावदुपलभ्यन्त एव कर्षकः पिता चेत्यादयः प्रतिनियता 
उपादाननिमित्तादिसन्निधापयितारश्चेतनाः। अथापि कर्षकस्य पितुर्वा सत्यपि 
व्यापारे कदाचिदूबीजगभिनुत्पत्ति-दर्शनात्तत्रापरोऽपीश्वरः कारणत्वेन कल्पनीय 

इति चेद्‌ ब्रूयुस्तदेतदविद्याविलृम्भितम्‌। उपादाननिमित्तादीनां दृष्टदोषवशादेव 
तत्तद्‌ व्यापारासिद्धेः सुव्यवस्थितत्वात्‌। सतामपि दोषाणामनुपलम्भस्तु ते 
विज्ञानाभावकृतस्तच्छरणादेवापनेयः । अथारण्यकतर्वादीनां यूकादिशरीराणां चोतपत्तये 
न दृक्ष्यते कस्यापि चेतनस्येच्छा-पूर्विका प्रवृत्तिरिति चेन्मा नाम भूत्‌ । सर्वत्र 
चेतनप्ररणापूर्विकेवाचेतनानां प्रवृत्तिरिति नियमस्याप्रयोजकत्वात्‌ । अचेतनक्रिया- 
प्रवाहेऽपि परस्परं पर्यप्ररकभावोपपत्ेः क्षतिविरहात्‌ । पश्यामः किल सुरसरित््वाले 
समुच्चलनङ्गमालयैवोस्िप्तानां तृणादीनां पुञ्जीभावम्‌। तथैव ननु स्वतोऽनवरतं 
गमनशीलस्य प्रकम्पनस्य क्रियया तरौ क्रिया, तरुक्रियया च पत्रफलादिनिपतनम्‌, 
निपतितविशीर्णस्य फलस्यान्तःस्थितानां वीजानामाघातादेव विकिरणम्‌, 
प्रबलतरासारहतानां च तेषां भूगभाग्निसंयोगः, ततश्च धाराधरवारिसिक्तेभ्य 
'एभ्यस्तरूणामुत्यत्तिं को नाम निवारयतु । तथैव ह्यनिच्छतोऽपि पुरुषस्य 
शारीरोष्पणस्तत्र तत्र कारणान्तरेषु संसक्तस्य तत्ततुकषु्रजन्तुशरीरोत्पत्तिहेतुतां केन 
प्रतिवध्नीयाः। दिकूप्रदर्शनमेतत्‌ -अनयैव दिशा सुनिपुणं यदि वैज्ञानिकीं 
दृशमवलम्ब्य परीक्षयेत, तर्हिं परस्परानुग्रहवलेन दृष्टादेव हेतोः सर्वेषामपि 
कार्याणामुतयत्िरवज्ञयेतेति नैवात्रेश्वरकल्पनावसरः । यतु प्रतिनियतावयवविन्यासस्य 
जडहेतुकल्वम्‌ संभवीति, तदेतदपि वालवञ्चनमात्रम्‌ । यदेव हि यथा प्रकृत्या 
संपा्यते-तदेतत्तयैवास्माभिः प्रतिनियतावयव-सौष्ठवमाकल्प्यते, अन्यस्य कस्यापि 
प्रतिनियमस्य सर्वथा दुर्वचत्वादिति । सन्ति चैषामवयवानां प्रतिनियततवे हेतुविशेषा 
विज्ञानैकसमधिगम्या इति नात्र ते सर्वेऽपि शक्यन्ते प्रपञ्चयितुम्‌ । तेषां च 
हेतुविशेषाणां कथञ्चिदपि वैषम्येऽवय-वादीनां न्यूनातिरेकोऽपि दृष्टचर एव स्पष्टं 
लोके । यापीयं पृथिव्यादिनिर्माणा-शक्यत्वविभीषिका सापि नैव विचारसहा । 
पृथिव्यादीनामुतपत्तेरेव तावदसिद्धि-ग्रस्तत्वात्‌ । केवलेनानुमानेनार्थसंसिद्धेः 
पराइनिरस्तत्वात्‌ । अनुमानसंरम्भोऽपि चात्र तार्किकशिरोमणीनामुन्मथयिष्यते विशेषतो 
जैनैः । अभ्युपगतायामपि चोत्प्तो पृथिव्यादीनां, न तदर्थमीश्वरपेक्षा, परमाण्वादीन्‌ 
तत्रोपादानकारणत्वात्‌, संयोगादिहेतुभूतानां गत्यादीनां च निमित्तत्वात्‌ । क्तयैव 
युक्त्या जडक्रिया- प्रवाहेणोपपत्तौ प्रयोजकतयापीश्वरः सर्वथा नापेक्ष्यत एव । 
तत्तेषां भूतानां गत्यादिस्वभाववैलक्षण्येन च सर्वं समञ्जसमितयर्थप्करणे व्याख्या- 
स्यामः। तस्मात्परैरभ्युपगम्यमानो विभुः सर्वशक्तिविशिष्टः कोऽपीश्वरोनास्त्येव । 
शरीरात्मवादिनामस्माकं व्यापकस्य शरीरस्यानुपलब्धिगरस्ततया सर्वथा 
विभोरातमनोऽभ्युपगतेर्गगनकुसुमायमानत्वात्‌ । ईश्वरादिशब्दासतु प्रत्यक्षदृषटश्वर्य- 





26 ^ प्रमेयपारिजातः 


विशिष्टान्‌ नरपतिप्रभृतीन्‌ प्रत्याययितुमर्हन्तीति न तेषां निर्विषयत्वशङ्कापि 
लब्धपदेत्यलं बहुना प्रपञ्चेन । तदित्थं लोकायतदर्शनमनुसृत्यातमतत््ं विवेचितम्‌ । 


आत्मतत्त्वे वोद्धदर्शनम्‌ 


अथ वुद्धवुद्धयनुसारिणां वैनाशिकानां मतेनामतत््वं दरशयितुमुपक्रम्यते । 
तदिदं वैनाशिकानां दर्शनं यद्यपि माध्यमिक--योगाचार सौत्रान्तिक 
वैभाषिक-भेदाच्चतुःपरस्थानम्‌, अथापि त एते एषां भेदा अर्थप्रकरण एव स्फुटं 
निरूपणीयाः। विशेषतस्तत्रैव विभागचतुष्टयोपयोगात्‌। इह तु सर्वेषामैकमल्ये- 
नैवात्मतत्त्वं निरूपयिष्यामः । 
तत्र तावदाहुर्वैनाशिकाः--यदिदमात्मनोऽसाधारणलक्षणत्वेन सर्वैरपि 
तैर्थिकेरैकमत्येनाभ्युपपन्नम्‌ -तदिज्ञानमेव वस्तुगत्यात्मपदवाच्यं भवितुमर्हति । 
सर्वेषामपि तदभ्युपगमस्यावश्यकलवात्‌ । न हि कश्चिदपि विज्ञानं नाम किज्चदर्थ 
नाभ्युपगच्छति, तथा च निरस्तसमस्तविवादस्य तस्यैवात्मत्वाभ्युपगमो वरम्‌, 
` तदाश्रयस्य कस्यचिदपूर्वस्यातनः प्रकल्पने तु विज्ञानमपि क्लृप्तम्‌, तदाश्रयोऽपि 
दवितीयः कल्प्यत इत्यपदार्थकल्पनागौरवम्‌। न च कश्चिदप्यर्थ आलेत्यनुभूयते 
केनाप्यन्यत्र विक्ञानात्‌ । नन्वहं जानामीति प्रतीत्या ज्ञानाश्रयतवं स्वस्मिनननुसंदधत्‌ 
सर्वोऽपि ज्ञानादतिरक्तं स्व प्रत्यत्येवेति चेन्मैवम्‌ । ज्ञानस्यैव तत्राश्रयत्वेनाश्रितत्वेन 
च देधा विभाव्यमानत्वात्‌ । दिविधं हि विज्ञानम्‌-आलयविन्ञानम्‌, प्रवृत्तिविज्ञनं 
चेति। आ्यमहंकारास्पदं विषयान्तरानाक्रान्तम्‌, दितीयन्तु नील-पीत-घट- 
पटादितततदिषयोत्तेखि । तत्रा्यमातमपदेन दितीयन्तु ज्ञानपदेनैव लोके व्यहियते, 
इत्येतावतैव भेदाद्‌ आत्मनि विज्ञानमिल्याश्चयाश्रयिभावनिवन्धना व्यवहारः प्रवर्तन्ते । 
जले तुङ्गतरङगमालाकलापवच्छुद्े विज्ञाने नीलपीतादिवृत्तयः प्रादुर्भवन्ति च विनश्यन्ति 
चेत्यविद्यानिवन्धस्थै्याभिमानवशंवदै्लौकिकरभिमननात्तथा-व्यहारोपपत्ेः । 
वस्तुतस्तूभयोरपि विज्ञानयोः क्षणिकतया नैव संभवति पारमार्थिकाश्रया- 
श्रयिभावव्यवस्थेलयुपपादनीयमुपरिष्टत्‌ । तत्रेदं ्वृत्तिविज्ञनं बद्धिव्यवहारास्पदमिति 
वुद्धिप्रकरण एव सम्यग्‌ विविच्येत, तदिषयाणां तदतिरेकानतिरेकौ चाप्यन्यत्ार्थ- 


1. तत्स्यादालयविज्ञानं यद्भवेदहमास्पदम्‌ । 
ततुस्यात्यवृत्तिविज्ञानं यन्नीलादिकमुल्लिखेत'॥ 

प्रकरणादौ विवेचयिष्येते । इह त्वात्मव्यवहारभाज आलयविज्ञानस्यैव संबन्धेन 
किञ्चिदक्तव्यम्‌ । अयमेव विज्ञानरूपः स्कन्धोऽ्र चिन्तमित्यभिधीयते, तत्सहचराश्च 
रूप-वेदना-संज्ञा-संस्काराभिधाश्चत्वारः स्कन्धाश्चेत्तमिति। तत्र सविषया- 
णीन्दरियाणि रूपस्कन्धः, तत्तेषु विषयेषूपजायमानः सुखटुःखाप्प्रत्ययप्रवाहा 
वेदनास्कन्धः, शब्दोल्लेखिप्रत्ययप्रवाहः संज्ञास्कन्धः, रागदेषमदमानधमधिर्मादयश्च 
संस्कारस्कन्ध इति तेषामेतेषां रूपविज्ञानवेदनासंज्ञासंस्कारात्मकानां चित्तयै्ता- 
भिधेयानां पञ्चानां समुदाय एवाध्यालिकः सर्वव्यवहारनिर्वाहकः। न होते स्कन्धाः 
पृथक्‌ पृथगुपलभ्यन्ते, सत्येव हयेषां समुदाये चित्ताभिज्वलनात्‌ इदमेव च 
चित्ताभिज्वलनं वृत्यातकं ज्ञानमिति तैस्तैः शब्यैस्तत्र तत्र व्यवहतं द्रष्टव्यम्‌ । 
इयन्तु पञ्चस्कन्धी सौत्ान्तिक-वैभाषिकयोरेव मतेन सम्यगुपपादितन्धयोगाचारस्य 
तु विज्ञानमेवैकः स्कन्धः पारमार्थिकः, इतरतु सर्वमना्यविद्यानिबन्धनवासना- 
विजृम्भितमिति स्फुटं स्यादुपरिष्टात्‌ प्रकरणान्तरे । 

अथेदं विज्ञानमर्थक्रियाकारित्वात्सदिति व्यपदेश्यम्‌ । अर्थक्रियाकारित्वमेवात्र 
शास्त्रे सत्त्वम्‌, अन्यस्य दुर्वचत्वात्‌ । यदेव हि किंचित्करोति तदेव सदिव्युच्यते 
लोकैः। करोति चेदमात्मपदवाच्यं विज्ञानमेव सर्वमिति सतत्ेऽस्य को विवादः 
सत्त्वादेव तु क्षणिकमपीदं प्रत्येतव्यम्‌, यत्सत्तत्‌ क्षणिकमिति व्याप्तेः सुदृढमत्र 
शास्त्ेऽभ्युप- गतत्वात्‌ । दृष्टं हि जलधरदीपकलिकादिषु सत्त्वसामानाधिकरण्येन 
क्षणिकत्वम्‌ । अर्थक्रियाकारिता च सत्त्वजीवातुभूता न क्षणिकतामन्तरा संभवतीति 
सैवेयमवगमयति क्षणिकतां सर्वभावेषु । तथा यत्रैव तावत्‌ परीक्ष्यतां मनाक्‌- 
यस्तावदयं नीलपीतादयुल्लेखो प्रवृत्तिविज्ञानविशेषो यो वा सुखटुःखादिवेदना- 
विशेषस्तस्य तु निर्विवादं क्षणिकत्वम्‌--सततमननुभवादिति तत्कारणभूतस्यातमन 
आलयविज्ञानस्य कथं नाम नित्यत्व स्यात्‌ । सति कारणे कार्यावश्य॑भावनियमात्‌, 
समर्थस्य क्षेपायोगात्‌। आलयविज्ञानस्य कारणभूतस्य नित्यत्वे हि प्वृत्तिविज्ञान- 
विशेषः, सुखदःखादिवेदनाविशेषः, क्रियान्तरं बालकृतं सततमेव कुतो नानुवर्तत 
इति पृच्छामः? सहकार्यन्तरमपि तदुत्पत्तावपेक्षयत इति सहकारिसमवधान एव 
तदुतत्तिरिति चेदालयविज्ञानमात्रं तहि न किमपि करोति, सहकारिभिः समुदितमेव 
त्वर्थक्रियाकारितायां प्रभवतीत्यायातम्‌। तथा चार्थक्रियाकारित्वलक्षणं 
सत्त्वमालयविज्ञानादातमनो निवतति, समुदाये तु निविशते-इत्यात्मा न सत्‌! 





1. अर्थक्रियाकारित्वमेव सत्त्वमिति पूर्वोक्तं स्मर्यताम्‌ । 

सहकारिणामस्य च समुदाय एव तु सदिति लब्धम्‌। समुदायस्तु सोष्यं न 
तावन्तित्यत्वेनाभ्युपगन्तं शक्यः, पुनरपि तत्कार्याणां सुखटुःखवेदना- क्रियादीनां 
सततमनुवृततिप्रसङ्गात्‌ -सति कारणे कायविश्यंभाव-नियमात्‌ । ततश्च क्षणिकल्व- 
मेवास्यार्थक्रियाकारिणः समुदायस्यष्टव्यमिति विजितं यत्सत्ततक्षणिकमिति व्याप्त्या । 
यत्तु नार्थक्रियाकारि, तदसदेवेति कः खपुष्पायमाणस्य तस्य नित्यानित्यत्व 
विचिन्तयेत्‌ । ननु च भो नात्मा नारधक्रियाकारणमिल्युच्यतेऽस्माभिर्न वा समुदाये 
समारोप्यते सत्त्वम्‌; सहकार्यन्तरसापेक्ष आत्मैव त्वस्माकं कारणमिति नात्मनोऽसत्तं 
प्रसक्तम्‌, उपपन्नं च सहकार्यपिक्षणात्‌ कार्याणामपि कादाचित्कत्वमिति 
चेननैत्दुपपन्नम्‌ । इदं तावद्रवान्‌ व्याचष्टाम्‌ -सहकारिसमवहितोऽयमात्मा स एव 
पूरवावस्थातोऽनतिशयितः, उत कश्चनातिशयोऽत्र सहकारिभिराहितः। अनतिशयित 
इति चेसूर्वं न कारणमिदानीन्तु सहकारिसन्निधौ कारणमिति कथमयं भेदो 
घटेत; अकारणत्वकारणत्वयोः सामानाधिकरण्यायोगात्‌ । अतिशयः सहकारिभिराहित 
इति चेदतिशयविशिष्ट एव तद्यत्माऽर्थक्रियाकारणमिति स एव सत्‌, 
अतिशयशून्यस्याकारणतवेनासत््प्रसक्तेः । अतिशयविशिष्टश्चार्थक्रियाऽननुवर्तनात्‌ 
क्षणिक एवेति सतः क्षणिकत्वसिद्धौ षटकुट्यां प्रभातायितम्‌ । इदमत्राकूतम्‌--यदेते 
सर्वेऽपि जागता भावाः कञ्चिदर्थं कांचन क्रियां वारभन्ते, तत्‌ कस्मिश्चित्‌ क्षण 
एवारभन्ते, न तु सततमेकरूपाणि कार्यण्यारभन्त इत्यनुभवसिद्धोऽयमर्थः । न हि 
सततमाम्रफलान्यैकसूप्येण प्रसूयमान अग्रतरुः, सततं षटान्तिर्मिमाणो वा दण्डो 
दृष्टचरः । ततश्च यदेषां यत्किञ्चिदर्थ-क्रियाकारिरूप तत्‌ करस्मिश्चन क्षण एव 
दृष्टम्‌, क्षणान्तरे त्वन्यदेवार्थक्रियादि विदधत्त्रूपं दृश्यते । तस्यैवाम्रतरोः 
कदाचिन्निविच्छायया पान्धानुपचरतः कदाचिच्च मजञ्जरीसौरभेण मधुकरान्‌ 
वाचालयतोऽन्यदा फलैरमृतोपमेर्वभुक्षामुपशमयत उपलभ्यमानत्वात्‌। ताडने 
यटविधाने वान्यत्रान्यत्रापि च व्यासक्तस्यैकस्यैव दण्डस्य दर्शनात्‌ । इत्थमेव 
मनुष्यादिष्वप्यूह्यम्‌ । इत्थं च यान्येतानि भिन्नभिन्नान्यर्थ-क्रियादिकार्याणि नैषां 
कारणमेकमेव सद्‌. भवेत्‌, तथा सति सततमेषां कार्याणामप्यैकरूप्येण सर्वेषां 
सर्वदोत्प्तप्रसङ्गात्‌ । न हि तदेव वस्तु कदाचिदेषां कार्याणामकारणं कदाचिच्च 
कारणमिति विरुद्धधर्मदयमेकत्र समाविशेत्‌ । सहकार्यन्तरसापक्षमेषां कारणत्वम्‌ 
वसन्त्तुसहकृत एव सहकारो मुकुलेषु, वषदिसहकृत एव च फलादिषु हेतुरिति 
चेत्‌, दयी तत्र गतिः। सहकारिभिरत्र कश्चिदतिशय आहित इति 
तत्तदतिशयविशिष्टस्तत्र तत्र कारणमिति वा स्यात्‌, सहकारिभिः समुदितत्व- 

मापन्नोऽयमेव कारणमिति वा स्यात्‌ । उभयथापि कारणत्वाकारणत्व- 
रूपविरुद्धधर्माधिकरणत्वनिर्वाहाय तत्तदवस्थासु अतिशयविशिष्टत्व- 
तद्रहितत्वादिरूपेण समुदितत्वासमुदितत्वादिरूपेण वा भेद एव वस्तुनः स्वीकार्य 
इति स्थिरैकवस्तुभङ्ग सुस्थितं क्षणिकत्वम्‌ । समुदाये वा निवेशितं सत्वं प्रत्येकतो 
निवृत्तिमिति सतोऽ्धक्रियाकारिणः समुदायस्य स्थिरवस्तुभिन्नस्य भवेदेव क्षणिकत्वम्‌ । 
अभेदे विरुद्धध्माधिकरणत्वाद्यसिद्धेरिति। अतिशयमनादधतां समुदितत्वमपि 
चानापन्नानान्तु सहकारिणामकिज्चित्करेण समवधानेन किं वा कल्पितेन? न च 
विरुद्धधर्माधिकरणत्वसंगतिर्भेदमन्तरा सिद्धिमियर्तीति सुचिरमनुध्येयम्‌ । 
तस्मादर्थक्रियाकारितेयं क्षणिकेष्वेवोपपद्यते, न तु स्थिरेषु । न चार्थक्रियाकारित्वमन्तरा 
सत्ये किमपि प्रमाणम्‌-अनुभूयमानत्वमात्रेण सत्त्वे शुक्तिरजतरज्जुभुजङ्गा- 
दावतिप्रसङ्गादिति यत्सत्तत्‌ क्षणिकमिति सुदृढायते व्याप्तिः । दिङ्मात्रमिदमुपदर्शितं 
क्षणिकत्ववादस्य, पुनरपि त्वर्थप्रकरणे वादमिमं स्पटीकरिष्यामः। ततश्च सिद्धं 
सत्वेनात्मनोऽपि क्षणिकत्वं निर्विवादम्‌ । इदमप्यत्र न विस्मर्तव्यं विज्ञानमेवास्माकं 
नय आत्मपदवाच्यम्‌ - तस्य चास्य क्षणिकत्वे नास्ति कस्यापि विवादः । सर्वैरपि 
तै्थिकिर्विज्ञानस्यास्थिरत्वाभ्युपगमात्‌ । ननु आस्तां प्रवत्तिविज्ञानं सर्वेषां क्षणिकम्‌, 
आलयविज्ञानं तु कथं क्षणिकमिति, नैतत्पर्यनुयोज्यम्‌ अवस्थावैलक्षण्य- 
मात्रस्यास्योपदर्शितत्वात्‌ -विज्ञानत्वस्य तूभयत्रापि साम्येन क्षणिकत्वाक्षतेः। किं 
चालयविज्ञानं तावन्नीलपीताद्यनुल्लेखीति तस्य नित्यत्वे प्रवृत्तिविज्ञानस्य समुदय 
एव कथं स्यादिति स्वानुभवो विरुध्येत । तस्मात्‌ क्षणिक एवात्मा । 

ननु च भोः यद्यात्मनः क्षणिकत्वमभ्युपैषि, वहवस्तर्हिं दोषाः शिरसि 
तेऽहमहमिकया निपतेयुः । तथा हि-देवदत्तात्मनः प्रतिक्षणं निरन्वये विनाशे "स 
एवायं देवदत्त' इति प्रत्यभिज्ञाविरोध एको दोषः, तथा च तदालम्बनाः सर्वेऽपि 
सांसारिकाः सम्बन्धव्यवहाराः समुच्छिद्येरन्‌ । एवमनुभवस्मरणयोः सामाना- 
धिकरण्येनैव कार्यकारणभावकल्पनाया नितान्तमावश्यकत्वेन तत्तदर्थानु- 
भवितुश्चोत्रक्षण एव निरन्वयं प्रणष्टतया पूर्वानुभूतार्थस्मरणं सर्वथा विलयमापद्ेत । 
अन्यद्धि भवन्मतेऽनुभवितृविज्ञानम्‌, अन्यच्च स्मतृविज्ञानम्‌ । कथं चान्यानु- 
भूतमर्थमन्यो विज्ञानक्षणः स्मरेत्‌? तथा चैवमपि सर्व एव व्यवहाराः समुच्छिननप्रायाः । 
स्मृतिमूलिका हि संसारिणां सर्वापि प्रायेण प्रवृत्तिः। कश्चिद्धि पुरुषो मृदा घटम्‌ 
तन्तुभिः पटं वा निष्याद्यमानमभिवीक्षय तयोः कार्यकारणभावं तदात्वे गृह्णाति, 
तमेव च समृत्वा कालान्तरे स्वयमपि घटं पटं वा चिकीर्र्मृदि तन्तुषु वा प्रवर्तत 

इति स्पष्टं स्मृतिमूलत्वं प्रवृत्तीनाम्‌ । तथा च क्षणिकल्व आत्मनोऽभ्युपेते 
पूरवानुभवितुरभावेन स्मृतेरनुदये प्रवृत्तिरेव प्राणिनां नोदयमासादयेदिति प्राप्तं 
सर्वजड्यम्‌। अथेवमेव कृतिफलयोरपि सामानाधिकरण्यमेव लोके दृष्टम्‌। य 
एव करोति स एव तत्फलं भुङ्क्त इति। न टि देवदत्तेन कृते चौर्ये यज्ञदत्तः 
केनापि संयतो दृष्टः । भवन्मते तु कर्तुसततुक्षण एव विनाशेन फलं सर्वदान्य एव 
प्राप्नोतीति देवदत्तकृतमपि यज्ञदत्तः कुतो नाप्नुयात्‌? तथा च कृतप्रणा- 
शाकृताभ्यागमप्रसङ्गोऽयं तृतीयो दोषः। एवमपि च प्रवततेरभाव एव प्रसक्तः, 
फलप्ाप्तेरसंभवात्‌ । तदेवंविधदोषशतसंकुलस्य सर्वथोपपत्तिशून्यस्यास्य क्षणिकता- 
वादस्य दूरतः परिहार एव वरमिति चेन्मैवं मंस्थाः । 

क्षणिकानामपि विज्ञानानां पूर्वस्मात्‌ पूर्वस्मादपरापरोत्पत्तिलक्षणस्य 
सन्तानस्यैकत्वेन, क्रमेणोत्पद्यमानानां विज्ञानानां सादृश्येन, क्षणिकेष्वपि भावेषु 
स्थिरत्ववुदधयापादकानाद्यविद्याविृम्भितेन च एकल्वप्रत्यभिज्ञोपपततेः सुवचत्वात्‌ । 
यथा हि आसायमाप्रातरेका सैवेयं दीपशिखेतयुदेति लौकिकानां बुद्धिः, न च 
वस्तुत एेक्यं तस्या व्यवस्थापयितुमीशते केऽपि परीक्षकाः, स्नेहस्याप्रक्षयप्रसङ्गात्‌ । 
स्नेहो हयनुक्षणं दीपशिखारूपेण परिणम्य वहिर्गुठकोटरादिषु विलीनतामायातीति 
परीक्षकाणां बुद्धिः । तथैवासायमाप्रातरेकेनैव जलधरपटलेनाभिवृष्टमिति प्रत्ययन्ते 
लौकिकाः, न च जलधरपटलस्यैव जलात्मना परिणमतः पतनं विदांसो- 
ऽनुमन्यरन्नेतत्परीक्षकाः। एवमेव निर्विशेषं सर्वेष्वपि भावष्ेतत्मत्येतव्यम्‌ । 
परिणमन्तोप्यातमादयः सर्वेऽपि भावाः सादृश्येनाविद्या चैकलयैनैव प्रतिभासन्त 
इति। अथाप्रामाण्यं तर्हि परत्यभिज्ञायाः प्रसव्तमिति चेदस्त्यव परमार्थतोऽपरामाण्यम्‌ । 
व्यावहारिकन्तु प्रामाण्यं न शक्यत एव वारयितुम्‌, व्यवहारस्याविदयैव प्रवर्तितत्वात्‌। 
अविद्यायां च जीवन्त्य प्रतयभिज्ञापि जीवतु वर्षशतम्‌ । तथा च तन्मूलकाः सर्व 
उपपद्यन्त एव व्यवहाराः । 

एवमेव स्मृतेरपि नानुपपत्तिः, संस्कारजन्यं हि ज्ञानं स्मृतिर्नाम । स च 
संस्कारी यदयप्यनुभवसामानाधिकरण्येन तस्मिन्नेव क्षण उत्यद्यत इति सत्यम्‌, 
अथापि वासनाभूतस्य तस्य क्रमिकेषु स्वजन्यापरापरविज्ञनेषु संक्रमणात्सर्वेऽपि 
विज्ञानक्षणाः संस्कारवन्त इति शवनुवन्ति स्वस्वसन्तानगतविज्ञानैः पूर्वनुभूतमर्थं 
स्मर्तुम्‌ । यथा हि मधुरा्रवीजे पृथिव्यामुप्ते तज्जन्याद्करकाण्डस्कन्धशाखा- 
पल्लवमुकुलफलादिसन्तानानुक्रमेणामप्रफले जाते तदेव माधुर्यमनुभूयते, यथा वा 
लाक्षारसासिक्तकापसिवीजानां रक्तिमाऽङ्कुरदिष्वपरस्ुटन््यपि तन्जन्ये कापसि 

समुद्धवति, तथैव निर्विशेषमत्रापि यदिज्ञानक्षणार्थं वासनाधीयते, तत्रैव स्मरणादि 
समुत्यादयत्यवान्तरषु तु क्षणेष्वनभिव्यकतौवास्त इति न काप्यनुपपत्तिः । 

अथैवं सति येयं वासना पूर्वस्मादिज्ञानक्षणादपरमुपसंक्रान्ता-सा सती वा 
स्यादसती वा । आद्ये तस्याः स्थर्यमापत्ितमनेकेषु क्षणेष्वनुवर्तनादिति यत्सत्तत्‌ 
क्षणिकमिति व्यापिर्व्यभिचरेत्‌। अन्त्ये (असत्त्वे) त्ववस्तुभूता सा कथं स्मरणं 
व्यवस्थापयेत्‌ । स्मरणासिकामर्थक्रियां जनयन्त्या हि तस्याः कथं नाम सत्त्वं न 
स्यात्‌। तस्मान्न युज्यते वासनासंक्रम इति चेदहो भ्रान्ति, न वयं तस्या एव 
वासनायाः परस्मिन्नुपसंक्रमेण स्थैर्यं कथमप्यापादयामः, अपि तु पूरवपूर्वविज्ञान- 
स्थितया संस्कारापरपर्यायया वासनया परस्मिन्नपि विज्ञानक्षणे स्वसदृशी काचन 
वासना समुत्पायते-ययोत्तरकालिकं स्मरणमुपपद्यत इत्येव ब्रूमहे। यथैव हि 
क्षणिकविज्ञानेभ्यो विन्ञानान्तराणां, तथैव तन्निष्ठवासनाभ्योऽपि वासनान्त- 
राणामुत्पत्तिः, वासनाविशिष्टविज्ञानेभ्यो वासनाविशिष्टविज्ञानानामेवोत्पत्तिरिति 
यावत्‌। तथा च वासनानामपि क्षणिकतैवेति न काप्यनुपपत्तिः । यत्तु केचिद्‌-एवं 
सत्यनन्तानां वासनानामुत्यादविनाशयोः प्रतिक्षणं प्रकत्पने परमगौरवापत्तिरिति 
दोषमुद्भावयन्ति तदेतदविवेकात्‌ । सन्नेव हि तत्तत्पदार्थानां धर्मोऽस्माभिः परीक्ष्यते, 
न तु स्वयं प्रकल्प्यते, येन गौरवं दोषमादध्यात्‌ । आस्तां गौरवं लाघवं वा, यथैव 
तु ये पदार्था उपलभ्यन्ते तथैव ते परीक्षकेण व्यवस्थापनीयाः, न तु लाधवा- 
नुरोधिनान्यथनीयाः। को हि नाम वराकः परीक्षकः पदर्थधर्माणां लाघवगौरव- 
विचाराधिकारे । लाघवगौरवयो्हिस्वप्रकल्पितेषु वागाडम्बरमात्रसारेषु लक्षणेषवेवास्तां 
विचारो न तु पदार्थधर्मपरीक्षायामस्य कोऽप्युपयोग इति यत्किञ्चिदेतत्‌ । 

अथैवं वासनोपसंक्रमेऽभ्युपेते मातृविज्ञानगता वासना स्वजन्यपुत्र- 
विज्ञानमुपसंकरम्यत्‌, एवं गुरो्वसिनापि शिष्यमुपसंक्रामेदिति मातृगुवा्नुभूतमर्थ 
पुत्रशिष्यादयोऽपि स्मरेयुरिति चेत्तदतिनिःसारम्‌। एकसन्तानगतत्वस्यो - 
पादानोपादेयभावस्य वा वासनोपसंक्रमणे नियामकत्वात्‌ । पूर्वपूरवविज्ञानक्षणा हि 
स्वाधिष्ठितसन्तानगतस्यापरापरस्य विज्ञानस्योपादानानि भवन्तीति तेषामेवोपादेयेषु 
वि्ञनेषु वासनाप्युपसंकराम्यति, न तु भिन्ने सन्ताने, उपादानोपादेयभावविरहादिति । 
ननु कोऽयं सन्तानपदार्थं इति चे्रमिकाणामुपादानोपादेयभावमापन्नानां 
विज्ञानक्षणानां परम्परैवेति गृहाण । 

ननु च भो उत्पत्तिक्षणादुत्तरक्षण एव निरन्वयं विनश्यतां विज्ञान- 
क्षणानामितरोपादानत्वमेव तावदसंभाव्यम्‌ । गृहीतसत्ताकं हि वस्तु क्रियया 

विक्रियमाणमन्यस्योपादानं दृष्टम्‌, यथा मृत्कपालं घटस्य, तन्तवो वा पटस्य । न 
त्वगृहीतसत्ताकं विनाशमापन्नं वा कस्याप्युपादानं भवितुमर्हति । तथा च यदि 
पूर्वमुत्पद्यपरस्योत्पादनार्थं क्रियामुपाददते विज्ञानानि, तर्हिं क्षणदयसम्बन्धात्‌ 
क्षणिकत्वप्रतिज्ञा व्याहन्येत । अथोत्यत्तिक्षण एव परस्योत्यादनायापि पार्यप्नुवन्ति 
तर्हि स्वयमसतां तेषां कथं क्रियान्तराश्रयत्वं नाम शक्यसंभवं भवेत्‌ । उत्पत्तेः 
प्राक्‌ पदार्थानामसत्तवात्‌ । उत्पत्तिक्षण एव हि नाशेन समाक्रान्ततया नावशिष्यते 
क्रियान्तरमुपादातुं कोऽपि कालः। क्रियामन्तरा च न शक्यतेऽभ्युपगन्तु- 
मुपादानत्वमिति कुत इयं वासनासंक्रमव्यवस्थाप्युपपद्यताम्‌ । किं च स्वभावभूतानां 
केषाञ्चित्‌ स्वनिष्टधर्माणामुपसंक्रमणे सत्येवोपादानोपादेयभावो लोकं दृष्टः। 
उपादानधर्मा ह्युपादेयमुपसंक्राम्यन्तीत्येतावतैव तयोरुपादानत्वमुपादेयत्वं च 
परिचीयते लोकैः । क्षणिकल्ववादिनान्तु भवतां केषामपि धर्माणां स्थर्यमनभ्युपगच्छतां 
तदिदमुपसंक्रमणमभ्युपगन्तुमसांप्रतमिति न संभव्युपादानत्वव्यवस्था, ततश्च 
दूरोज्डिता वासनोत्पत्तिव्यस्थापीति चेन्नैतत्सम्यगनुपश्यन्ति भवन्तः । 

यत्तावद्‌ विनश्यतां विज्ञानानां विज्ञानान्तरोपादानत्मसंभवीति, तदविचारात्‌ । 
विनश्यतामेव भावानां भावान्तरोपादानतायाः सर्वत्रोपलभ्यमानत्वात्‌ विनश्यदेव 
हि बीजमल्करस्योपादानं दृष्टम्‌ -न तु स्वरूपावस्थितम्‌ । विनश्यन्ेव च मृतिण्डो 
घटस्योपादानं न तु स्वरूपेणावस्थितः। एवं च यत्रोपादानविनाशो लोकिकैर्ननु- 
भूयेतापि, तत्रापि स्वरूपोपमर्दरूपो विनाशः परोत्पादनेऽभ्युपगन्तव्य एव, अन्यथा 
कार्योत्पादनस्यैवासिद्धेः। यदि द्युपादानं स्वरूपतोऽग्रच्युतं स्यात्तर्हि कथं 
कार्योत्प्तिस्तत्र संभवेत्‌ । एकस्य कार्यकारणरूपोभयात्मनाऽवस्थातुमशक्तत्वात्‌ । 
इत्थं च कार्यकारणभावानुरोधिभिरवश्यं विनश्यदवस्थानामेवोपादान- 
कारणत्वमभ्युपगन्तव्यमिति विनश्यदवस्थानां विज्ञानानां विजञानान्तरोपादानले नास्ति 
काप्यनुपपततिर्नाम । सतताग्रणानन्तरं विकारप्रयोजकक्रियन्तरग्रहणाय नावशिष्यते 
काल इत्यपि निःसारम्‌ । गृहीतायाः सत्ताया एव परोत्पादनव्यापारत्वाभ्युपगमात्‌ । 
यावतैव सत्तात्र सिद्धा, तवतैवायं स्वभावात्परक्षणमुत्पादयतीति न क्रियान्तरमपेक्षते । 
अरथक्रियाकारित्वमेव' किल सत्त्वमवोचामेति नैतद्‌ विस्मर्तव्यम्‌ । तथा च सत्तामात्रेण 
परोतयत्तप्रयोजकलये नानुपपत्तिः । यतु स्वभावभूतस्थिरधर्मोपसंक्रमणं विनोपादानलादि 
दुरविजञेयमिल्युक्तं तदप्यस्मन्मतमनालोच्यैव । यतो ह्युपादानधर्माणामुपादेयोप- 


1. सोऽयमसतः सदुत्पत्तिवादः । 

संकरान्तेनस्ति कोऽप्यस्मन्मते दृष्टन्तः सर्वेषामपि भावानां क्षणिकल्वाभ्युपगमेन 
स्थिरधर्माणां गगनकुसुमायमानतयोपसंक्रमणस्यासिद्धिग्स्तत्वा्‌ । तस्मात्सर्व्रापि 
भावेपूपादानगुणसदृशगुणान्तराण्येवोपादेयेषूपजायन्ते- न तूपादानगता गुणा 
एवोपसंरान्ताः प्रत्येतव्याः । यत्रापि लोकिकास्तानेव धर्मानुपसंकरान्तानभिमन्यन्ते 
तत्राप्ययं सादृश्यातिशयनिवन्धन उपचारो वा भ्रमो वा प्रतिपत्तव्यः, पितुराकार 
एव पुत्रेऽनुलक्ष्यत इत्यादिवत्‌ । तन्तुकपालादिगतरूपादिभिः परघटसूपादय उत्पा्न्त 
इति सिद्धान्तयन्तो वैशेषिका अप्यत्रार्थेऽस्मदनुकूला एव । कार्यकारण- 
गुणयोस्तैरेक्यानध्युपगमात्‌। सदृशधर्मोतपत्तिनिवन्धनमेव चोपादानोपादेयभाव- 
विज्ञानमपीति सदृशवासनावतां परविज्ञानानां पूर्वपूर्वोपादानकत्वं निष्यत्यूहं 
प्रसिद्धये । तदित्थं सर्वथोपपादितं स्मरणमिति प्रतिक्षिप्तः पूरवतनो दितीय आक्षेपः। 
अथ कर्तुरेव फलभोगो न्याव्य इति तृतीयः परमवशषिष्यते सोऽपि न 
दोषावहः स्वकृतस्य कर्मणः स्वाधिष्ठितसन्तानगतेन साक्षात्परम्परया वा स्वजन्येन 
वि्ञानान्तरेण फलोपभोगेऽपि क्त्यभावात्‌ । दृश्यते हि पितृकृतानां धनसंचयादीनां 
पत्रादिभिरप्युपभोगः। योदुधृकृतानां च जयपराजयादीनामपि राज्ञ उपभोगो दृश्यत 
इति स्वोपादेयेनान्येन विज्ञानेन फलोपभोगे कोऽयं मत्सरः । ननु राजार्थमेव तत्र 
योदुधृणां प्रवृत्तिरिति चेदिहापि वि्ञानान्तरार्थमेव पूर्वस्य विज्ञानस्य प्रवृत्तिरिति 
किं न तुष्यसि । स्वार्ैव प्रवृत्तिः सर्वत्र दृष्टेति चेतयुत्रायर्थं स्वयं परिक्लिश्यापि। 
धनान्यर्जयतः पित्रादीन्‌ किं न पश्यसि? तस्माद्यस्य यदुदेश्येन प्वृ्िस्तेन कृते 
फलभोगे नैवास्ति वैफल्यं प्रवृत्तेरिति निष्कलङशङ्कोऽयं क्षणिकतावादः । 
नन्ेवमुपपादितेऽपि स्मरणादौ "व एवाहं पूर्म्राक्षं स॒ एव स्मरामि", 
“मयैव पूर्वं ाक्षातृतमिदम्‌', “यन्मया कृतं तस्यैव फलमनुभवामि', स्वार्थमेव 
कार्यमिदमनुतिष्ठामी' त्यादिसर्वजनीनस्वानुभवविरोधस्ते सुदष्परिहर एव प्रसज्जते । 
दरशनस्मरणकालयोः कृति फ़लानुभवकालयोश्चैकस्यात्मनस्त्वयानभ्युपगमात्‌ । त्वन्मते 
हि वासनोपसंक्रमणादिना स्मरणादयुपपत्तावपि "यदिदमन्यो मलर्वक्षणो' ऽदरा्षीत्तदहं 
स्मरामि", 'मूर्वक्षणकृतस्येदं फलमहमनुभवामी' त्यादिरेव प्रत्यय उचितः । दृश्यते 
ह्यन्येन केनचिदूवोधितस्यार्थस्य साक्षात्करणे तदुक्तमहमद्य साक्षात्करोमी" त्येष 
एवानुभवः। पुतराेश्च पित्रार्जितं मया भुज्यत इत्येवानुभवस्तथेवात्रापि भवितव्यम्‌ । 


1. क्षणिकं विज्ञानादिपदार्थजातमप्यत्र शास्त्र क्षणपदेन बहुधा व्यवहियत इति 
तदनुसृत्ैवात्रापि व्यवहारः । 

न तु कोऽपि तथा प्रत्येति, स्वकृतस्य स्वानुभूतस्यैव तु सर्वं उपभोगं स्मरणं 
वाभिमन्यत इति चेन्नैतदनिष्टमस्माकम्‌। सादृश्येनाविद्यया च क्षणिकंष्वप्येकत्व- 
वुद्धिरूपा प्रत्यभिज्ञा पूर्वमेवास्माभिरुपपादिता। सा यथा परस्य, तथैव 
स्वस्याप्युपपद्यत इति को विरोधः? ननु वाद्येषु पदार्थेषु सादृश्यमूलिका प्रत्यभिज्ञा 
समुदेतु नाम, इह तु पूर्वपरयोर्वज्ञानक्षणयोरेको द्रष्टैव कोऽपि नास्ति, 
विन्ञानातिरिक्तस्य द्रषटुरनभ्युपगमादिति सादृश्यं केन गृह्यताम्‌, उभयनिष्टं हि 
सादृश्यमुभयग्रह एव सुग्रहं नेतरथा । तथा च सादृश्यग्रहस्यैवाभावे कुतस्तन्मूलिका 
प्रत्यभिज्ञा समुदेत्विति चेद्‌ हन्त भ्रान्तिः। न हिः सादृश्यग्रहणं प्रत्यभिज्ञायां 
हेतुर्भवितुमर्हत्यपितु वस्तुनिष्टमगृहीतं सादृश्यमात्रम्‌ । सादृश्यग्रहणे हि सति स 
इवायमिति प्रतीयते न तु स एवायमिति । अगृहीतं तु सादृश्यं तद्भ्रान्तिजननदारा 
समुत्पादयति प्रत्यभिन्ञामिति सादृश्याग्रहणमव्रापादितं भूषणमेव न तु 
दूषणपक्षनिक्षिप्तम्‌। नन्वस्तु सादृश्यस्याग्रहः, सदृशयोस्तु पदार्थयोर्गरहोऽवश्यं 
प्रत्यभिज्ञायां टेतुः, सः-अयमिति प्रतीते्दिर्रहणाभावे सर्वथानुदयादिति दयोः 
सदृशयोर्विज्ञानयोः केनात्र ग्रहणं भवत्विति चेत्तदपि निःसारम्‌ । अस्मननये क्वाप्येकेन 
द्रष्ट्रा पूर्वापरकालयोर्दि््रहणासंभवात्‌- ग्रहीतृणामपि ग्राह्याणामिव क्षणिकत्वात्‌ । 
ततश्च सर्वत्रैव पूर्वोक्तरीत्या पूर्वपूर्वविन्ञाननिष्टसंस्कारसदृशसंस्कारविशिष्टः 
स्वानुभव एव विज्ञानानां “स एवाहमिति प्रत्यभिज्ञा जनयिष्यति । अथापि कोऽयं 
प्रत्यभिज्ञातेति चेन्नन्वसकृदुदुयुष्टं विक्ञानक्षण एव प्रत्यभिन्ञातेति। स हि 
पूर्वूर्वविज्ञानसंस्काराणांः स्वस्मिन्नावेशासूर्वं द्रष्टृत्वादिकं स्मरति, सम्प्रति 
त्वथनिनुभवति इति प्रत्यभिजानातीत्युच्यते । अविद्या त्वस्यानादिसंसिद्धा पूर्वस्माद्‌ 
भेदमपोहन्ती स्थैर्यमनुभावयति । अविद्यावशादेवातमना स्वस्य क्षणिकल्वानवगमात्‌। 
सोऽयं स्थैर्याभिमानोऽनाद्यविद्याविजुम्भितमविद्यानिवत्तिपर्यन्तमनुवर्तत एवेति सर्वेऽपि 
लौकिकाः पारलोकिकाश्च व्यवहारास्तत एव सम्यङ्‌ निर्वहन्ति । एतेन स्वस्वरूपे 
भ्रमासंभवात्कथं संभवेत्प्रत्यभिज्ञत्याद्यापादयन्तो निरस्ताः । विलक्षणशक्ति- 
संपननयाऽविद्यया सर्वस्योपपादितत्वादिति सुचिरमनुध्याय विज्ञेयम्‌ । 

तदित्थं क्षणिकं विज्ञानमेवात्मपदार्थ इति संसिद्धम्‌ । तस्यैतस्य विज्ञानस्य 
शरीराद्बहिः कदाप्यनुपलम्भेन शरीरपरिच्छन्नत्वमेवष्टव्यम्‌ । शरीरवृद्ध्यपचयानु- 


1. यद्यपि स्वलक्षणाः सर्वेऽपि पदार्था इत्यत्र शनि सिद्धान्त्यते तथापि यथा निर्वहति 
सदृश्यव्यवहारस्तथेदमर्प्रकरणे स्प स्यात्‌ । 
2. स्वसदृशस्य संस्कारान्तरस्य तेनैवात्रोत्यादनादिति भावः । 

विधायित्वमप्यस्व क्षणिकत्वादेवोपपदयेतेति न कश््िदिरोधः। 

जीवात्मपरमात्मभेदेनात्मदविध्यं चात्रापि दश्नेऽनिष्टमेव परमात्मनि 
प्रमाणाभावादिति पूर्ोत्तरदर्शनयोरेवालोच्यम्‌, समानयुक्तिकतया नेह विशेषतो 
वित्रियते। यथा च परमात्मनोऽन्युपगमेऽपि वाह्याध्यात्मिकसमुदायरूपः संसार 
उपपत्तिमियर्ति, तथेदमर्थप्रकरण एव स्फुटं विवेचयिष्यामः। 

इदं च विज्ञानं यदा तत्तदूवाह्यविषयोल्लेखि, तदास्य जाग्रदवस्थेति व्यवहरन्ति 
लोकाः। यदा तु वासनामयानसत्पदाथनिवोल्लिखति तदा स्वप्नावस्थेत्युच्यते। ते 
चैते स्वाणिकाः पदार्था आन्तरा एव वटिर्वदसभासन्ते, असतख्यातेरत्र शास्त्र 
अभ्युपगमादिति वुद्धिप्रकरणे स्फुटीभविष्यति। अथ यदा केवलमहंकारास्पद- 
मालयविज्ञानं प्रवृत्तिविज्ञानविरहितं स्वयमेवानुवर्तते तदा सुषुप्त्यवस्था नाम । 
मूच्छादिषु च सर्वत्रैव कंवलस्यालयविज्ञानस्यानुवृ्तिः। आलयविज्ञानमपि नानुवर्तते 


इति तु न भ्रमितव्यम्‌, सन्तानोच्छद पूर्ववासनाप्रविलये उत्थितस्य स्मरणाद्यनुपपत्त, 
विज्ञानविरहितस्य देहस्य मृतपुरुषदेहादविशेषापततश्च । तास्मादालयविज्ञानमात्रं 
सुषुप्त्यादावप्यनुवर्तते-इतरे तु चत्वारः स्कन्धाः पूर्वमुक्ता जाग्रदवस्थायामेव 
संहन्यन्त इति सर्व सुस्थम्‌। 

तदित्थं वौद्धदर्शनमनुसृत्यातमतत्वविवेचितम्‌ । 


आत्मतत्त्वे जैनदर्शनम्‌ 


अथार्हत आरहन्तीमेवं पुरुषार्थसाधनं मन्यमानानां स्यादाद-वादिनात्मतत््ं 
विवेच्यम्‌ । इयमेषां प्रतिपत्तिः- 

न खलु शरीरमेवात्मा, पुनर्जन्मनः स्वर्गनरकादिगतीनां चानापततेः। तेषां च 
रत्यभावप्रकरणे साधयिष्यमाणत्वात्‌ । नापि विज्ञानमात्रम्‌ कृतप्रणाशाकृताभ्यागमयोरद 
प्परिहरत्वात्‌ । स एवाहमिति' प्रत्यभिज्ञायाश्चासति बाधकेऽप्रामाण्यानोचित्यात्‌ । 
तस्माच्छरीरातिरिक्तो ज्ञानगुणको जीवापरपर्याय आमा नाम द्रव्यम्‌ । 

द्रव्यलक्षणन्तु “गुणपर्यायवद्‌ द्रव्यम्‌ इत्याचार्यैरभिहितम्‌ । गुणाः-शक्तयः- 
स्वभावाः-इत्यनर्थान्तरम्‌। ते च दिविधाः, सामान्याः, विशेषाश्च । सर्वद्व्यसा- 
धारणाः । ते च मुख्याः षट्‌-अस्तितवम्‌, वस्तुत्वम्‌, द्रव्यत्वम्‌, प्रमेयत्वम्‌, अगुरुलबुत्वम्‌, 
परदेशवत्वञ्चेति । अस्तित्वसम्बन्धाद्‌ द्रव्याणां नैकान्ततोऽभावः कदापि प्रसज्जते । 

वस्तुतवसम्बन्धात्सरवत्र ्रव्यषवधक्रियाकारित्यमनुभूयते । ्रवयत्वयोगात्सरवष्वपि द्रव्येषु 
परिणामः प्रवते । परमेयत्वयोगाच्च प्रमाणैः सरवा्यनुभूयन्ते। अथ यत्सम्बधेनानन्तानां 
शक्तीनामेकपिण्डरूपतावभासते, एका शक्तिः शक्त्यन्तरतां, द्रव्याणि च 
विजातीय्रवयान्तरतां नाप्यनते-तदिदमगुरुलघुलं नाम । परदेशवतवं परदेशपरिस्पन्दादिना 
द्रव्याणामाकारविशेपावाप्तिेतुः । त एतदादयो द्रव्यसामान्यगुणाः । विशेषगुणास्तु 
तततदद्रव्याणामसाधारणाः, यथा जीवे ज्ञानसुखादयः, पुदुगलद्रवये च रूपस्पर्शादयः । 
त इमे शक्त्यपरपर्याया गुणाः प्रकारान्तरेणापि दविधा भिद्यन्ते-भाववती शक्तिः, 
क्रियावती शवितिश्चेल्य-भिधानभेदात्‌। द्रव्याणां स्वभावभूता अस्तितवादयः, ज्ञानादयो 
विशेषाश्च भाववती शवितिरभिधीयन्ते।प्रेशपरिस्मन्दहेतु प्रदेशवत्वनतु, क्रियावती 
शवितिरिति व्यवहियते । एवं च गुणदैविध्यत्त्पर्याया अपि दिविधाः-अर्थगुणःपर्ायः, 
व्यञ्जनगुणपर्यायश्च । पर्याया नाम परिणामाः । तत्र ज्ञानादीना य इमे कालभेदात्‌ 
नर्मल्यतारतम्यादयोः विशेषाः, घटज्ञान-पटज्ञानादयो विशेषाश्च, रूपादीनां च 
शुक्लत्व-हरितत्ादिविशेषास्तत्ापि तारतम्यविशेषाश्चेति ते सर्वेऽप्र्थगुणपर्याया 
इत्युच्यन्ते । परदेशवत्वशव्तिकृता द्रव्याणाम  कारावेशेषास्तुव्यज्जनगुणपर्याया इति । 
एते व्यञ्जनगुणपर्यायाः शक्िविशेषकृता अपि द्रव्याकाररूपत्वाद्‌ द्रव्येण 
साक्षात्सम्बन्धाद्‌ द्रव्यपर्यायशब्देनाप्यभिधीयन्ते । वस्तुतस्तु द्रवयपर्यायशब्दोऽपि 
भाक्तः, प्राधान्येन तु द्रव्याणां प्रकल्पिता निरंशाः प्रदेशा एवं द्रव्यपर्याया इति 
स्फटीभविष्यल्युपरिष्यत्‌ । तदित्थं दिड्मात्रेणोपदर्शिता गुणाः पर्यायाश्च । 
एषां गुणपर्यायाणां च समुदाय एव द्रव्यम्‌ । समुदिता गुणाः पर्याय एव च 
द्रव्यमिति यावत्‌ । सोऽयं दरव्यापरपर्यायः समुदायः समुदितेभ्यो गुणेभ्यो 
नैकान्तेनाभिन्नः, न च भिन्नः सर्वथा। यदि हयभिन्न एवं स्यात्‌, तत्तर्हि 
दरव्य-पदमेवेदमनालम्बनमापदयेत । समुदितानां गुणलेन दरव्यपदानभिधेयत्वात अतिरि 
क्तस्य चानभ्युपगमात्‌ । किं च परस्परं भिन्नानां ्ञानसुखादीनां समुदायरूपोऽयमात्ा 
यदि ज्ञानेन नाम स्वगुणेनाभिन्नः स्यात्‌, तर्हि ज्ञानरूपोऽयं सुखादिभ्यो नूनं 
भिन्नोऽपि स्यात्‌ । ज्ञानसुखयोर्भदात्‌, आत्मनश्च ज्ञानरूपत्वात्‌ । तथा च सुखादिभिन्नं 
ज्ञानमात्रं समुदायः प्रसक्तः । न चैकस्मिन्‌ वस्तुनि समुदायव्यवहार्‌ उपपत्तिमियर्तीति 
जलमध्यस्थमसीक्षोदवदिलीनः समुदायः । विलीने च समुदाये तदभिन्नत्वेनाभिमताः 
1. मवति हि किमपि ज्ञानं निर्मलं, किमपि ततोऽप्यधिकं निर्मलमपरमतोऽप्य- 


धिकमित्यादि। 
2. मृदः पिण्डाकारः कपालाकारो घटाकार इत्याचूहम्‌ । 

समुदिता अपि विलीना एवं नूनमिति सवभावः शिरसि पतितः। सर्वत्रैव हि 
समुदायस्यैवमभेदः सर्वथा समुदितैः सह प्रत्याख्येयः । तस्मान्न तावत्‌ समुदायः 
समुदितेभ्योऽत्यन्तमभिन्नः। न चात्यन्तं भिन्नौऽपि, घटपटयोरिव 
समुदायसमुदितयो्व्यतिरिच्योपलव्धप्रसङ्गात्‌। ये टि पदार्थाः परस्परं भिन्नाः, 
अवश्यं पृथगति ते समुपलभ्यन्ते । न त्वेवं समुदायः समुदितेभ्यः कदाचिदपि 
पृथगुपलब्धः। तस्मात्समुदायो नाम द्रवयं न शक्तये गुणेभ्यः सर्वथा पृथगभ्युपगन्तु्‌ । 
किं च द्रव्यगुणयोः पृथक्व उभयोरप्यलक्ष्यतापत्तिः, ओष्ण्यविरहितस्याग्नेरिव 
ज्ञानादिविरटितस्य जीवादेर्जावादिदरव्यमनाश्रितस्य ज्ञानादेर्वा निरूपयितुमशक्यत्वात्‌ । 
किं च यदि ज्ञानादिभिन्नोऽयं जीवो द्रव्यमभ्युपगम्यते, तर्हि ज्ञानसम्बन्धासूर्वमयं 
ज्ञानी वा स्यादज्ञानी वा? आद्ये पक्षे ज्ञानगुणाभ्युपगमस्यैव वैयर्थ्यमापदयेत । 
दितीये तु ज्ञानित्वमिवाज्ञानित्वमपि तस्याज्ञानगुणसम्बन्धादेव कल्प्यमिति 
तत्सम्बन्धात्पराक्‌ कीदृश आत्मेति निर्वक्तव्यम्‌ । स्वाभाविकमज्ञानित्वमिति चेज्‌ 
ज्ञानमपि तुल्यन्यायेन स्वभाव एवास्तु । तथा च पृथक्वा सिद्धिः। न च 
पृथक्तवेऽप्ययुतसिद्धत्वात्‌, पृथगुपलम्भो न युज्यत इति साम्प्रतं वक्तुम्‌ । 
असम्बन्धदयोरेव सम्बन्धप्वृततरलोके दृष्टत्वात्‌ । समवायो नाम नित्यसम्बन्ध इति 
तु कल्पनामात्रम्‌, नित्यसम्बद्धतायाः स्वभाव एव पर्यवसितत्वात्‌ । किं चान्यत्‌ 
आतममानसेन्दियविषयसंयोगे समुत्यद्यमानोऽयं ज्ञानं नाम गुणः कुतस्तावदातमन्येव 
समवैति न तु घयदाविति कारणं वाच्यम्‌ । घादर्जडतवेन ज्ञानसमवायागोग्यत्वादिति 
चेत्किमिदं जडत्वं नाम । ज्ञानानधिकरणत्वमिति चेदात्मन्यपि तुल्यमेव तत्‌ ततः 
प्राक्‌ । अस्ति पूर्वमप्यात्नो ज्ञानान्तराधिकरणतेति चेत्तत्रापि ज्ञाने तुल्यः स एव 
पर्यनुयोगः । योग्यता तु स्वभाव एव पर्यवसिता । तस्मात्स्वभाव एवालनस्तथा 
भूतो ज्ञानवत्तवं नामेत्यव वक्तव्यमित्यस्मलक्षकुकष प्रवेशः। अथ च समवायोऽयं 
द्रव्यादभिन्नो द्रव्येण सम्बध्यते न वा? न सम्बध्यते चेदसम्बद्धः कथमयं 
ज्ञानगुणवत्त्वमातमनो व्यवस्थापयेत्‌ । संवध्यते चेत्केन सम्बन्धेन ? सोऽपि च संबन्धः 
केन सम्बन्धेनेत्यनवस्थाप्रसङ्गो दुर्निवारः । 

किं च पृथगभूतज्ञानगुणसंबन्धस्तावदस्य जीवस्य किमर्थमभ्युपगम्यत इति 
पृच्छामः। ज्ञप्तिशवितिसिद्धयर्थमिति चेद्‌ ज्ञान एव सा शक्तिः कुतस्त्या? 
ज्ञानत्वसंबन्धादागतेति चेद्‌ ज्ञानत्वे कुतः प्राप्ता? स्वभावादिति चेत्सोऽयमन्ते 
रण्डाविवाहन्यायावतारः । जीव एव स्वभावाज्‌ ज्ञप्तिशक्युपगमोचिततयात्‌ । तदेवं 
बहुविधाः खलुः दोषा द्रव्यगुणभेदैकान्ते निरावाधं प्रसर्पयुः। तस्मात्समुदायः 

समुदितेभ्यो नात्यन्तं भिन्नः व्यतिरेकेणानुपलव्धेदरवयार्थिकव्येक्षया त्वभिन्न इति। 

ततश्च समुदायस्य समुदितेभ्यो भेदाभेदावेवाश्रयणीयतया पतितौ । 
कथंचिदभिन्नः कथंचिच्च भिन्न इति । व्यतिरेकंणानुपलब्धद्रव्यार्थिकनयपिक्षया 
तावदूभिन्नः संज्ञा-लक्षणोपकारादिभेदात्तु परयायार्थिकनयापेक्षया भिन्न इति। 
ननु कोऽयं नयो नामेति चेत्‌, वक्तुरभिप्रायविशेषावधारणार्था ज्ञानभेदा एव नया 
इति गृहाण । तथा हि-सर्वमपि वस्तु अनेकान्तात्मकमिति प्रतिज्ञायते । 
अनेकान्तात्मकमनेकधर्मात्मकमिति यावत्‌ । तच्च सामान्यविशेषादिविविधभेद- 
भिन्नानेकगुणसमुदायरूपत्वाद्‌ अनेककार्यकारित्वाद्‌ अनेकशब्दाभिधेयत्वाद्‌, 
प्रतिक्षणमवस्थान्तरोपस्थितावपि तत्त्वेन प्रत्यभिज्ञायमानत्वाच्च सर्वेषां द्रव्याणां 
सरवत्रानुभूयत एव निष््रत्यूम्‌। तथा च अनेकान्तातमकत्वं नामेदं भावत्वेन 
व्याप्तम्‌, सर्वत्रापि भावेषु युगपत्‌ क्रमेण वा विविधधर्मश्रियतायाः 
स्पष्टमनुभूयमानत्वात्‌ । तदित्थमभाववैलक्षण्यमेव भावेष्वनेकान्तात्मकतां 
प्रयोजयतीति निर्विवादमेतत्‌। 

अनेकधर्मात्कं च सर्वमपि वस्तु न साकल्येन शबैर्युगपत््मरतिपादयितुं 
शक्यम्‌, शब्दानामेकधर्मपुरस्कारेणैव तत्तदस्तु प्रतिपादनस्वाभाव्यादिति यं कचनै- 
कमेव धर्ममवलम्ब्य वक्तुरभिप्रायेण शब्दाः प्रयुज्यन्ते-स्यादा विशेषमुपसर्जनीकृत्य 
सामान्यमवलम्ब्य; स्यादा सामान्यमुपसर्जनीकृत्य विशेषमवलम्ब्य । तत्र 
सामान्यपुरस्कारेण द्रव्यपर्यायाणामभेदनित्यत्वादिग्राहकोऽयं द्रव्यार्थिकनयः, 
विशेषपुरस्कारेण भेदक्षणिकत्वादिग्राहकस्तु पर्यायार्थिकः। त एते नया वुद्धिप्रकरण 
'एव प्रपञ्चेनाभिधातव्या इति प्रसक्तानुप्रसक्तेरुपरमामः। 

ततश्च सिद्धमेतद्‌ गुणानां पर्यायाणां च समुदायो द्रव्यं नाम समुदितेभ्यो 
गुणेभ्यः पययिभ्यश्च नयभेदात्कथंचिदभिन्नः कथंचिच्च भिन्न इति । तत्र भेदटृष्ट्या 
गुणपर्यायवद्‌ द्रव्यमिति मतुवृघटितं लक्षणं द्रष्टव्यम्‌, अभेददृष्ट्या तु गुणाः 
पर्याया एव च द्रव्यम्‌ । अस्य च गुणसमष्ट्यात्मकस्य द्रव्यस्य प्रतिप्रदेशमभिव्याप्य 
सर्वे गुणास्तिष्टन्ति, न तु, परस्परप्रदेशपरिहारेण । एकस्मिन्‌ प्राङ्गणे वहुप्रदीप- 
प्रकाशदवहूनां गुणानां व्याप्यवृत्तित्वे विरोधानवतारात्‌। सर्वदा च सर्वाण्यपि 
द्रव्याणि यत्परिणमन्ति त इमे पर्याया अपि दिविधाः, परापक्षानपक्षाकृतभेदात्‌, 
परमनपेक््य स्वतः परिणामः स्वभावपर्यायः, परापेक्षया तु परिणामो विभावपर्याय 
इति। अस्ति किलाप्रफलं परमनपेक्षयैव मार्दवपीतत्वादिविशिष्टतया परिणमते । 
अस्ति च दुग्धमम्लद्रव्यमपेक््य दध्यात्मना परिणमत इति स््रैवेद-मालोच्यम्‌ । 





प्रमेयपारिजातः ^ 59 


पर्यायाणां च द्रवरभदाभेदावुपपादितावधस्तात्‌ । तथा च परिणतौ सर्वाण्यपि द्रव्याणि 
युगपदुतपादव्ययप्रौव्ययुक्तानि सिद्ध्यन्ति। यथा हि मृतिण्डाद्‌ घटे जायमाने 
घटरूपेणोत्यादः पिण्डरूपेण व्ययः मृदरूयेण तु ध्रौव्यम्‌ । एवमेवात्मानि घटज्ञानानन्तरं 
पटज्ञान उपजायमाने परटज्ञानरूपेणोत्ादः, घटज्ञानरूपेण व्ययः, ज्ञानसामान्य- 
स्पेणात्मरूपेण च ध्रौव्यम्‌ । 

मनुष्यपरयायं प्रतिपन्नस्य जीवस्य हस्तित्वप्रतिपत्तौ हस्तिरूपेणात्मन उत्पादः, 
मनुष्यरूपेण व्ययः, आत्मत्वेन च धरौव्यमित्यादि तत्र तत्रालोच्यम्‌ । अत 
एवोत्पादव्ययध्रव्ययुक्तं सदिति तत्र तत्रालोच्यम्‌ । अत एवोत्पादव्ययप्रौव्ययुक्तं 
सदिति सल्लक्षणमभिप्रयन्त्याचार्याः। सच्च खलु द्रव्यम्‌ --उत्पादव्ययप्रौव्ययोगात्‌ । 
यत्र तु नैतानि तदिदं खपुष्पादिवदसदिति पर्यालोच्य सुसूक्षमया दृशा । 

ननु च भो अत्र तावदन्यस्योत्पादोऽन्यस्य व्ययोऽन्यस्य च ्रोव्यमिति कथं 
रेरूप्यमेकस्य वक्तुमध्यवसितोऽसि, उत्पादः खलु घटस्व, व्ययः पिण्डस्य, ध्रौव्यं 
तु मृद इति चेत्तदविवेकात्‌। न हि पिण्डवटादयो, घटज्ञानपटज्ञानादयो, हस्तित्व- 
मनुष्यत्वादयो वा पर्याया मृदुरवयाज्जीव्रवयाच्चैकान्ततो भिद्यन्त इत्यवोचाम । न 
हि तदयतिरेकेण तानि परस्परं क्वचिदुपलभ्यन्ते। तथा च द्रव्यस्यैव 
केनचित्पययिणोत्पादोऽन्यपर्यायरूपेण व्ययः स्वरूपेण च भ्रोव्यमिति सूक्तमेतत्‌ 
“उत्पादव्ययप्ौव्ययुक्तं सदिति । 

अथैवं सत्यात्मनाऽभिन्नस्य घटज्ञानस्य विनाशे तदभिन्न आत्मापि विनष्ट 
इति क्षणिकवादप्रवेशापत्तिरिति चेननैतदेवम्‌। कथंचिद्भेदस्याप्युपपादितत्वात्‌ । 
किं च व्ययो नामास्मदशनि नात्यन्तं विनाशः, उत्पादोऽपि नाभिनवप्ादर्भावः, 
अपि तु पूर्वस्मिन्‌ क्षणे योऽयं द्रव्यपर्यायः स एवोत्तरक्षणे पर्यायान्तरतामापद्ते । 
ूर्वक्षणिको टि मृदः पिण्डपर्याय एवोत्तरक्षणे घटरूपो भवति, जीवस्य घरज्ञानमेव 
चोत्रक्षणे पटज्ञानात्मना परिणमते । अन्यथा हि पूर्वके पूर्वपर्यायविनिवृततावृत्तरपययि 
चोत्यतस्यमाने मध्ये क्षणमेकं पर्यायविरहितं द्रव्यं प्रसज्येत । न चैतत्संभवति, 
्रव्यपर्याययोः साहचर्यनियमात्‌। तथा च पूर्वपर्याय एवोत्तरपर्यायतामासादयतीति 
नात्र क्षणिकवादशङ्कावसरः। व्याख्यातौ च पयायरूपेणैवोत्पादव्ययौ, द्रव्य 
रूपेण तु ध्रौव्यमेव । असतो हि द्रवयस्योत्यत्तावभिप्ेतायां कदाचिच्छाशविषाण- 
मप्यु्प्ेत, सतश्चात्यन्तं विनाशे सर्वाभावोऽपि कदाचित्प्रसक्तः स्यात्‌ । 
तस्मात्प्ययरूपेणेवोत्पादविनाशौ । 'षटूस्थानपतितया वृद्ध्या हान्यापि च 

गुणानामेवोत्पत्तिविनाशावभिप्ेतौ, द्रव्याणां स्वत्वरूपेण तु ध्रौव्यमेवेति। अत एव 
प्रतयभिज्ञाप्रामाण्यमप्युपपद्यत इति कृतं बहुना प्रजल्पेन । तदित्थं पर्यायरूपेणानित्यत्व 
स्वरूपेणा च नित्यत्वाऽभ्युपगते सिद्धं पदार्थानां नित्यानित्योभयात्मकल्वम्‌ । 

ननु नित्यानित्यत्वभेदाभेदादीनां विरुद्धस्वभावानां सामानाधिकरण्याभ्युप- 
गमोऽयमसांप्रतम्‌, न हि शैत्यौष्ण्यादिविरुद्धधर्माणामैकाधिकरण्यं शक्यते 
प्कषावता केनाप्यभ्युपगन्तुम्‌; वदिरुष्णः शीतश्चापीति प्रतीत्यापत्तेः। तस्मान्नित्यत्व- 
मेवाभ्युपगम्यतामनित्यत्वमेव वा, अभेद एव वा द्रव्यस्य गुणैरुपगन्तव्यो भेद एव 
वा। यदि चोभावपि प्रतीतिसिद्धावित्यभिप्ेषि, तततर्टि तत्राप्येकस्य वास्तवत्वम- 
परस्यौपचारिकत्वं च व्यवस्थाप्यताम्‌। मुखं चन्र, सिंहो माणवक इत्यादौ भेदस्य 
वास्तवत्वेऽभेदोपचारवत्‌, शिलापुत्रकस्य शरीरमित्यादावभेदस्य वास्तवत्वे 
भेदोपचारवच्च । व्यवस्थितिरेव ननु प्रयोजनं शास्त्राणाम्‌, अव्यवस्था तु यद्युररीकुर्वते 
शास्त्राणि, तदा क एषां पांसुलपादैहलिक्भवेद्‌ भेदः । न चारोपितत्वमनभ्युपगम्य 
विरुद्धधर्मयोरेकत्र व्यवस्थितिरुपपद्यत इति चेदहो मोहविजृम्भितम्‌ । 

उभयोरपि धर्मयोरेकत्र प्रत्ययसिद्धत्े विरोधस्य दूरं निरस्तत्वात्‌ । 
प्रतीतिवल्लभ्य एव ननु विरोधः । ययोर्धर्मयोः सामानाधिकरण्यं न क्वाप्युपलभन्ते, 
तयोरेव विरोधमुपकल्पयन्ति लोकाः । इह तु सामानाधिकरण्यमेव प्रतीतिसिद्धमिति 
कोऽत्र विरोधापादनावसरः। तथाहि शुक्लो घटः, घटे शुक्लं रूपम्‌ इत्यादि- 
प्रतीतेर्भूदाभेदैकान्तयोरसम्भवस्योपपादितत्वाच्च द्रव्यस्य गुणेर्भृदाभेदावेव प्रसिद्धयतः। 
एवं पिण्डपर्यायविनाशस्य घटप्ययोद्धवस्य च प्रत्यक्षमा गृह्यमाणत्वानमृषूयेणोभयत्र 
प्रतयभिज्ञायमानत्वाच्च पययिरपि भेदावेव । तथा च घटे कृष्णरूपं विनष्टम्‌, 
लोहितं तुपजातम्‌ । पिण्डो विनष्टः घट उपजातः मृदनुवर्तत इति नित्यानित्यत्वं 
प्रतीतिवललभ्यं केन वा शक्यं प्रत्याख्यातुम्‌ । कथं च सिध्येद्मतीतयोर्विरोध इति 
विभाव्यतां मनाक्‌ । 

किंच न वयमुच्ष्चलं नित्यानित्यत्वं भिन्नाभिन्नत्वं वा क्वचित्रतिजानीमहे, 
येन विरोध आस्पदं विन्देत । तत्तदुद्रव्यपर्यायाद्पेक्षया तु नयार्पणाभेदादनेकान्ततां 
ब्रूमः। तथा च विरुद्धानामपि जन्यत्व-जनकत्व, परत्वा-परत्व, ज्येष्ठत्व- 
कनिष्ठत्वादीनां धर्माणामपेक्षाभेदायधैकस्मिन्नुपपत्तिः, देवदत्तो यज्ञदत्तस्य पिता, 
विष्णुमित्रस्य तु पुत्र इति, चैत्राजज्येष्ठो, मत्रा कनिष्ठ इति, प्रयागात्काशी पूर्व, 
पाटलिपुतरातु पश्चमेत्येवमादि, तथैव ननु जीवादद्रव्यमपि जीवत्वादिरूपेण नित्यं 
गुणैः पययिश्चाभिन्नम्‌, घटज्ञानत्वादिरूपेण मनुष्यहस्त्यादिरूपेण चानित्यं भिन्नं 





प्रमेयपारिजातः ^ 41 


चेति को विरोधः। एवं शत्यौष्ण्वयोरप्येकस्मिननवयविनि धूपघटादाववच्छेदक- 
भेदेनोपलम्भोऽस्तयेवेति भवदृदृष्टान्तोऽपि विपरीतः। न च घटे देशभेदेनैव 
शेत्वौष्ण्ययोरवस्थानपिति केचिदवयवाः शीता एव, नदि य 'एतावयवाः शीतास्त 
एवोष्णा इति क्व सामानाधिकरण्यम्‌ । प्रकृतेऽपि च पर्याया अनित्या एव, द्रव्यन्तु 
नित्यमेवेत्येवाभ्युपगम उचितस्तथा च नानेकान्तवादः सिद्ध्यतीति चेद्‌, हन्त 
स्यादियं व्यवस्था, यदि द्रव्यं पयविभ्योऽत्यन्तं भिन्नमेव भवेत्‌ तदेव तु 
नास्तीत्यसकृदवोचाम । तथैवायमवयवी घटोऽपि नैकान्ततः स्वावयवेभ्यो भिन्न 
एवेति घटनामावयविनि शैत्यौष्ण्ययोः सामानाधिकरण्यं न शक्यते प्रत्याख्यातुम्‌ । 
तस्मात्पर्यायाणामनित्यतया तदभिन्नस्य द्रव्यस्यापि कथंचिदनित्यत्वमस्त्येव, 
स्वरूपापेक्षया तु नित्यत्वमप्यस्त्यवेति नवार्पणाभेदान्नास्ति विरोध इत्याकलनीयं 
सुसुक्ष्मम्‌ ॥ केचित्तु नित्यानित्यत्वादिकं नित्यत्वादनित्यत्वाच्च विलक्षणमखण्डं 
धर्ममुररीकृत्य विरोधं परिहरन्तीत्यास्तां तावत्‌ । 

श्तदित्थम्‌ ्रवयार्थिकनयार्पणपेक्षया “स्यान्नित्यो जीवः' (1) र्यायार्थिक- 
नयार्पणापेक्षया तु “स्यादनित्यो जीवः" (2) एवं च रमार्पितोभयनयपेक्षया 
श्यान्नित्यश्चानित्यश्च जीवः (3) ग्युगपदुभयनयार्पणे तु कस्याप्येकस्य शब्दस्य 
युगपद््धानभूतानेकधरमावच्छिन्नवस्तुवोधने शक्त्यभावात्‌ सस्यादूवक्तव्यो जीवः” 
(4) इदं चावक्तव्यत्वं नाम नित्यत्वानित्यत्वसमष्टिरूपमपि नित्यत्वाद नित्यत्वाच्च 
न्पानकरसादिन्यायेन धमम्तिरतागापननमित्यनुभवसिद्धम्‌ । 

तथा च नित्यत्वेन सहावक्तव्यत्वविवक्षायां “स्यान्ित्यश्चावक्तव्यो जीवः” 
(5) अनित्यत्वेन सहावक्तव्यत्वविवक्षायान्तुः 'स्यादनित्यश्चावक्तव्यो जीवः" 
(6) एवं क्रमार्पितोभयेन सह युगपदर्पितोभ्यविवक्षायां* -स्यान्नित्यश्चा- 





(स्याद्वादमञ्जरी' षड्दर्शनसमुच्चयादौ । 
्रव्यस्वरूपपेक्षया । स्वरूपविवक्षायामिति यावत्‌ । 
परिवर्ति-पर्यायस्वरूपविवक्षया । 
द्रव्यस्वरूपस्य पर्यायाणां च क्रमेण विवक्षायाम्‌ । 
युगपदुभयस्वरूपविवक्षायाम्‌ । 
यथा मधुराम्लकट्वादयारब्धपानकद्रवयरसो मधुरादिभ्यो भिद्यते तददिति भावः । 
द्रव्यस्य युगपद द्रव्यपययिः ह विवक्षायाम्‌ । 
पर्यायस्य युगपद्‌ द्रव्यपयविः सह विवक्षायाम्‌ । 
द्रव्यपर्याययोः क्रमेण द्रव्यपर्याययोर्युगपच्च सह विवक्षायाम्‌ । 

नित्यश्चावक्तव्यो जीवः" (7) इति। एषामेव भङ्गापरपर्यायाणां सप्तानां वाक्यानां 
समवायः सप्तभङ्गी नाम जैनागमे सुप्रसिद्धा स्यादाददर्शनजीवातुः । इयं च सर्वत्रापि 
वस्तुषु तदूगतसर्वधर्मानपेक्षयाप्रतिहतं प्रवतर्तत इति प्रतिजानते स्यादाददक्षाः। 
तथाहि्रवयार्थिकनयपेक्षयाः जीवो ज्ञानादिभ्यः स्यादभिन्नः पर्यायार्थिकनयपेक्षयाः 
तु स्याद्विन्नः, क्रमेण नयदयार्पणे स्याद्विन्श्चाभिन्नश्च, युगपन्नयदयार्पणे 
स्यादवक्तव्यः । चतुर्थस्य क्रमेणायैस्त्िभिः सह विवक्षणे स्यादभिन्नश्चावक्तव्यः, 
स्याद्विन्नश्चावक्तव्यः, स्यादभिन्नश्च भिन्नश्चावक्तव्य-इति । तथैव खलुस्वरूप- 
स्वक्षतरस्वकालाद्यपेक्षया* “स्यादस्ति जीवः" पररूप-परक्ेत्र परकालाद्येक्षया 
(स्यान्नास्ति जीवः' क्रमेणोभयथा विवक्षायां “स्यादस्ति च नास्ति च जीवः' । 
स्वरूप-स्क्षतराद्यपेक्षया, पररूप-परकषे्रा्यपेक्षया च युगपदिवक्षायान्तु तथार्थ 
प्रतिपादकस्य कस्यापि शब्दस्याभावात्स्यादवक्तव्यो जीवः। इदमप्य- 
 वक्तव्यत्वमस्तिनास्तिसमष्टिरूपमपि पानकरसन्यायेन विभिन्नतामेवापन्नमिति तस्य 
क्रमेणायैः सह विवक्षायां “स्यादस्ति चावक्तव्यः, “स्यान्नास्ति चावक्तव्यः" “स्यादस्ति 
च नास्ति चावक्तव्यः" । इत्थमेव सर्वत्र योज्यम्‌। अत एव सर्वेषु विषयेषु 
सर्वधैकान्तवादान्‌ दर्शनान्तराभिमतान्निराकरोति स्याद्वाददर्शनमिदम्‌, स्वयं 
चानेकान्तदर्शनमित्याल्यायते । अस्यैव तु महतो दर्शनस्य वस्तुकार््स्य व्याचक्षाणस्य 
तत्तदेकैकमंशमादाय तानि दर्शनानि परस्परे विवदन्त इति स्यादादिनां दृष्टिः 
तादित्थमियं सप्तभङ्गी संक्षेपतः प्रसङ्गादुपदर्शिता । भूयोऽपि नयनिरूपणसम्बन्धेन 
वुद्धिप्रकरणे समुपदर्शनीया । द्रव्यविषये च यदन्यदवशिष्टं तदर्थप्रकरणे- 
ऽभिधातव्यमिति प्रसक्तानुप्रसक्तेरुपरताः प्रकृतं जीवविषयमनुसरामः। 

तस्यैतस्य जीवापरपर्यायस्यासद्रवयस्येतरव्यावृत्तो विशेषगुणश्चैतन्यम्‌ । तच्च 
किमिति चेद्‌ ज्ञानदर्शनसुखवीरयष्यगुणचतुष्टयमेवोच्यते चैतन्यम्‌ । “अस्तीदम्‌" 
इति वस्तु यत्केवलमालोच्यते, न तु घटलत्व-पटलत्वादिना विशेषरूपेण गृह्यते 
तदिदमनाकारं दर्शनं नामोच्यते । अनितरव्यावृत्तेन सामान्येन रूपेण वस्तुग्रहणमिति 
यावत्‌ । सामान्यविशेषाभ्यां वस्तुयथात्यावधारणं साकारं तु ज्ञानम्‌ । यत्सविकल्प- 
कमित्युच्यते दर्शनान्तरीयैः । 





1. द्रव्यमात्रविवक्षायाम्‌ । 

2. पर्यामयात्रविवक्षायाम्‌। 

3. जीवो जीवत्वे नास्ति, पुद्गलत्वेन तु नास्ति। एवं क्वचिद्देशे अस्ति, क्वचितु 
नास्ति । तथैव कालादिसम्बन्धेनापि द्रव्यान्तरष्वप्यह्यम्‌ । 

एते एव ज्ञानदशने “उपयोगो जीवलक्षणम्‌ इत्यादावुपयोगशब्देन व्यवहियेते । 
तत्र यद्यप्यात्मनोऽनन्तं ज्ञानमनन्तं दर्शनमनन्तं वीर्यमव्यावाधं नित्यं च सुखं 
स्वभावसिद्धम्‌, अथाप्यनादिना कर्मबन्धेन समावृतस्वभावोऽयमल्पज्ञानदर्शनवीर्यः 
सुखदुःखादिकं च कर्मफलप्रापितमाप्नुवन्‌ सांसारिकीं स्थितिमनुभवति। सोऽयं 
कर्मबन्धोऽस्य मिथ्यादर्शनाविरतिप्रमादकषाययागा्यैः' स्वस्यैव पर्याय (परिणाम) 
विशेषैरापाद्यते । तत्र मिथ्यादर्शनं नाम सम्यगुपदेशे श्रद्धानाभावपूर्वक मिथ्योपदेशे 
श्रद्धानम्‌ । तच्च कस्यचिदशुभकर्मोदयात्‌ स्वत उदेति, कस्यचित्तु भगवदर्हदितर 
तैर्थिकोपदेशजन्यः। अस्ति टि जैनेतरदर्शनानि सर्वथा मिध्यादर्शनानीति जैनानां 
वृढतरोऽभिनिवेशः। तथा च दर्शनान्तरजन्यं ज्ञानमुपदेशजं मिथ्याज्ञानम्‌ । अविरतिश्च 
हिंसास्तेयासत्यकुश्ीलपरिग्रहादीनां विनिवृत्तेरभावः। मनःषष्ठानामिन्दियाणां विषयेषु 
सरागं प्रवृत्तिरप्यविरतिरेव । क्रोध-मानमाया-लोभाद्याः कषायाः । "कषन्ति 
हिंसन्त्यात्मानमिति' कषायाः, । यदा सादृश्येन देतुनायं कषायशव्द उपचरित एषु 
द्रष्टव्यः । न्यग्रोधादिरसा हि कषाया इति मुख्यतया वृत््योच्यन्ते, त॒ एव 
कर्मसंश्लेषहेतुत्वादिमे क्रोधादयोऽपि कषाया इति । मुक्तयुपायभूतेषु कर्मस्वनादरः 
स्मृत्यनवस्थानादिश्च प्रमादः। 

अथात्मप्रदेशपरिस्पन्दो योग इत्याख्यायते । योगः, कर्म, क्रिया चेत्यनर्थान्तरम्‌ । 
सोऽयं योगस्तिविधः। कायवाङ्मनोयोगभेदात्‌ । तत्र शरीरप्रदेशानव-लम्ब्यात्मनः 
प्रदेशपरिस्यन्दः काययोगः । वाक्परिणामाभिमुखस्यात्मनः प्रदेशपरिस्पन्दो वाग्योगः । 
मनःपरिणामाभिमुख्ये च मनोयोगः। वाङ्मनसी इमे आत्मन एव प्रदेशपरिणाम 
इत्यास्तामिदमप्रकृतम्‌। स एष योगः शुभोऽशुभश्च पुण्यस्य पापस्य च कर्मणो 
यथासंख्यं बन्धहेतुः । 

तीव्र-मन्द-ज्ाताज्ञातादिभेदेन, कृतकारितानुमतादिभेदेन क्रियाणां बाहुल्येन 
च प्रत्यात्मनियता बहवो योगस्य भेदाः संभवन्ति, ते तु धर्मप्रकरण एव 
विशेषेणोपयुज्यन्त इति नेह दर्शनसंग्रहे विशेषतः प्रपञ्च्यन्ते। 

तदेवं व्याख्याताः पञ्च वन्धटेतवः। एते हि समस्ता व्यस्ताश्चोपलभ्यन्ते, 
तत्र पूर्वपूर्वभावे नियत उत्तरोत्तरेषां भावः । उत्तरसत्तायान्तु पूर्वभावो न नियत । 
तथा च मिथ्यादर्शनाविष्ट आत्मनि पञ्चापि वन्धहेतवः। तद्रहित आत्मनि 
उत्तराश्चत्वार इत्यादयूह्यम्‌ । कषायविनिरमुक्तेषु केवलज्ञानसंपन्नेषु तु योग एवैको 
बन्धहेतुः । तानेतान्‌ बन्धहेतूनास्रवशब्देन व्यवहरन्त्याचार्याः। यथा हि जला- 
सवणेतुभूतं सरः सलिलवाहिदारमा्वशब्देन लौकिका आचक्षते, तथैव खलु 
कर्मणामास्रवणहेतुभूतमिदं योगादयपि निर्विंशेषमास्वशब्देनात्मज्ञा अभिप्रयन्तीति 1 

ननु कर्मबन्धहैतुभूतास्त इम आत्मनः पर्यायविशेषा एव केन ठैतुनोपजायन्ते। न 
खल्वात्मनः स्वाभाविका एते (मिथ्यादर्शेन क्रोधाद्याः) पर्याया इति शक्यमभिधातुम्‌ 
तथा सति मुक्तानामप्यात्मनामेतदाविभवि कर्मबन्धप्रसङ्गादिति चेत्सत्यम्‌ । 
कर्मबन्धहेतुका एवं मिध्यादर्शनादय आत्मपरिणामाः-इत्यभ्युपगमे नास्ति कापि 
्षतिः। न चैवमन्योन्याश्रयः, अनादौ संसारे वीजाड्कुरवददोषात्‌। यथा हि 
किञ्चिदूबीजमड्कुरं जनयति, अङ्कराच्च तरुभूतादपरं बीजं काले उत्पद्यत इति 
 वीजाइ्कुरयोरनादिरनन्तः कार्यकारणभावः, तथैव केचिद्रागादयः कर्मबन्धं जनयन्ति, 
कर्मबन्धाच्चापरे रागादयः प्रजायन्ते इत्यनादिरयमास्रवस्य बन्धस्य च कार्यकारण- 
भावप्रवन्धः। 

अथ कोऽयं बन्ध इति चेत्‌, यथैव्रश्चूर्णादिपिण्डः समीपे प्रसृतान्‌ रेणू- 
नुपाददद्‌ दृष्टः, तथैव मिथ्यादर्शनाद्यवेशादार्द्रकृतोऽयमात्मापि लोकाकाशक्ेत्रेषु 
सृक्ष्मावगाटेन कृतस्थितीनि कर्मभावयोग्यानि पुद्गलदरव्याण्युपादत्ते, यथा वा 
सन्तप्ततमोऽयसः पिण्डः स्वसम्बन्धमनुप्राप्तान्‌ वारिविन्दूनातमसात्तरोति, तथैकवायं 
कषायपरितप्त आत्माऽप्यभिन्नप्रदेशानि सुक्ष्मपुद्गलदरव्याण्यात्मसात्करोतीति, स 
एष आत्मपुदूगलयोः पारस्परिकः सम्बन्ध एव बन्धः। स चायं समासेन चतुर्था 
व्याख्यायते-प्रकृतिवन्धः, अनुभवबन्धः, प्रदेशवन्धश्चेति । तत्र विविधरसवीजपुष्प- 
फलादीनां मदिरादिपरिणामवदात्मनोपात्तानां सूष््पुद्गलानां कर्मभावेन परिणतौ 
तेष्वष्टविधशवितिप्रादुभविः प्रथमः प्रकृतिवन्धः। अष्टविधशक्तियोगाच्च तानि 
कर्माण्यप्यष्टधा व्यपदिश्यन्ते-ज्ञानावरणम्‌ दर्शनावरणम्‌, वेदनीयम्‌, मोहनीयम्‌, 
आयुः, नाम, गोत्रम्‌, अन्तरायश्चेति । मूर्तन्येतानि कर्माणि पुदगलपर्यायाः, 
एतत्सम्बन्धादेवात्मनोऽपि मूर्तत्वम्‌ । एषामुदयवशादभिभववशाच्च विविधा 
आत्मनोऽवस्थाः प्रादुर्भवन्ति । तत्राद्यं ज्ञानावरणमात्मनः पञ्चविधन्ञानशव्ति- 
मुपावृणोतीति तत्यञ्चविधमेवाख्यायते । दितीयं दर्शनावरणं चतुर्विधां दर्शनशविति-- 
मावृणोति, स्वस्योदयकाले च पञ्चविधामात्मनोऽवस्थां यथायोगमावि्भावयतीति 
संभूय नवविधं तत्‌ । इमाः खलु तस्योदये सत्यात्मनः पञ्चावस्थाः निद्रा, नद्रानद्रा, 
प्रचला, प्रचलाप्रचला, स्त्यानगृद्धिश्चेति । तत्र मदखेदक्लमाद्यपनोदनाय स्वापो 
निद्रा नाम प्रसिद्धा, यस्यां ज्ञानदर्शनयोरभावः सर्वैरापामरमनुभूयते । तस्या उत्कृष्टा 
वृतति्नद्रानिद्रा । शोकश्रममदादिभिरासीनस्यापि यत्र नेत्गात्रादिविक्रियोपलक्षयते 
सेयमात्मनः प्रचलावस्था । तस्या एव च पौनःपुन्येन प्रवृत्तिः प्रलाप्रचला । स्वप्नेऽपि 
वीर्यविशेषाविभविन या नीतिरुपलक्ष्ते-ययायमात्मा रौद्रं वहुकर्म करोति या 
स्त्यानगृद्धिः। स्तयाने स्वप्ने गृद्धिरदप्तिरित्यर्थात्‌ इमा अवस्थाः कर्मोदयजन्याः, 


प्रमेयपारिजातः ^ 45 


श्रमादयो वातपित्तकफादयो वा तत्र सहकारिकारणानि, कर्मोदयहेतुभूतानि वा। 

अथ तृतीयं वेदनीयं कर्म स्वोदये यथायोगमात्मानं सुखं दुःखं वानुभावयतीति 
सुखवेदनीय-दुःखवेदनीयभेदाद्‌ दिविधम्‌। चतुर्थं मोहनीयं तु समासतो दिविधम्‌ 
दर्शनमोहनीयम्‌, चासितरिमोहनीयं च । तत्युनरवान्तरभेदैरष्टाविंशतिधा । तथा हि 
आद्यं दर्शनमोहनीयं मिथ्यात्व-सम्यक्त्व-तदुभयभेदात्‌ त्रिविधम्‌ । यद्धि जीवस्य 
सर्वज्ञोक्ततत्त्वर्थश्रद्धानपराडूमुखत्वरूपं मिथ्यादृष्टित्वमापदयति तन्मिथ्यात्वम्‌ । 
यदा तु तदेव शुभेनात्मपरिणामेन निरुद्धशक्ति न शक्नोति श्रद्धानं जीवस्य 
वारयितुमिति तत्रोदासीन्यमालम्बते तदा सम्यक्त्वपदवेदनीयं भवति। मध्ये 
्षीणाक्षीण-शक्तिकन्तु तदुभयमिति व्यपदिश्यते । अथोत्तरं चास्त्रिमोहनीयमकषाय- 
कषायवेद-नीयभेदाद्‌ दिविधम्‌ । अकषायशब्दे ईषदर्थको नञ्‌ अकषायाः' 
ईषत्कषायाः। ते च हास्यम्‌, रतिः, अरतिः शोकः, भयम्‌, जुगुप्सा, पुरुषवेदः 
स््ीवेदः, नपंसकवेद इति नव । एषां कर्मणामुदयवशात्‌ प्रसिद्धा हास्यादयः, 
स्त्ैणाः, पौस्नाः, नपुंसकाश्च भावाः (आत्मनः पर्यायविशेषाः) यथाक्रममाविर्भवन्ति । 
एतानि अकषायवेदनीयानि नव कर्माणि । कषायास्तु क्रोध-मान-माया- 
लोभाख्याश्चत्वारः क्रोधो देषः, मनोऽहङ्कार, माया दम्भः, लोभो रागः। एते 
प्रत्येकमवस्थाभेदाच्तुर्विधाः, अनन्तानुबन्धिनः, अप्रत्याख्यानावरणाः प्रत्याख्याना- 
वरणाः, संज्वलनाश्च । अनन्तं मिथ्यादर्शनमनुवध्नन्तोऽनन्तानुबन्धिनः । अल्पामपि 
विरतिं सर्वथा प्रतिवध्न्तोऽप्रतयाख्यानावरणाः । विरताविरतिं सहमाना अपि संयमं 
परत्याचक्षाणाः प्रत्याख्यानावरणाः। सत्यपि संयमे ज्वलन्त उत्तमचाणिलाभं 
विन्नन्तश्च संज्वलनाः। तदेतेषां षोडशानां कषायाणां यदुदयान्नि्वत्तिस्तानि 
षोडशकषायप्रवेदनीयानि कर्माणि । तदित्थमवसितमष्टाविंशतिविधं मोहनीयम्‌ । 

नारक-तिर्यद्‌-मनुष्य-देवानां चतु्णमायुषो (जीवनकालस्य) नियामकं 
पञ्चममायुः कर्म, यदशात्‌ प्राणिनां जीवनकालो व्यवतिष्ठते । तं तं भावमातानं 
नमयति प्रापयतीति नाम कर्म षष्ठम्‌ । तच्च प्रथमं दिचत्वारिशदिधमवान्तरभेदैश्च 
पुनर्बहुधाभिन्नमप्यवान्तरभेदानुपेक्षय संक्षेपतः प्रदश्यते । एतस्यैवोदयादात्मनो 
बाह्यार्थसम्बन्धप्रतिनियमः। 

1. यदुदयादातमा भवान्तरं संगच्छति तद्गतिनाम कर्म 
२. यदुदयान्नारकतिर्यगाद्या जातीराप्नोति तज्जातिनाम । 





1. कषायशब्दार्थः प्रागुक्तोऽनुसन्धातव्यः 

नप 


. शरीरनिर्वृत्तिसाधनं शरीरनाम । 

. अङ्गोपाङ्गादिविवेकजनकमद्गोपाङ्गनाम । 

. तत्तदङ्ञोपाङ्गानां स्थानप्रमाणपरिक्लूप्तिसाधनं निर्माणनाम । 

. शरीरभावाय परिगृहीतानां पूगलानां परस्परप्रदेशसंश्लेषणं यतो भवति 


तद्न्धननाम | 


. “शरीराणां विवंररहितान्योन्यप्रदेशानुप्रेशेनैकत्वापादकं संघातनाम' । 


8. परिमण्डल -कुव्जादिविधशरीराकृतिनिर्वर्तकं संस्थाननाम । 
9. अस्थिवन्धनविशेषसाधनं संहनननाम । 


17. 
18. 
19. 


20. 
21. 
2२. 
28. 


. शरीरस्य मृदुकठिनादिस्पर्शनिर्वर्तक स्पर्शननाम । 

. एवमेवरसनाम । 

. गन्धनाम । 

. वर्णनाम । 

„ च । जीवस्य भवान्तरप्राप्त पूर्वशरीराकारविनाशकमानुपूर्व्यनाम । केचित्त 


गतावुत्पतितुकामस्यान्तर्गतौ वर्तमानस्य तदभिमुखमानपूर्व्या तद्मापण- 
समर्थमानुपूरवीनामे' त्याहुः । परे च निर्माणनिर्मितानां शरीराङ्गोपाङ्गानां 
विनिवेशक्रमनियामकमानुपूर्वीनामेति गदन्ति । 


. आत्मनोऽगुरुलघुपरिमाणनियामकमगुरुलघुनाम । यदशादात्मा 


नायःपिण्डादिवदधः पतति, न वा तेजोवदर्कतूलादिवच्चोर्ध्व गच्छति । 


. यदुदये स्वयमुदूबन्धनादिनापघाते प्रवृत्तिस्तदुपथातनाम । अपरे तु 


शरीराङ्गापाङ्गो पघातकं स्वपराक्रमविजयाघयूपघातकः वा 
उपघातनामेत्याहुः । 

परप्रतिघातसाधनं परघातनाम । 
यदुदयादातपनशक्तिसिद्धिस्तदातपननाम । (यथा सूर्य) 
उद्योतसामर््यनिर्वर्तकमुदयोतनाम (यथा खाद्योतादौ) उच्छ्वास 
साधनमुच्छूवासनाम । 

यदुदयादविहायसागतिः संभवेत्‌ तदिहायोगतिर्नाम । 
यदुदयाच्छरीरमेकस्यैवातमन उपभोगसाधनं भवति तदयल्येकशरीरनाम । 
अनेकजीवसाधारणशरीरनिर्व्तकन्तु साधारणशरीरनाम । 
'त्रसत्वनिर्वर्तकं त्रसनाम । 


1. त्रसाः स्थावराः 

4. स्थावरत्वनिर्वर्तकं स्थावरनाम । 

25. यदुदयादन्येषामनुरागोत्यत्तिस्तत्सुभगनाम । 

6. विपरीतन्तु दुर्भगनाम । 

27. मनोक्ञस्वरनिरवर्तकं सुस्वरनाम । 

28. दुःस्वरनाम । 

रामणीयकतद्ैपरीत्यसाधने कर्मणी शुभनाम । अशुभनाम च। 

यदन्येन न प्रतिहन्यते न वान्य प्रतिहन्ति तत्‌ सृक्मम्‌-तथाविधशरीरनिरव्तकं 
सृक््मनाम। 

प्रतिघाति तु वादरमुच्यते निर्वर्तकं वादरनाम । 

पयाप्तिनिर्व्तकन्तु पयप्तिनाम । प्यप्तिस्तु षोटा-आहारपर्याप्तिः, 
शरीरपयप्ि, इन्दरियपर्यापतिः, प्राणापानपर्यापतिः, भाषापर्यप्तिः, मनःपयप्तिश्चेति । 
केचिन्मनः पर्याप्ति नेच्छन्तीति पञ्चधैव तेषाम्‌ । पर्यप्िस्तत्तदुचितद्रव्य- 
ग्रहणादिव्यापारपरिसमाप्तिरिति । तत्र वक्ष्यमाणेषु जीवभेदेषु-एकंन्दरियस्य चतस्र 
आद्याः पर्याप्तयः, दीन्धियादीनान्तु भाषासहिताः पञ्च, पञ्चेन्द्रियेषु च केषाञ्चन 
षष्टी मनः पयप्तिरपीत्यवगन्तव्यम्‌ तासां यथायोग्यं निरव्तकमिदं पर्याप्तिनामकर्म । 

तदभावहेतुरपर्याप्तिनाम । 

स्थेयस्थरयनिर्वर्तके स्थिरनाम । 

अस्थिरनाम । 

प्रभोपेतशरीरकारणमादेयनाम-केचिततु आदेयभावनर्वर्तिकमादेयनामेति' । 

विपरीतमनादेयनाम । 

यशोनिर्व्तकं यशोनाम (यशः कीर्तिनाम)। 

विपरीतमयशोनाम । 

यत्तु कर्म तीर्थकरत्वं निरवत्तयति तदिदं सर्वोत्कृष्टं तीर्थकरनामेति । 

व्याख्यातं षष्टं नामकर्म । 

अथाभ्य्हणीयेषु विपरीतेषु च कुलेषु दिशादिषु च) गोत्रे कर्म उच्चैर्नचिर्भदात्‌ 
दिविधम्‌ । तथान्तरायो नामाष्टमं कर्म तु जीवस्य दानलाभभोगोपभोगवीर्यशक्ति- 
प्रतिबन्धकं पाञ्चविध्यमेव प्रयाति । ता इमाः कर्मणामष्टौ प्रकृतयः स्वभावाः । 
एषु ज्ञानावरणदर्शनावरणमोहनीयान्तरायाख्यानि चत्वारि घातिकर्माणीत्याख्यायन्ते । 
आत्मनः शवित्तरोधकल्वात्‌ । शेषाणि तु चत्वार्यघातिकर्माणि । एष्वेव चाष्टविधेषु 
शुभपरिणामनिर्वर्तनसमर्थानि शुभानि पुण्यमित्यशुभानि तु पापमिति व्यवहारं 

विन्दन्ति । एषां च कर्मणामास्रवभूतास्ते ते क्रियापरपर्याया योगा आकरग्न्थषु 
व्याख्याता इति नेह विस्तरभयाद्मतन्यन्ते। तत्तच्छुभाशुभक्रियाविष्टेनातनोपादीयमानाः 
पुद्गला यथाविधमुव्ताष्टविधशक्ियुताः संपद्यन्ते । अस्मश्च पुदट्गलानां शक्युदधवे 
आत्मनस्तत्तच्छुभाशुभक्रियावेश एव कारणम्‌, इत्ययं बन्धो योगविशेषकृत 
एवाख्यायते। न च युगपटुपादीयमानानां कर्मपुद्गलानामष्टविधत्वे शङनीयम्‌, 
युगपदुपात्तस्याप्याहारस्य रसासृड्मांसादिभेदेन बहुधा भिन्नत्वदर्शनात्‌ । 
तदित्थमाख्यातः प्रथमः प्रकृतिबन्धः। 

त इमे यथायथमुक्तशक्तिविशिष्टाः सूक्ष्माः पुद्गला अनन्तानन्ता 
आत्मनैकभषत्रावगाहने वर्तमाना आत्मनः प्देरेकीभावमापदयन्त इत्येष प्रदेशवन्धः 
प्रदिष्टः । सोऽयमेकीभाव आत्मन ऊरध्वाधस्तिर्यगवस्थितैः सर्वैरपि देशैः सह 
कर्मपुद्गलानामवसेय इति प्रत्यालप्रदेशमुपाश्लिष्यानन्तानन्ताः कर्मपुदूगला 
यावद्िपाकमनुवर्तनते, न हि ते संसारिणमात्मानं शरीरमशरीरं (भवान्तप्राप्तौ) 
वा कदापि विजहति। एकीभावेऽप्यात्मनः पुद्गलभेदस्तु पूर्वमुपदश्तिनोपयोगेन 
लक्षणेन सुविज्ञेय एव विदुषाम्‌ । 

स चायमेकीभावाख्यः प्रदशवन्धोऽप्यालनः क्रिययैवोपजायत इति योगहेतुक 
एवावसेयः। एषान्तु कर्मपुदूगलानामाविपाकमनुवर्तमाना परिच्छिन्नकाला 
पूर्वाभिहितस्वभवेभ्योऽ्रच्युतिः स्थित्िवन्धः। आत्मना द्युपात्तेषु कर्मभावयोग्वेषु 
पुद्गलेष्वष्टविधशक्तीनामभ्ुद्गमस्तावद्‌ व्याख्यातः । तथा च अजागोमहिष्या- 
दिक्षीरविशेषाणां यथा नियतकाला स्वीयस्वभावान्माधुर्यदिप्रच्युतिस्तथैवैषां 
कर्मणामप्यात्मनिष्टज्ञानशक्त्यावरणादिस्वभावेभ्यो नियतमेव कालप्रच्युतिरिति । 
स चायं कालनियमोऽपि सर्वजञोक्तागमदिशा सुविज्ञेयः। तथाहि ज्ञानावरण- 
दर्शनावरणान्तरायाणामपरा स्थितिरन्तमहरतम्‌, परा तु व्रिशत्सागरोपमकोटीकोट्यः । 
मध्ये चावान्तराः कालविकल्पा अवसेयाः। एवं वेदनीयस्यापरा दादशमुदटूर्तं परा 
तु पूर्वयोरिव । मोहनीयस्यापराऽन्तमहूरतम्‌ । परा तु सप्ततिः सागरोपमकोटीकोट्यः 
आयुष्कस्यापरा पूर्ववत्‌-परा तु त्रयस्तरिशत्सागरोपमानि । नामगोत्रयोश्चाष्टौ 
महूर्तानपरास्थितिः सागरोपमकोटीकोट्यस्तु परेति । तत्र परास्थितिरियं सर्वेषामपि 
कर्मणां मिथ्यादृष्टेः समनस्कस्य पञ्चेन्द्रियस्य पर्यप्तिकस्य जीवस्य । अपरा तु 
श्ञानदर्शना- वरणान्तरायाणां सूकष्मसाम्पराये, मोहनीयस्य अनिवृत्तिवादरसाम्पराये । 
आयुषः संख्येयवषयुष्कतिर्यकष मनुष्येषु च' । मध्या तु मध्यमेषु यधागममनु- 
सन्धेयेति-दिक्‌ । 

अथात्मनः प्रदेशेरनुवद्धानां तेन सहैव भवे परिभ्रमता तत्तच्छक्ति- 
विशिष्टानां तत्तेषां कर्मणां क्रमेणोदयावलिस्रोतसि प्रविष्टानां यत्स्वस्वानुरूप- 
विषयानुभावकल्व-सामर्थ्यं सोऽयमनुभववन्धो नाम । अयञ्च द्रवयकषत्रकालभवभाव- 
लक्षणनिमित्तभेदै्नानाविध्यमवगाहते, तत्र॒ केषाञ्चिदष्टविधक्मविान्तर- 
भेदानामुत्तरप्रकृतिपदाभिधेयानां परमुखेनाप्यनुभवो भवतीत्यनुसन्धेयम्‌, मूलप्रकृती- 
नामष्टानान्तु न कदापि परमुखेन । तौ चैतौ स्थित्यनुभववन्धौ कषायाणां 
तीव्रमन्दमध्यलवा्नुविधायिनाविति कपायहेतुकावाख्यायेते । विविधा हि कपायभेदाः, 
तथाहि-क्रोधस्तावत्पर्वतराजिसदृशः। 

भूमिराजिसदृशः 

वालुकाराजिसदृशः। 

उदकराजिसदृसश्चेति। 

इष्टवियोजनानिष्टसंयोजनादिजनितो मरणपर्यन्तमनुवर्तमानो निरनुनयस्तीव्र 
आद्य, दुरनुनयस्तु दवितीयः । अहोरात्रपक्षमासवत्सरा्यवस्थायी तृतीयः, क्षणसीम्यानां 
विदुषान्तु चतुर्थः । तथैव मानोऽपि शेलस्तम्भसटृशः, अस्थिस्तम्भसदृशः, दारुका- 
स्तम्भसदृशः, लतास्तम्भसदृशक्च । एवं मायावंशकुणसटृशी, मेषविषाणसदृशी, 
गोमूत्रिकासदृशी, निर्तेखनसदृश्षी च। तथैव च लोभोऽपि लाक्षारागसदृशः, 
कर्दमरागसदृशः कुसुम्भरागसदृशो हरिद्रारागसदृशश्च। त एते कषाया 
यथाविधास्तीव्रा मन्दा वा जीवस्य भवेयुस्तथाविधावेव स्थित्यनुभवावपि प्रवर्तेते । 
तीव्रसतीव्रौ मन्दस्तु मन्दावित्यालोचनीयम्‌ । अनुभवानन्तरन्त्वातमप्रेशेर्निवद्धानि 
तानि कर्माण्यभ्यवहतौदनादिविकारवनिनर्जरयन्ते, आलमप्रेशेभ्यश्च्यवन्तीति सैषा 
निजरित्युच्यते । कश्चित्तु अप्राप्तविपाककालान्यपि कर्माणि क्रियाविशेषा- 
हितसामर््यदुदीर्य विपाच्य च निर्जरयन्ते। न चैवमात्मप्रदेशानुस्यूतानां सर्वेषामपि 
कर्मणां निर्जरणेऽन्तरेणैव प्रयासमात्मा मुक्तः स्यादिति शङ्कयाङकनीयं चेतः, यतो 
हयनुक्षणं कर्मपुट्गलान्युपाददानस्यालनोऽन्यरन्यैश्च कर्मभिरभिहितश्चतुरविधो बन्धः 
सातत्येनानुवर्तत एवेति। यदा त्वात्मनि मिध्यादर्शनादयो बन्धहेतवोऽपनीयन्ते, 
तदा गृहीतकर्मनिर्जरणे भवत्येव मुक्त आलेत्युपपादयिष्यत उपरिष्टात्‌ । ननु च 
वन्धो नामायमनुभूतचरो मूर्तपदार्थेषु, अमूर्तस्य त्वात्मनः कथं सोऽयं शक्यः 
प्रसञ्जयितुमति चेन्नैतदेवम्‌। न हि वयमेकान्तेनामूर्ततामात्मनि व्यवस्थापयामः, 
अपि तु स्वस्वरूपपक्षयायमात्मा स्यादमूर्तः, कर्मवन्धपर्यायपेक्षया तु स्यानमूर्तोऽपि । 
तस्मादरवैः कर्मपुदुगलैर्बद्धतवानमूर्तस्यास्याभिनवकर्मग्रहणं न कथमपि विरुद्धयते । 

अथापि स्वभावादमूर्तस्यादिमः कर्मबन्धः कथमिति चेन्ैतदाशङ्कनीयम्‌ । 
तुषतण्डुलयोरिव कमत्मनोर्वन्धाख्यसंयोगस्यानादित्वाभ्युपगमात्‌। अनादेर्बन्धस्य 
निवृक्यभावे मुक्तिरसिद्धा स्यादित्यपि तुषतण्डुलटृष्टन्तेनैवोत्तरितं द्रष्टव्यम्‌ । 

तदेवमनवरतं कर्मभिरनुवद्धस्यास्य जीवस्य कर्तूत्वभोक्तृतवादिकं सर्वं लोकष्टं 
यथायथं व्यवस्थितम्‌, न तु स्वस्वभावादिति व्याख्यातमेतत्‌ । तेषां चैषां कर्मणां 
क्षयाटुपशमादुदयाच्च विविधा अस्यात्मनो भावाः (परिणामाः) प्रसज्जन्ते । 
ओपशमिकाः, क्षायिकाः, क्षायौपशमिकाः, पारिणामिकाश्चेति। कतकरजः 
सम्बन्धादप्सु वर्तमानस्यापि पडूस्येवात्मनिवर्तमानानामपि घातिकर्मणां 
(ज्ञानावरणादीनां) कारणवशादनुदुभूतावस्थत्वमुपशमः। आत्यन्तिकी निवृत्तिस्तु 
क्षय इत्यनयोर्भेदः । क्षीणाक्षीणवृत्ति्तु कर्मणां क्षयोपशमः। एवं दरव्यादिनिमित्तव- 
शादुद्धव उदयः। तत्र सम्यग्द्शनचारितराभिधेयावात्मनः परिणामावौपशमिकौ, 
मोहनीयकर्मोपशमनिमित्तत्वात्‌। आद्यो हि दर्शनमोहनीयस्य चारित्रिमोहनीय- 
भेदानामनन्तानुबन्धिनां कषायाणां चोपशमे प्रादुर्भवति, उत्तरस्तु कृत्स्स्यापि 
मोहनीयस्योपशमे । उपशमे हि तस्य कर्मणः को हेतुरिति चेत्काललब्ध्यादिरेवेति 
गृहाण । 

“तत्र काललब्धिस्तावत्‌ कर्माविष्ट आत्मा भव्यः कालेऽरछधपुद्गल- 
परिवर्तनाख्येऽवशिष्टे प्रथमसम्यक्तग्रहणस्य योग्यो भवति, नाधिके इति, इयमेका 
काललब्धिः। अपरा कर्मस्थितिकाललब्िः उककृष्टस्थितिकेषु कर्मसु जघन्यस्थितिकेषु 
च प्रथमसम्यक्त्वलाभो न भवति, क्व तर्हिं भवति, अन्तःकोटीकोटीसागरोपम- 
स्थितिकेषु कर्मसु वन्धमापदयमानेषु विशुद्धपरिणामवशात्सत्कर्मसु च ततः 
संख्येयसागरोपमसहस्रो नायामन्तः कोटीकोटीसागरोपमस्थितौ स्थापितेषु प्रथम- 
सम्यक्त्वयोग्यो भवति ।” “अपरा काललव्धिर्भवपेक्षया, भव्यः, पञ्चेन्दियः सञ्ज 
पर्यप्तिकः सर्वविशृद्धः प्रथमसम्यक्तवमुत्यादयति । आदिशब्देन जातिस्मरणादिः 
परिगृह्यते ।" एवं सर्वधातिस्प्दधकानामुदयक्षये सदुपशमे देशघातिस्यर्धकानां 
चोदयेऽष्टादशमिश्राः क्षायौपशमिका भावा भवन्ति। ते च मतिश्रुतावधिमनः 
पर्ययाख्यज्ञानचतुष्टयम्‌, मत्यज्ञानं श्रुताज्ञानं विभङ्गज्ञानमित्यज्ञान त्रितयम्‌, 
चक्ुचशषुरवधिभेदात्‌ त्रीणि दर्शनानि, दानलाभभोगोपभोगवीर्याणां पञ्चानां लव्धयः 
पञ्च, पूर्वोक्ते सम्यक्तचाप्ि, विरताविरतपरिणामः संयमासंयमाख्यश्चेति निर्विष्यः। 
एते हि स्वस्वप्रतिवन्धककर्मविशेषाणां सशेषक्षयोपशमयोराविर्भवन्ति । 

अथ चतुर्णामपि घातिकर्मणां निःशेषक्षये तावदर्हत्पदवाच्यानां तीर्थकरादीनां 

नव क्षायिका भावाः, ते च सर्वपदार्थविषयमिन्रियादिवाह्यहेत्वनपेक्षमात्मनः 
स्वाभाविकं केवलं ज्ञानम्‌। 

केवलं दर्शनम्‌ । 

अनन्तप्राणिगणानुग्राहकमभयदानम्‌ । 

परित्यक्तकवलाहारक्रियाणामपि तेषां केवलिनां शरीरवलाधानहेतुसृष्ष्म- 
पुदूगलसम्बन्धप्रयोजको लाभः। 

कुसुमवृष्ट्यादिविशेषप्रादुभविकोऽनन्तो भोगः। 

सिंहासनचामरच्छत्रत्रयादिलम्भकोऽनन्तो भोगः। 

अनन्तं वीर्यम्‌ । 

सम्यक्त्वचारित्रं चेति। एते च नवाप्यात्मनः स्वाभाविका एव भावा 
घातिकर्मभिः प्रतिवद्धास्तेषामत्यन्तक्षये आविर्भवन्ति नत्वपूर्वाः। इदन्तु वोध्यम्‌, 
एषां क्षायिकानामप्यनन्तवीरयाव्यावाधसुखरूपेणेव वृत्तिरनुसन्धेया । अनन्तस्य वीर्यस्य 
चापि केवलज्ञानरूपेणैवेति। तस्माद्‌ घातिकर्माणि चत्वारि यत्र क्षयं 
गतानि-अधातिकर्माणि तु शुभानि यथायथं वर्तन्त एव, तेषु तीर्थकरेष्वैव नवानामेषां 
क्षायिकभावानां वृक्तिरवसातव्या । तत एव च सर्वज्ञा एते प्राणिगणानुग्रहाय 
यदुपदिशन्ति तदिदं जैनं दर्शनं सर्वैरपि शिवेपसुभिः समादरणीयम्‌। न च तीर्थकराणां 
सर्वज्ञत्वे संशेतव्यम्‌-ृष्टेष्टाविरुद्धवाक्त्वेनानुमितात्‌ रागादिदोषराहित्यादेव 
तदनुमानोपपत्तेः। तथा हि अहन्‌ सर्वज्ञ-रागादिदोषरहितत्वात्‌ यो हि न सर्वज्ञ, 
नासौ रागादिदोषरहितः, यथा रथ्यापुरुषः-रागादिदोषरहितस्तु भगवानर्हन्‌ 
तस्मात्तथेति । रागादिदोषराहित्यमपि-अर्हन्‌ रागादिदोषरहितः, दृष्टेष्टाविरुद्धवाक्‌- 
प्रोक्तृत्वात्‌ । यो नैवं स नैवम्‌ यथा कणादादिरित्यनुमानेन सुविज्ञेयम्‌ । अन्येषां 
दृष्टविरोधसतु प्रपञ्चित एव तत्र तत्र । यत्तु केचन पुरुषसामान्य एव सर्वज्ञतां न 
क्षमन्ते तान्‌ प्रतीत्यमनुमिनुमः- आस्ते कश्चिदात्मा, सकलपदार्थसाक्षात्कारी, 
तदुग्रहणस्वभाववत्वे सति प्रक्षीणप्रतिवन्धकत्वात्‌ । यः पदार्थो यदुग्रहणस्वभावः 
्क्षीणप्रतिवन्धकश्च, सोऽवश्यं तदुयराहकः, यथा प्र्षीणतिमिरं चक्षुः रूपग्राहकमिति । 
अस्ति चात्मनः सकलपदार्थाववोधस्वभावः सर्वैरपयुपगतः शाब्दानुमानादिना 
सकलपदार्थाववोधे सर्वेषामैकमल्यात्‌ । यदि द्यालनः स्वभाव एव सकलपदार्थवोधे 
न प्रभवेत्‌ शब्दादिनापि कथं तादृशं ज्ञानं जायेत । नन्वास्तां स आत्मनः-स्वभावः 
प्रतिबन्धकानां तु निःशेषमुपक्षयो दुरुपपादः, कवाप्दृष्टत्वादिति चेन्मैवं वोचः। 
दोषावरणे क्वचिन्निर्मूलं विनश्यतः हीयमानत्वात्‌, यद्धि हीयमानम्‌-अवश्यं 

तत्कदाचन निरमूल्यते यथा वहिपुटपाकपरिशोध्यमस्य सुवर्णस्य मलमित्यनुमानेना- 
वरणादीनामत्यन्तविनाशस्य सुसाधत्वात्‌ । तकरनुमोदितश्चायमर्थःवृद्िक्षययोगिनः 
पदार्थस्यानित्यतायाः सर्वैरपि तैर्थिकरूरीकरणात्‌, तादृशानां समूलं विनाशस्य 
युक्तत्वात्‌ । हीयमानता तु ज्ञानावरणादीनामुत्तरोत्तरं धीविकासदर्शनादनुभवसिद्धैव, 
यावदात्मनो ज्ञानशक्तेरावरणमपनीयते-तावत्येव सा शक्तिः समुज्जृम्भते इति 
दृक्वते लोकेऽपि । यदा तु तस्यावरणस्य कारस्येनापनयस्तदा सकलपदार्थ- 
प्रत्क्षमात्मनः केन वार्यताम्‌ । सकलपदार्थप्रत्यक्षकार्येव च सर्वज्ञ उच्यते-इति न 
सर्वज्ञे शङ्कालेशातङ्क । तथैवेदमपरमप्यनुमानम्‌ -सृक्षमान्तरितदूरर्थाः कस्यचिदरत्क्षाः, 
अनुमेयत्वात्‌-अग्नयादिवत्‌ । यथा हयग्न्यादयः पदार्थाः कश्चिदनुमीयन्ते-त एव च 
कैश्चित्मतयक्षस्यापि गोचरीक्रियन्ते, तथैव खल्वेते परमाण्वादयो धर्मादयश्च सृक्षमाः, 
देशविप्रकृष्याः सुमेर्वादयः स्वर्गादयश्च, कालविप्रकृष्टाश्च भूतभविष्यन्तोऽन्तरिताः 
सर्वैरपि परीक्षकैरनुमीयन्त इति केनचित्त्यक्षस्यापि गोचरी क्रियेरन्‌। येन तु 
प्तयक्षविषयतां नीयन्ते सोऽयमेव सर्वज्ञ इति विवेच्यतां सुधीरः । न च देवदत्तादिषु 
गृहीतव्याप्तिकेन पुरुषत्ववक्तृत्वादिहेतुकानुमानेन भगवत्यहत्यसर्वज्ञता शङ्कनीया, 
पुरुषत्वस्य सर्वज्ञेन विरोधवीजानुपलव्धैरस्यानुमानस्याप्रयोजनकत्वात्‌, वक्तृत्वस्य 
च ज्ञानविकासानुविधायितायाः प्रत्यक्षमुपलम्भेन प्रत्युत विरुद्धत्वात्‌ । न चेदं 
सर्वमपि सिद्धसाधनम्‌-जगत्कर्तरीश्वरे सर्वज्ञतायाः पौप्यभ्युपगमादिति वाच्यम्‌ । 
जगत्कर्तरीश्वरस्य प्रतिषेत्स्यमानत्वात्‌ । तस्मप्रकषणाखिलचातिकर्मणां तीर्थकरादीनां 
पूर्वोक्ताः क्षायिका भावाः सम्यगुपपद्यन्त एवेत्यलमतिमात्रं प्रसक्तानुप्रसक्त्या । 
अथ संसारिणामुक्तकर्मोदयप्रसञ्निता ओदयिका एकविंशतिभवाः, ते च 
नारकादिभेदेन चतुर्विधा, गतिः, क्रोधादयश्चत्वारः कषायाः, स्त्ीपुन्लपुंसकानि 
त्रीणि लिङ्गानि, मिथ्यादर्शनम्‌, अज्ञानम्‌, (ज्ञानाभावो ज्ञानावरणोदयप्रयोज्यः) 
असंयतत्वम्‌, (संयमाभावः) असिद्धत्वम्‌, (संसारित्वम्‌) कृष्ण-नील-कापोत, तेजः- 
पद्म-शुक्ल-भेदेन षड्भेदा लेश्याश्चेति। तत्र लेश्या नाम कषायानुरञ्जितस्यात्मनः 
परिणामविशेषः, स चायं परिणामो वस्तुतः सर्व एवाशुभः सुरेश्वौैश्वर्येऽप्यात्मनः 
स्वस्वभावापेक्षया (मुक्तपेक्षया) दुःखस्यैव सद्भावात्‌ । अथापि तु व्यवहारानुरोधेन 
सुखटुःखतारतम्यमाश्रित्य शुभाशुभत्वेन दैविध्यम्‌ । तत्राप्युतकृष्टमध्यमावरभावेन 
प्रत्यकं तरविध्यं चेति षद्विधलवं नीयते । स च षड्विधोऽप्येभिः षड्भिर्वर्णविशेषैरुपचर्य 
लेश्याशब्देनाख्यातः-उकृष्टाशुभः कृष्णवर्णेन, मध्यमाशुभो नीलेन, अवराशुभः 
कापोतेन। एवमवरशुभस्तेजसा, मध्यमशुभः पद्मसदृशेन, उक्ृष्टशुभस्तु शुक्लेनेति । 

इतरतु सर्व प्रकृतिवन्धे प्रततमेवेति नेह पुनरुच्यते । कर्मक्योदयादिनिरकषास्त्वातमनो 
भावाः पारिणामिकास््रय एव जीवत्वम्‌, भव्यत्म्‌, अभव्यत्वं चेति । तत्र जीवत्वं 
चैतन्यम्‌-भव्यत्वं च सम्यग्दर्शना्यवाप्तियोग्यत्वम्‌ तदिपरीतं चाभव्यत्वमिति। त 
एव आत्मनोऽसाधारणा भावाः (परिणामाः)। साधारणास्तु पूर्वमुक्ता एव 
(अस्तित्वादयः) अपरस्तवत्र दर्शने जीवसम्बन्धेन बहूक्तः स्वर्गनरकादिगतिप्रपञ्चः 
संसरणसम्बन्धेन कालादिविस्तारः कर्मभेदविस्तरश्चेत्यादिः। तदित्थं स्ग्रहविधयो- 
्रर्शितमात्मस्वरूपम्‌, तदीयं गुणचतुष्टयमवस्थाविशेषाश्च (निद्रादयः) प्रसङ्गतः 
प्रतिपादिता एव । अथ तावदाकारोऽस्य विचिन्त्यते । 


जाकारः 


तत्र यद्यपि स्वभावतोऽयमात्मा तावदसंख्येयप्रदेशो लोकाकाशपरिमाणः, 
अथापि तु यादटृशमस्य शरीरं शरीरनामकर्मणा समुपस्थाप्यते तावत्परिमाण एवायं 
संहरणविसर्पणशीलतया संपद्यते-इति देहानुविधायि प्रमाणमस्य द्रष्टव्यम्‌ । तच्च 
क्वचिदतिसृक््मेकप्रदेशं परमाणुसमम्‌ । क्वचित्तु वृहत्तरमिति लोकसिद्धोऽयमर्थः । 
न च गजादिशरीरमभिव्याप्यावस्थितस्यात्मनः पिपीलिकाशरीरादिषु समावेशोऽ- 
सम्भवीति शङ्कनीयम्‌ । उक्तेनात्मनः संहरणविसर्पणस्वभावेनोपपततेः। यथाहि 
विशालगृहमध्योदरस्थितप्रदीपप्रकाशस्य सकलं गृहमभिव्याप्नुवतः सूष्ष्मशरावेणावृत्ते 
प्रदीपे तावन्मात्रता, अपनीते त्वावरणे पुनरगृहव्याप्तिस्तदत्‌, यथा वा स्वाङ्गन्युप- 
संहतवतो वितन्वानस्य च कूर्मस्य परिमाणे बहुतरो भेदस्तदत्‌, यथा वा 
प्रचयोपनिवन्धनाभ्यां तूलस्य महान्‌ देशावगाहभेदस्तददित्याद्यूह्यम्‌ । इदन्तु संहरणं 
विसर्पणं वा न स्वभावेन, अपि तु कर्मोपस्थापितशरीरानुविधायितयैवेति कर्मकृत- 
मेवैतत्‌ । अथैवं सति कौटस्थ्याभावापत्त्या प्रदीपादिवदेवानित्यतापत्तिरात्मन इति 
चेत्तदतिनिःसारम्‌। कूटस्थनित्यताया एवास्माभिरनभ्युपगमात्‌। यदि ह्यात्मा 
कूटस्थनित्यः स्यात्तर्हि सर्वथा सोऽविक्रियः स्यादिति देवनारकमनुष्यतिर्यगादिभेदाः 
सर्वथास्य नोपपद्येरन्‌ । न च वन्धमोक्षव्यवस्थापि सुव्यवस्थामाप्नुयात्‌ ध्मधिर्मा- 
दयश्चैकान्ततो वैयर्थ्यमृच्छेयुः। तस्मान्नायमात्मा सर्वथा नित्यः, अपि तु 
कथंचिन्नित्यः कथंचिदनित्यश्चेत्यवोचाम । देवनारकादिविविधपर्यायपेक्षया 
तावदनित्यत्वादिभिन्नाकारता सम्यगुपपन्ना, आत्मत्वेन नित्यत्वात्तु कृतप्रणा- 
शाकृताभ्यागमादेः प्रसङ्गो निरस्तः । प्रदीपाद्यपि च नैकान्ततोऽनित्यमेवेति 

तद्दृष्टन्तोऽपि विकलः, तस्यापि द्रव्यत्वादिना नित्यत्वात्‌ । तस्मादेहाकारात्मवादे 
न किञ्चिद्‌ वाधकम्‌ । अनुभवसिद्धं च देहाकारत्वमातमनः, चैतन्यमेव ह्यात्मगुणः 
स च सर्वस्मिन्‌ देह एवोपलभ्यते, न देहैकदेशे नापि च देहादूवहिः। ततश्च 
व्यापकात्मवादिनामप्रमाणा बहिःस्थितिकल्पनैव दोषः, गत्यागती च नोपपद्येयाताम्‌ । 
परमाण्वात्मवादिनान्तु कान्ताश्लेषादौ सवद्गण आनन्दानुभवो नोपपद्येत । 
तस्मात्सुव्यवस्थितो देहपरिमाण आत्मा । सप्तभिस्तु कारणेरात्मनः प्रदेशा देहाद्‌ 
वहिरपि भवन्ति। तानीमानि कारणानि सप्त समुदुधाताः-इत्याख्यायन्ते । ते च 
वेदनासमुद्घातः । 

कषायसमुदूघातः 

विक्रियासमुद्घातः 

मरणान्तिकसमुदघातः 

तैजससमुदूघातः 

आहाटकसमुद्घातः 

केवलिसमुदूघातश्चेतिप्रपञ्चिता आकरग्रन्धेषु । तदेवमाख्यात आत्मना- 
माकारः। त एत आत्मानो दिविधाः संसारिणो मुक्ताश्च । तत्र मुक्ताः सिद्धपदवाच्याः 
संसारिणस्तु दिभेदाः-त्रसाः स्थावराश्च । टीन्दियादिषञ्चेन्द्रियान्ताश्चतुर्विधा- 
स््रसाः-तत्र दीन्दियाणां स्यर्शनरसने इन्द्रिय, ब्रीन्दियाणां प्राणाधिकं ते, 
चतुरिन्द्रियाणां चक्षुरधिकानि तानि, पञ्चेन्द्रियाणान्तु श्रोत्राधिकानीति । 
कृमिपिपीलिकाभ्रमरमनुष्यादय उदाहरणानि । पञ्चन्द्रियास्तुपुनर्दिविधाः-अमनस्काः, 
समनस्काश्च । हिताहितप्राप्तिपरिहारपरीक्षासमर्थाः, समनस्काः, तदिरहिताश्चा- 
मनस्काः। एत एव क्रमेण सज्ज्ञिनोऽसञ्जञिनश्चाख्यायन्ते । तदेवं पञ्चविधास््रसाः । 
त्रसत्वं त्वेषां न चलननिमित्तकमेव, गतिरहितानामयोगकेवलिनां तरसत्वानापततेः, 
अपितु त्रसनामकर्मोदयविशिष्टत्वमेव तरसत्वम्‌ । तच्यागमसवेद्येवेति । अथ स्थावराः 
स्पश्नेकेन्दियाः-ते च पृथिव्यप्तेजोवायुवनस्पतयः, पृथिव्यादीनां दयषां चतुर्विधत्वं 
तावदागमोक्तम्‌-पृथिवी, पृथिवीकायः, पृथिवीकायिकः, पृथिवीजीवश्चेति । तत्र 
काटिन्यगुणासिका प्रथनप्रवृततिनिमितता पृथिवी सामान्यम्‌, मृतमनुष्यादिकायवज्जीव- 
परित्यक्तः पृथिवीकायः, पृथिवी कायत्वेन दधानः पृथिवीनामकर्मोदयवशीकृतः 
पृथिवीकायिको जीवः, यस्तु पृथिवीं कायत्वेन ग्रहीष्यति स कार्मणकाययोगस्थः 
पृथिवीजीवः। इत्थमवादिष्वपि योज्यम्‌ । वनस्पतयस्तु प्रसिद्धा एवेति। त एत 
एकन्दिता अपि दिविधाः सूक्ष्मा वादराश्च । येषां हि शरीरमप्रतिघाति त इमे 

सूक्ष्माः ।सृकष्मशरीरवैशिष्ट्यादेव सशरीराणामनन्तात्मनां लोकेऽवस्थानं न विरुध्यत 
इत्यनुसंधेयम्‌ । प्रतिघातिशरीरास्तु वादरा इति। एषामेकंन्दरियाणां चत्वारः 
प्राणा-कायवलप्राणः, उच्छवासनिश्वासप्राणः, आयु प्राणः, स्पश्न्दरियप्राणश्चेति । 
तथा च दीन्धियादीनामेकेकप्राणवृद्धिरनुसन्धेया । पञ्चेन्द्ियाणां समनस्कानां हि 
दश प्राणा इति । दुमे च सप्तापि संसारिणः पुनर्दिविधा-सपर्याप्ता अपर्यप्ताश्च । 
प्यप्तयस्तु प्रकृतिवन्धे प्रतिपादिता एवेति। त इमे चतुर्दश समासतः 
संसारिजीवभेदाः। 

इदमिह संप्रार्यम्‌-य इमे सर्वकर्मबन्धविनिर्मुक्ताः सिद्धपदवेदनीयास्त एवात्र 
दने परमात्मपदेनेश्वरशब्देन च श्यन्ते, न तु नित्ययुक्तः सर्वजगत्कर्ता परमातमा 
नाम कश्चिदतिरिक्तः। तत्सत्वे प्रमाणानुपलब्धैः। न च शब्दप्रमाणरूपादेदा- 
त्त्संसिद्धिरिति शङ्कयम्‌, हिंसादिप्रतिपादकं वेदे प्रामाण्यस्यैव दूरापेतत्वात्‌ । ननु 
च भो आस्तां वेद, अनुमानमपि तु जागर्वेश्वरंप्रमापयितुम्‌ तचथा-कषिलयङ्रादिक 
वुदधिमतूकर्तृजन्यम्‌-कार्यत्वाद्‌-घटवदित्यनुमानेन तावत्‌ क्षित्यादीनां कर्तूजन्यत्वसिद्धौ 
य एषां कर्ता स एव सर्वज्ञः सर्वशक्तिरस्माकमीश्वरपदवाच्य इति सिद्ध 
एवानुमानेनेश्वरः। न च क्षितयादिषु कार्यत्वमेवासिद्धम्‌ । सावयवत्वेन कार्यत्वानु- 
मानादिति चेत्तदेतन्न मनोरमं विदुषाम्‌ । तथाहि किमिदं सावयवत्वं नाम येन 
कार्यत्वं षित्यादिषु साध्यते, यद्यवयवसम्बन्धः (संयोगः) सावयवलवं तर्हि गगनादावपि 
तदिपि तेषामपि कार्यत्वं स्यात्‌, सर्वमूर्तिमदूद्रव्यसंयोगितायाः परैरपि 
गगनादिष्भयुपगमात्तस्याश्चावयवसम्बन्धमन्तरासंभाव्यलवत्‌ । यतु कलिपतैरेव प्रदेशे 
सर्वद्रव्यसम्बन्धमुररीकुर्वते-तदसत्‌, कल्पितस्य वस्तुत्वाभावेन गगनादीनां 
व्यापकतायाः अप्यवस्तुतत्वापत्ते, कर्णविवरसंयोगिन आकाशस्थैव श्रोत्रतया 
तस्याप्यवस्तुत्वपततेश्च । तस्मान्नावयवसम्बन्धमात्रेण कार्यं शक्यते साधयितुम्‌ । 
नाप्यवयवसमवायितयाऽपि, सामान्यादौ व्यभिचारात्‌। अनुगतवुद्धिप्रयोजके हि 
समष्ट्यातकः सामान्यमवयवेषु सर्वेषु विशेषेषु समवेत्येवेति । अथ अयवयवजन्यत्ं 
सावयवत्वं तर्हि साध्यसमो हेतुः, कषितयादिषु जन्यतामेवानभ्युपगच्छन्तं परं प्रति 
तस्यापि साधनीयत्वात्‌। अथ यदि सावयववुदधिविषयत्वमेव सावयवत्वं तत्तर्हि 
आत्मादावपि जन्यत्वापत्ति, न चालादीनामप्रदेशत्वमेवेति साप्रतम्‌, निराकृतत्वात्‌ । 
तथाते परमाणुवद्‌ व्यापितवविरोधाच्च तस्मात्का्यत्मेव तावत्‌ किल्ादिप दर्वचमिति 
कथं तत्कर्तृत्येन परमातमा सिद्धिमिय्तु। येषु तु घटपटमठादिषु कार्यत्वमुपलब्धं 
तेषां कर्तृत्वमपि जीवेष्येवोपलब्धमेवेति न तदर्थं परमात्मपक्षणीयः । 

किं चान्यत्‌ किमिदं क्षित्वादिषुं कार्यत्वं नाम, यद्‌ हेतूकृत्य कारणतया 
परमात्मानुमीयेत? "अभूत्वा भावित्वम्‌ इति यदुच्यते, न तदिचारसहम्‌ । अभवन- 
भवनःक्रिययोरेकस्य कर्तुरसंभवात्‌। यो लयभावाश्रयः, कथमसौ भावाश्रय: स्यात्‌? 
समानकर्तृतवाभावे च कथं क्त्वाप्रत्ययः उपपयेत? अथ कालभेदेन भवेदुभयोरेक 
एवाश्रय इति तदपि न, अभावाश्रयत्वकाले तस्य कर्तुरवस्तुतवेन भावाश्रयत्वकाले 
च वस्तुलयेनैकत्वासंभवात्‌, अथाभ्युपगम्येतापि कर्यतवमभूत्वाभावित्वम्‌, तथापि 
कषित्यादिषु साध्यसमो हेतुः, तेषामभूत्वा भावित्वस्यास्माटृरोरनभ्युपगम्यमानत्वात्‌ । 
नटि क्षित्यादयः कदाप्यभूत्वा पुनर्भवन्ति, अपि तु सनातना एवैत इति। सावयवत्वेन 
कार्यतवसाधनं तु प्रागेव प्रत्युक्तम्‌ । ननु सन्निवेशविशेषादवयमभूत्वा भावित्वं 
कषत्यादिष्वनुमास्यामह इति चेत्सोऽयं संनिवेशविशेषो भवदुवुदध्युपारूट एव परिग्राह्य 
इति केन राज्ञाज्ञप्तम्‌ ? न हि वयमेतादृश्च सन्निवेशं कार्यतवप्रयोजकमनुजानीमः। 
अवयवसम्बन्धरूपः सन्निवेशस्तु गगनादिषु व्यभिचरित इति प्रागेव प्रत्यपीपदाम । 

एतेनैव प्रकारेण प्रागभावग्रतियोगित्वं कार्यत्वमित्यपि प्रतिवक्तव्यम्‌ । असतः 
प्रतियोगिताश्रयत्वासंभवात्‌ । क्षित्यादिषु साध्यसमत्वाच्च । न दहि क्षित्यादीनां 
प्रागभावोऽस्माभिगृहीतपूर्वं इति। यत्तु अक्रियादर्शिनोऽपि कृतवुदृध्युत्पादकल्वं 
कार्यत्वम्‌ तत्रेदं प्कषयामः, किं सर्वेषं कृतवुदध्युत्पादकत्व, उत कस्यापि गृहीत- 
संकेतस्य आये कषित्यादिष्वसिद्ध एव हेतुः, अस्मादृशां तत्र कृतकत्ववुद्धरनुदयात्‌ । 
क्षित्यादिकं वुद्धिमद्धेतुकं न भवति, अस्मदा्यनवग्राह्यपरिमाणाश्रयत्वात्‌ गगना- 
दिवदिति' अनुमानस्याप्यस्मदादिवुद्धयनुकूलस्य जागरूकत्वात्‌ । अन्ते तु 
गगनादावनेकान्तः, तत्रापि खननादिना कृतमिति कस्यापि बुद्धनुदयसंभवात्‌। 
अप्रामाणिकी सा बुद्धिरिति चेद्धवदीयापि कथं न तथाविधेति क आश्वासयिता? 
कारणव्यापारानुविधायित्वं कार्यत्वमप्येवमेव निराकर्तव्यम्‌ । सिद्धे हि कारणे 
तदूव्यापारानुविधायित्वं सिद्धयेत्‌, तस्मस्तु सिद्धे कारणं सिद्धयेदित्यन्योन्याश्रयोऽप्यत्र 
शिरसि विशेषतः पतति । 

उत्पत्याश्रयत्वमपि च क्ित्यादिषूत्यत्तेरग्रहणात्साध्यसममेव । अथ 
कैश्चितस्वकारणसमवायः स॒त्तासमवायो वा कार्यत्वमिष्यते, त इत्थं प्रतिवक्तव्याः, 
योगिनामशेषकर्मक्षयादावभावसरूपे कार्ये तावदव्याप्तमिदं कार्यत्वम्‌ अभाव- 
कारणसमवेतत्वस्य सत्तासमवाययोश्च त्वयैवानभ्युपगमात्‌ । मास्तु तत्र कार्यल्यमिति 
चेत्तत्र्हिं न स्यात्तदीश्वरजन्यमिति निःशेषकर्मक्षयात्मकस्य मोक्षस्य संपत्तये 
जगदीश्वराराधनं भवच्छास्तरैरुपदिष्टमानर्थक्यमृच्छेत्‌। किं च उत्पन्नेषु घटादिषु 

सत्ता समयेति, उत्पद्यमानेषु वा । उत्यन्नेषु चेत्‌, सत्सु असत्सु वा? सत्सु चेत्वि 
प्रागेव सतां सत्तासमवायेन प्रयोजनम्‌; प्राक्‌ च तेषां सत्वं सत्तासमवायात्स्वतो 
वा। सत्तासमवायादिनि चेत्सा सत्ता सत्सु असत्सु वा समवेतेत्यनवस्थापातः। 
स्वतः सतानतु व्यर्थ एव सत्तासमवाय । अथासत्सु घटादिषु सत्ता समवैति, तया 
च ते सन्त इति चेदसत्सु शशविषाणादिष्वपि सत्ता कुतो न समवैति? न ह्यसतां 
परस्परं कोऽपि विशेष इति । ननु न कदापि सत्तासमवायविनाकृता घटादयो येन 
सत्त्वासत्त्वे तत्र पर्यनुयु्येयाताम्‌ । उत्य्यमानानामेव तु भवति सत्तासम्बन्ध इति 
चेत्पोऽयं सत्तासम्बन्ध उत्पततर्भिन्नो वा स्यादभिन्नो वा? भिन्नश्चेदुतप्तिसतर 
सतीति यावद्‌ ब्रूयादभाव इति, तावदत्रूयादुत्पद्यत इति । सापि सत्तासम्बन्धात्सतीति 
चेत्तत्रापि सत्तासमवाय उत्त्तिरुप इति सा कथं भवेदुतपत्तिरिति पर्यन्तेऽनवस्थापातः । 
अथ सत्तासमवाय एवोत्पत्तिरिति चेदूगगनपरमाण्वादयोऽप्युत्पन्ना इत्युचयेरन्‌, तत्रापि 
सत्ता समवायाभ्युपगमात्‌ । एवमेव कारणसमवायोऽपि चिन्तनीयः, सन्‌ घटः 
कारणे समवैत्यसन्‌ वा । संश्चेत्कारणसमवायादिना कुतोऽस्य सत्ता असंश्चेच्छश- 
विषाणादयोऽपि कुतो न समवयन्ति । तस्मात्सत्तासमवाययोरेव तावदपरिचिन्तित- 
रम्यत्वात्कुतस्ताभ्यां कार्वत्वनिर्वचनप्राप््ाशा । तदित्थं कार्यत्वमेवानिरुक्ति- 
शरणमृच्छति कथमनुमीयतां तन्निरूपितकारणतयनेश्वर इति विदंस एवैतद्िवेचयन्तु 

अथ क्षित्यादिष्वभ्युपगम्येतापि कार्यत्वम्‌, तथापि न तत्कारणत्वेनेश्वरः 
शक्यः प्रमातुम्‌ । अन्वयव्यतिरेकगम्या हि लोकं कार्यकारणभावाः, यत्सत्वे यत्सत्वम्‌, 
यदभावे च यदभावस्तत्‌ कारणमिति । न चैवमीश्वरविषये शक्यं प्रपञ्चयितुम्‌ 
ईश्वराभावे कषित्या्यभाव इति । नित्यस्य व्यापकस्य चेश्वरस्य सर्वदेशकाल- 
सम्बन्धवतोऽभावस्य दुर्वचत्वात्‌ । अथेश्वरसत्त्वे क्षित्यादिमत्तवमित्यन्वयमात्रेणव 
तत्र कारणलत्वमुररीक्रियते-तर्दि जीवेष्येवोररीक्रियतां कारणत्वम्‌-तत्सत्वेऽपि 
क्षित्यादिमतत्वोपपततेः। अथ जीवसत्त्वेऽपि क्वचन (प्रलयादौ) क्ित्यादिकार्यासत्वान्न 
तेषां कारणत्वमिति चेत्समानमेतदीश्वरेऽपि, तत्सत्त्वेऽपि प्रलयादौ कार्यदर्शनात्‌ । 
अथ जीवानामसर्वज्ञतया सकलपृथिव्यादिपदार्थविन्ञानाभावेनाविजानतश्च 
करतृत्वासंभवेन न संभवति जीवेषु सर्वकर्तृत्वम्‌, ईश्वरे तु भगवति सरवे संभवत्येव, 
तस्मादीश्वरस्यैव कर्तृत्वं न जीवानामिति चेन्तैतदेवम्‌। असर्वज्ञताया एव 
कर्तृत्ववाधकत्वे योगिनां सर्वजञत्वाभ्युपगमेन तत्र कर्तृताया निराबाधं संभवात्‌ । 
तस्मान्नान्वयमात्रेण कर्तृत्वं शक्यं विज्ञातुम्‌ । व्यतिरेकस्य च नास्तीश्वरे संभव 
इति नात्र कर्तृत्वमुपपत्तिमियर्तति। ननु च भो आस्तामीश्वरेणान्वयव्यतिरेक- 

योरभावः, ईश्वरैच्छया लन्वयव्यतिरेकौ सेतस्यतः, ईश्वरेच्छानुविधावित्वात्‌ कार्याणाम्‌, 
तदिच्छासत्वेकार्यसत्वम्‌, इच्छाभावे तु कायभिावः, इति । न चानभ्युपगम्येश्वरमिच्छा 
शक्याभ्युपगन्तुमिति सिद्ध एवेश्वरः-इति तदप्यविचारसहम्‌ । ईश्वरेच्छाया अपि 
पर्नित्यतवाभ्युपगमात्तस्या अपि व्यतिरेका-सिद्धेः । यदि त्वात्मगुणानां जञनेच्छादीनाम 
व्याप्यवृत्तितया देशब्यतिरेकेण व्यतिरेको निरुच्येत, यत्रश्वरच्छा तत्रैव तत्तत्कार्यम्‌ 
यत्रतुन सा तत्र न तदिति। तत्रहि यत्र यत्कार्यं न भवति तत्र कदापि तन्नैव 
प्रादुःष्यात्‌, तत्रश्वरेच्छाया अभावात्‌ । नत्वेवं दृश्यते क्वचित्कदाचिदसतां 
मेषविद्युदङ्करादीनां कालान्तरे समुत्पाददर्शनात्‌, नित्यायाश्चेश्वरेच्छायाः 
कालान्तरेऽन्यदेशे समुत्पादासंभवात्‌ । अथानित्यामेव वयमीश्वरच्छामभ्युपगमिष्यामः, 
तथा च कालव्यतिरेको देशव्यतिरेकश्च तस्याः सुवच एव स्यात्‌, न च तस्याः 
कार्यत्वे तज्जननार्थमिच्छान्तरमद्गीक्रियेत तदर्थं चान्यदित्यनवस्थापातः शङडूनीयः, 
इच्छापरम्पराया अनादित्वाभ्युपगमादिति चेत्तदेतदपि कुशकाशावलम्बनम्‌। एवं 
सति युगपदनेकत्र कार्याणामनुद्धवापत्तिः, इच्छाया एकस्मिन्‌ प्रदेशे समुत्पादात्‌ । 
सर्वत्र समुत्पादे तु देशव्यतिरेक एव न सिद्धयेत्‌ इति सर्वत्रैकविधानि कार्याणि 
समुत्पद्येरन्‌ । युगपदनेकसिसूक्षोत्ाद इष्टानेकविषयकेकसिृक्ोत्पादादिश्च तर्कविरुद्ध 
इति कृतं बहुना प्रपञ्चेन । एवमिच्छाप्रयत्नादयः कर्मबन्धमन्तरा न क्वापि दृष्टाः, 
न च कर्मबन्धो भवद्धिरीश्वरेऽभ्युपगम्यते, तथा सति जीववदेव तस्य पारतच्त्येण 
कर्तूताया एवानापत्तः । तस्मादिच्छापि भगवतीश्वरे नोपपत्तिमती । किं चान्यत्‌ 
घटादिृष्टान्तेन यदिदं सकर्तृकत्वं क्षित्यादिषु साध्यते तदिदं सशरीरकर्तृकलत्वमेव 
सिध्येत्‌ घटादीनां सशरीरकर्तृकाणामेवोपलम्भात्‌। न चेश्वरस्य सशरीरत्वं शक्यते 
केनाप्यभ्युपगन्तुम्‌ । यद्य्युपगम्येत, तर्हिं तदिदमीश्वरशरीरं जन्यं वा स्यान्नित्यं 
वा। जन्यं चेत्केन तदुत्पादितम्‌? ईश्वरेणैवेति चेत्सशरीरेणाशरीरेण वा? 
पूर्वशरीरावशिष्टेनेति चेत्तत्केन तत्केन चेत्यनवस्थाप्रसङ्गः, अशरीरेण तु शरीरोत्पादने 
नास्त्यनुमानमित्युक्तमेव पुरस्तात्‌ । अथेश्वरशरीरे संयो गविशिष्टत्वमपि 
नित्यमेवाभ्युपगम्येत तर्हिं किमपराद्धं वराकै क्षित्यादिभिः। एतेऽपि ननु नित्या 
एवाभ्युपगम्यन्तामितीश्वरकल्पनैव वैयर्ध्यमापदयेत । 

ननु च भोः सकर्तूकत्वमात्रमस्माकं क्ित्यादिषु साध्यम्‌-न तु 
शरीरविशिष्टकर्चकत्वम्‌ । तथा च नात्र शरीरस्य नित्यानित्यत्वादिविचार उचितः । 
बटादिदृष्टान्तानुरोधग्रदर्शनमपि विफलम्‌ । यतो न हि दृष्टान्ते दृष्टाः सर्वेऽपि 

धर्माः पक्षऽप्यपेशषयन्ते -तथा सति महानसीयेन तृणजन्येन वा वहिना धूमसम्बन्धं 
गृहीतवानपि पुरुषो न धूमेन पर्वतीयमरणिजन्यं वा वहिमनुमिनुयादिति 
चेदिषमोऽयमुपन्यासः । प्रत्यक्षं हि सर्वविधेनापि वहिना धूमसम्बन्धः शक्यो 
ग्रहीतुमिति युक्तं तत्र वदिसामान्यानुमानम्‌ । इह त्वशरीरेण स्वज्ेन वा कर्त्रा 
कस्यापि कार्यस्य सम्बन्धो नोपलब्ध इति कथं कार्यत्वमशरीरं कर्तारमनुमापयेत्‌ । 
किं चान्यत्‌-घटादिषु सक्रियाणामेव कुलालादीनां कर्तृत्वं सर्वत्र दृष्टम्‌ अक्रियस्य 
कर्तृतायाः सर्वथानुपपत्तेः। कारकचक्रप्रयोक्तृतवे टि कर्तृत्वं स्यात्‌, न चाक्रियः 
शक्नोति कारकचक्र प्रयोजयितुमिति। तथा च कर्तृत्वेनानुमतस्येश्वरस्यापि 
स॒क्रियत्वमेव प्रसज्येत, सक्रियत्वे च भवद्धिरभ्युपगतं कौटस्थ्यं व्यापकत्वं च 
विरुद्धयेत । न च कूटस्थव्यापकस्य जीवात्मनः कर्तूत्वमिवेश्वरस्यापि कर्तृत्वं न 
विरुद्ध्येतेति वाच्यम्‌, जीवात्मनोऽस्माभिः सक्रियस्यैवाभ्युपगमात्‌, कौरस्थ्यस्य 
निराकृतत्वात्‌ नटि कूटस्थस्य करतृत्वमुपपत्तिमदिति न कथमपीश्वरानुमान- 
मुपपन्तियुक्तम्‌ । न चाप्तकामस्येश्वरस्य जगत्सृष्टौ प्रयोजनमपि शक्यते 
किञ्चिदुव्यवस्थापयितुम्‌ । न च भवतां प्रक्षीणकर्मणस्तीर्थकरस्य कारुण्यादुपदेश 
इवेश्वरस्यापि कारुण्यादेवास्तु सर्गे प्रवृत्तिरिति वाच्यम्‌। तथा सति दुःखिनां 
प्राणिनामनुत्पादापत्तेः। कारुण्याद्‌ दुःखिनां सर्गं इति विनायकं प्रकुर्वाणस्य 
वानररचना । अथ दुःखं प्राणिनां कर्मभिरेव न त्वीश्वरकृतमितिचेदायातोऽसि 
मार्गे । दुःखमिव सुखमपि कर्मभिरेवास्तु किमीश्वरेणात्र कल्पितनेतयाद्यलमतिप्रपञ्चेन । 

न च तीर्थकरसाम्यमत्रार्हमभिधातुम्‌, तेषां तीर्थकरनामकर्मोदयवशीकृताना- 
मेकान्ततः कर्मबन्धविनिर्मुक्तेरभावादिति दिक्‌ । 

ननु च भो बुद्धिमन्तं कर्तारमन्तरेण कुत्र वा कार्याणि ते दृष्टचराणि येन 
कार्यत्वमभ्युपगम्यापि क्षत्यादिषु तत्करं प्रतिषेधसीति चेत्‌, किं न पश्यति 
विद्युदादीन्‌ ? तेऽपि पकषान्तःपतिता इति चेद्रागेवास्माभिः परीक्षिता तेऽनुमानप्रक्रिया, 
यया गर्वमावहसि । प्रस्वपतोऽपि च पुंसः परिदृश्यन्ते निश्वासप्रश्वासादीनि कार्याण्य- 
वद्धपूर्वकाण्येव जाग्रदशायामपि च यानि भवन्ति, मल-धातुनिर्माणादीन्यन्तःशरीरे 
कार्याणि न तानि वुद्धिूर्वकाणीति शक्यन्ते व्यपदेषटुम्‌-अहं करोमीत्यनुव्यवसायस्य 
केनापि तत्करणाभावात्‌ । तस्मादुबुद्धिमद्यापारपूर्वकल्वमेव सर्वकार्याणामिति नास्ति 
कोऽपि नियमः। ततश्च न हि जगत्कर्ता कोऽपि जगदीश्वरः, अपि तु तीर्थकरा 
एव भवन्तीश्चरपदवाच्याः। तेऽपि न हि कर्तत्वादीश्वराः, अपि तु प्क्षीणाशेष- 
कर्मबन्धनत्वात्‌ । तदुपासना च तादृशगुणोपलव्धिकामुकानां भवति फलवती । 
तदिदमात्मसम्बन्धे प्रदर्शितमार्हतं दर्शनम्‌ । 

अथ वैशेषिकदर्शनमनुसृत्यात्तत््ं निरूप्यते । लोकस्यासन्दिग्धाविपर्वस्ताहं 
्रत्ययगोचर आत्मा यद्यपि प्रसिद्धः, तथापि शरीरेन्द्रयेषु भ्रमो जोयतेऽस्य, 
तमपनेतुमात्मा शरीरा्यतिरिक्तो युक्त्याप्यत्र साध्यते । 

तत्र तावदित्थमात्मानुमातव्यः श्रोत्रादीन्दियाणि शब्दादिविषयोपलब्धौ 
कर्तृपरतन्त्रणि, करणत्वात्‌-छेदनक्रियादिकरणादिवत्‌। यथाहि िदिक्रियाकरणानि 
वास्यादीनि देवदत्तादिकतृप्ररितान्येव कार्यसाधनानि दृष्टानि, तथा श्रोतरादीन्दि- 
याण्यप्येतानि शब्दादिविक्ञाने करणभावमुपगतानि प्रेरकं कतरमपकषनते । यस्तु 
कर्ता स एवास्माकमातमपदवेदनीयः परस्य शरीरे तुप्वत्तिनिवृततिभ्यामयमात्मानु- 
मातव्यः। साधिष्ठातृकमिदं शरीरं, हिताहितयोः प्रवृत्तिनिवृत्तिमत्वात्‌, सारथि- 
समधिष्ठितरथवत्‌ । रथस्तावदिष्टेशमापनुवन्ननिष्टं परिहरेश्वावश्ं प्रकेण बुद्धिमता 
सारथिना समधिष्ठित एव भवति-अनधिष्ठितस्तु नैव गन्तुं शक्नुयात्‌ । 
वावादिसंवर्षवशस्तु प्रचलन्नितस्ततः पतेन्नव्विष्टदेशमेवाप्नुयात्‌ । तथेवशरीरमिदं 
हिताहितप्राप्तिपरिहारार्थ विचेष्टमानं बुद्धिमता केनचिदधिष्ठितम्‌। अनघिष्ठितन्तु 
रथवदेव जङत्वान्प्रष्टं स्थानमाप्नुयात्‌, वलेन कथंचित्यवर्तमानमपि वा इतस्ततः 
प्रचलेत्‌ । योऽयमधिष्ठातास्य स एवात्मा । ेशनादि विकृतकर्मदर्शनापि भस्त्रामालोच्य 
यथानुमीयते कश्चित्‌ प्रेरकः, तथेव प्राणापानादि विकृतकर्मदर्शनादपि तत्मयोक्ता 
चेतनः कश्चिदनुमीयते, एवं शरीरकर्मणापि तत्ेकश्चेतन आत्मानुमातव्यः, 
पार्थिविभ्यो घटादिभ्यो देहवैलक्षण्य दृश्यते, घटादयो जडा यावन्त एव शिल्पिना 
निर्मितास्तावन्त एवावतिष्ठन्त, न तु स्वरूपेण समेधन्ते, भग्नाः क्षता वा न पुनः 
प्ररोहन्ति । देहस्तु तदिपर्ययेण यावानुतन्नस्तदपक्षया बहुलं समेधते, क्षतविक्षतश्च 
पुनरपि प्ररोहति, तदनेनाप्यस्य वृद्धिः । भग्न-्षतसंरोहणादिकर्मणा गृहवृदधयादिना 
गृहपतिरिव देहाधिपतिरातमा कश्चिदसंशयमनुमीयते । नैरन्तर्येण प्रवर्तमानया च 
मनसः क्रियया शरक्रिया, तद्ेरकः शरासनधर इव मनः प्रेरकः कश्चिदातमानु- 
मितिमध्यास्ते । किं चाम्लादिपदःर्थे दृग्गोचरं गत एव रसनविक्रियाप्युपलक्ष्यते 
सेयमेकमेव रूपरलादयनुभवितारमन्तरेण नैवोपपद्यते, यदि हि दशनेन चक्षुरेव 
जानीयात्‌-कुतस्तर्टि रसनमजानदेव विक्रियामासादयेत्‌ । तस्माद्यथा कश्चियुरुषो 
गवाक्षटयेन कंचित्पदा्थं पश्येत्‌ तयैव दरष्टा कञचदनुमेयः। किंच ज्ञानसुखदुःखेच्छा- 
देषप्रयलाः स्वीयानुभवसिद्धाः । एते च क्रियादिविशिष्टत्वातसमवायिकारणाचभावाच्च 

न द्रव्याणि-अपि तु गुणा एव । गुणाश्च नियमेन यत्किच्चिदुद्रव्याश्रया भवन्तीति 
तदाश्रयत्वेनाप्यात्मानुमातव्यः। “अहं सुखी" “अहमिच्छामि' इत्या्यनुभवाच्च 
सुखाद्ाश्रयोऽयमात्माऽदप्रत्ययगोचर आपामरं प्रसिद्ध इति दिगेषात्मानुमानस्य । 
ननु च भोः सर्वैरपि सम्प्रतिषन्नं परत्यक्षतवेनाविसंवादि चेदं शरीरमेव सुखाद्याश्रय- 
महपरत्ययालम्बनं च भवतु, अस्यैव च चेतनत्वेन मनः प्राणापिप्िरकत्वमनुमन्यताम्‌, 
इदमेव च स्वाधरितेश्चकुःशरोत्रादिभिरर्थान्‌ प्रत्यभिजानातु, तस्मात्‌ कृतमदृष्टयरेणास- 
पदवाच्यपदार्थान्तरप्रकल्पनेनेतिचेन्मैवं मंस्थाः । यतः पृथिव्यादिभूतनिष्मन्नमिदं 
शरीरं न शक्यते चेतनत्वेन सुखादयाश्रयत्वेन चाभ्युपगन्तुम्‌ । तथात्वे भौतिकानां 
घटादीनामपि चैतन्यसुखादि-सिद्धिप्रसङ्गात्‌, भौतिकत्वाविशेषात्‌, तत्र च 
तदनुपलव्धैः। तथा चानुमानम्‌-शरीरमचेतनं सुखाचनाश्रयं च, भोतिकल्वात्‌ 
घटादिवदिति। शरीरगुणाश्च रूपादयो यावच्छरीरमवतिष्टन्ते । नेवमिमे सुखादयो 
यावच्छरीरमुपलब्धाः, मृतशरीरेऽनुपलब्धेः । व्याप्यवृत्तयो हि रूपादयः शरीरे, 
अव्याप्यवृत्तयश्च सुखादय इति वादन्द्िय-प्रलक्ासतु शरीरमिव शरीरगुणा रूपादयः । 
अप्रत्क्ास्तु सुखादय इति नैते शरीरगुणा भवितुमर्हन्ति । न च मदशक्तिदृष्टन्तेन 
सर्वेऽप्येत आशक्षेपाः समुलप्तुर्हाः । 

रूपादीनां टि परार्थानां परसंवेयत्वम्‌ ज्ञानसुखादयस्तु भवन्ति न परसवेद्या 
इति वैलक्षण्यस्य दुरुपपादत्वात्‌ । किञ्च गुणानां यावद्‌ दरव्यभावित्वमेव युक्तम्‌ 
रूपादीनामिव । नहि रूपादयः कदापि पृथिव्यादीन्‌ जहति, जहति तु शरीरं 
सुखादय -इति नैते शरीरविशेषगुणाः शक्या अभ्युपगन्तुम्‌ । तस्मात्सुखा- 
द्याश्रयोऽयमात्मा देहाद्‌ व्यतिरिक्त एवाऽभ्युपगन्तव्यः किंच देयैतन्येऽभ्युपगम्यमाने 
देहावयवाः प्रत्यकं चेतयन्ते, संघातो वा तेषामिति तावद्‌ विवेच्यम्‌ । मदशक्त्यादि- 
दृष्टान्तेन त परत्यवयवमेव चैतन्य प्राप्त्‌, मदशक्तेः प्रत्येकं मदिरावयवेषु दर्शनात्‌ । 
तथा च चैतन्येऽधयुपगम्यमाने "य एवाहं दृष्टवान्‌, स एव स्पृशामि" इत्या्यनुभवो 
विरुध्येत, द्रष्टुः ष्टश्च भिन्नत्वादेककर्तृकत्वानुपपत्तेः । न चाम्लदर्शनसमनन्तरं 
रसनविक्रियादयपि प्रागभिहितमुपपयेत, अनुभवितुर्भिननत्वात्‌ । पादे च दुःखमुपयति 
सति करो न प्रतिकुर्यात्‌, स्वस्यैव दुःखप्रतिकारादौ प्राणिनां प्रवृततिद्ंनात्‌ । 
तस्माद्यदि संघात एव चैतन्यमुपगच्छति तदापि संबातोऽयमवयवेभ्यो भिन्नो वा 
स्यादभिन्नौ वेति पर्यनुयुज्यसे । 

यद्यभिन्नस्तर्दि तदेतदवयवेष्वेव चैतन्यमायातमिति पूर्वोक्तसर्वदोषप्रसक्तौ 
षट्कुस्यां प्रभातायितम्‌। यदि तु अवयविनं भिन्नमभिन्यसे तर्हिं एकस्यापि 

शरीरावयवस्य विनष्टौ सोऽवयवी विनष्ट इति कोऽपि पूर्वमनुभूतं न स्मरेत्‌ । 
वाल्यकौमारयौवनवार्धक्यादिभेदश्च सर्वथा भिन्नत्वमुपगतेऽस्मिन्शरीरे "य एवाहं 
वाल्ये पितरानन्वभूवं स॒ एव स्थाविरे पुत्रपौत्राननुभवामीति प्रत्यभिज्ञा सर्वधा 
नोदियात्‌" न च वाल्या्यवस्थान्तरेष्वनुभूतमर्थमवस्थान्तरे कश्चिदपि स्मरेत्‌ । 
तस्मादेष कायचैतन्यवादः सर्वथा दुरुपपादः । एवमिन्द्ियष्वपि चैतन्यं नाभ्युपगन्तु 
शक्यम्‌, भिन्नेन्द्रियेणापि प्रत्यभिज्ञाया प्रदर्शितत्वात्‌, तस्याश्चेन्दरियचैतन्ये 
दर्शनस्पर्शनकर्तृभिदेनानुपपततः । कारणानि चोपलब्धाविन्दियाणि, चक्षुषा पश्यतीत्यादि 
व्यपदेशात्‌ । न च कर्तृकरणयरैक्यमुचितम्‌, तस्मात्कर्ताऽ्यमात्मा करणेभ्य इन्दियेभ्यो 
भिन्न एवाऽभ्युपगन्तव्यः। अथ शाखाभिर्वक्ं विनमति, स्तम्धैगृं ध्रियत इत्यादौ 
कर्तृकरणयोरभेद उपलभ्यत एवेति चेत्तदविज्ञानात्‌ । अवयवेभ्योऽतिरिक्त- 
मवयविनमुपगच्छतामस्माकं कर्तृकरणयोर्भदस्यैव सुप्रसिद्धत्वात्‌ । किञ्चान्यत्‌- 
इन्दरियचैतन्येऽभ्युपेते वार्धक्येऽन्धः पूर्व चक्षषानुभूतान्पदार्थान्नैव स्मरेत्‌ अनुभवितुरेव 
विनाशात्‌। अन्येन चान्यानुभूतार्थस्मरणानुपपततेः। विषयसमवधाने च विज्ञान 
शक्तिरिन्द्ियाणां समवधारितेति विषयासान्निध्ये स्मरणं नैवोपपदेत, इन्दियाणां 
तथाशक्तिविरहात्‌, अन्यस्य च स्मर्तुरभावात्‌, तस्मादिन्द्रियचैतन्यवादोऽपि 
सर्वथापास्तः। 

भवद्धिरेव नित्यत्वेनाभ्युपेतस्य मनस एव आत्मत्वमस्तु । आत्मानमभ्युपेत्यापि 
मनोव्यापारमन्तरेण न ज्ञानं सुखाद्युपलव्धर्वाऽभ्युपगम्यत इति वरं मनस एव 
ज्ञानसुखादाश्रयत्वोपगम इति चेन्नेतदयुक्तम्‌ । कारणत्वेन साधितस्य मनसः कर्तृतया 
दुर्वचत्वात्‌ । यथा हि रूपाद्युपलव्धौ करणानि चक्षुरादीनि, तथैव सुखाद्युपलव्धौ 
करणं मनोऽभ्युपेतम्‌ । तद्यधात्मत्वेन कर्तृत्वमारोप्यते सुखाद्युपलव्धौ करणं 
नूनमन्यदक्तव्यम्‌ । तथा च नाममात्र विवादो न वस्तुनि । करणस्य कर्तुश्चो- 
भयोरेवाऽभ्युपगतत्वात्‌ । यदि तु सुखाद्युपलब्धौ स्वयं मन एवात्मत्वेन प्रतिपन्नं 
कारणम्‌, न तस्य कारणान्तरापक्षतयुच्येत तर्हिं रूपादयुपलब्धावपि स्वतन्त्रमेव 
कारणमस्तु किं चक्षुरादिभिः करणैः । रूपाद्युमलव्धौ सन्ति चक्षुरादीनि करणानि 
सुखाद्युपलब्धौ तु नास्ति किमपि करणमिति नियमे प्रमाणाभावः । किंच सत्यात्मनि 
विभौ: सत्सु चेन्दियेषु, सति चापि विषयसान्निध्ये युगपज्ज्ञानदया्यनुत्पत्या 
मनोऽस्माभिरनुमीयते, तथैव यदि स्वतन्त्र आत्मा स्यात्‌ तर्हिं पुनरपि 
युगपदालोचनस्मरणदर्थनािप्रसङ्गो दुर्वारः स्याद्‌, व्यापारपेक्षितया कालभेदस्य 
करणस्यानभ्युपगमात्‌ । करणान्तराभ्युपगमे तु नाममात्रे विवादो न वस्तुनि । 

किंचान्यत्‌-युगपञ्ज्ञानानुत्पततर्मनसोऽणुपरिमाणमभ्युपेतम्‌ तदाश्रयत्वे हि 
ज्ञानसुखादीनामणुवृत्तीनां रूपादिगुणानां प्रतक्षाभावेन कारणतोपगमात्‌, मनसि 
च महत्वाभावात्‌ । तदेवं मनसोऽपि नात्मत्वमिति साधितम्‌ । सोऽयं 
शरीरिन्दरियमानसाद्यतिरिक्तस्तदधिष्ठिताहप्रत्ययगोचर आत्मा नाम द्रव्यम्‌ । तस्य 
चैतस्य रूपादिमत्वे शरीरादिवदेव वाद्यन्दरियैः प्रत्यक्षत्वप्रसङ्ग॒ इतिरूपादिविरहा- 
देवाऽमूर्तेऽयमातमा । अमूर्तस्य च परिच्छेदासंभवाद्‌ विभुत्वमस्यावसेयम्‌, मूर्तिरिव 
हि परिच्छेदिका पदार्थानाम्‌, अमूर्तनां कालाकाशादिवदेव परिच्छेदस्यानुभव- 
विरुद्धत्वात्‌ । किं च विभुत्वाभावे अणुत्वं वा स्यादालनः शरीरपरिमितत्वं वा । 
अणुतये तदाश्रितानां ज्ञानसुखादीनांपूरवोक्तयुक्तेरप्रत्क्षता प्रसज्येत । शरीरपरिमितत्व 
त्वनित्यता दुर्निवारा । मध्यमपरिमाणविशिष्टानां घटादीनामनित्यतायाः प्रत्यक्षं 
दनेन तत्रापि तदनुमानस्याप्रतिहतं परवृत्तिसंभवात्‌। शरीराकाराणां चानवस्थितत्येन 
तदनुविधायिन आत्मनोऽप्याकारस्यानवस्थितिप्रसङ्गाच्च । तथा च वद्धिहासयोगितया 
शरीराणामिवात्मनोऽप्यनित्यत्वं केन वार्येत, वृदधिर्टिं केषांचिदवयवानामुतपत्तिः, 
हासश्च केषाचिदवयवानां विनाशः । उत्पत्तिविनाशविशिष्टत्वमेव चानित्यत्वमिति 
कथमात्मनोऽनित्यत्वं न स्यात्‌ अनित्यतात्वात्मनोऽनुपदमेव निराकरिष्यते । 
संकोचविकासौ तु मूर्तधर्मौ नानि संभविनौ । तस्माद्‌ विभुत्वमेवालनो निर्विवादम्‌ । 
विभुत्वं व्यापकत्वं चेत्यन्थान्तरम्‌ । तच्च सर्वदेशावस्थानं विभुं सरवरि मूर्तिमद्धिः 
पदार्थैराकाशादिवत्‌ युगपत्‌ अप्रतियातकत्वाच्चामूर्तानां सर्वेषां सवदिशावस्थानम- 
विरुद्धम्‌ । मूर्त हि मूर्तन्तरं प्रतिहन्ति, स्वसामानाधिकरण्येन तदवस्थितिमपवारयति, 
अमूर्तानां त्वाकाशादिवदेवैकाधिकरण्ये न कोऽपि दोषः। तस्मादविरुद्धं सर्वातनां 
विभुत्वम्‌ । 

ननु च भोः यदि विभुमिममात्मानमभिमन्यसे कुतस्तत्त्हि शरीराटन्यत्रापि 
न विषयोपलब्धिः । कुतो वा नान्यत्रापि सुखदुःखेच्छादिप्रत्यय इति चेन्नैतत्सारम्‌, 
आत्ममनः संयोगस्योपलब्धिसामान्ये टेतुताभ्युपगमेन मनसश्चान्तःशरीरमेवावस्थित्या 
शरीरावच्छेदेनेवोपलव्धैः सुवचत्वात्‌ । अथैवमपि सर्वा्िनां सर्वैरेव शरीरैः सर्वैरपि 
च मनोभिः सर्वकालं संयुक्ततया यज्ञदत्तशरीरेऽपि कुतो न देवदत्तस्य विषयोपलब्धिः। 
स्वकीय एव शरीरे स्वकीयेनैव मनसा स्वस्योपलव्धिरिति येत्तदप्यसंभवि, शरीरेषु 
मनःसु वा स्वकीयताया एव दुर्वचत्वात्‌ । सर्वेषामपि शरीरमनसां सर्वात्भिः 
संयोगमुपेतानामिदं स्वीयमिदं परकीयमिति नियामकाभावात्‌ । ततश्च दुर्निवारा 
सर्वशरीरेषु सर्वेषां विषयाद्युपलव्धिः, न च सा संभवतीत्यसाम्प्रतमात्मनो 

विभुत्वमितिचेन्मैवं वोचः। स्वकृतकर्मजन्येनादृष्टेन (धर्माधरमभ्यां) यदुपार्जितं 
शरीरं तदेव तत्तदात्मनां स्वीयं शरीरम्‌, तदेव च तत्तदात्मनां भोगसाधनम्‌ 
स्वीयत्वादेवेति न शरीरान्तरेषूपलव्थिसंभवोऽपि। न च शरीरसाधरणी-- 
भूतानामदृष्टानामेव व्यावर्तकानामुपलव्धिरिति शक्यमाक्षेप्तुम्‌ । अदृष्टस्या- 
साधारणत्योपगमात्‌ । तथा च यदात्मसमवायि यददृष्टम्‌ तदेव तस्य शरीरादिक- 
मुत्पादयतीति सर्वं सुस्थम्‌ । 

ननु च भोस्तथापीत्थमनुयुज्यसे, अदृष्टं हि नामेदं प्राक्तनं वुद्धिशरीरारम्भ- 
लक्षणप्रवृत्तिजन्यम्‌-सवैरपि च मनःशरीरैः सर्वेप्यातमानस्तुतयं संयुक्ता इत्युक्तमेव । 
तथा च सर्वा्मसंयुक्तैः शरीरादिभिः कृतं कर्म कुतः खलु नियत एवात्मन्यदृष्ट- 
मुत्पादयति, नान्यष्वात्मसु इति विनिगमनाभावः। तथा चाटृष्टस्यापि नियामकाभावेन 
येन केनचिच्छरीरेण कृतं कर्म॒सर्वेष्वप्यात्मस्वदृष्टमुत्पादयेत, सर्वे न 
तत्फलमुपभुञ्जयुः। न चानिष्टप्रयलप्ररितानामेव शरीरादीनां परवृत्या यस्मिन्नात्मनि 
प्रवृतयनुकूलः प्रयलस्तत्रैव प्रयलफलभूतमदुष्टं समवैतीति विनिगन्तुं युक्तम्‌, 
यतस्तावदात्मनिष्ठे प्रयत्नेऽपि आत्ममनःसंयोग एव हतुतयाऽभ्युपगतः। स च 
संयोगः सर्वैरपि मनोभिः सर्वेषामप्यात्मनां सदृश एवेति कुत एकस्मिन्नेवात्मनि 
प्रयत्न उत्पद्येत? तथा च प्रयत्नोत्पत्तेरनैयत्ये तज्जन्यप्रवृत्ति-जनितादृष्टानां 
समवायोऽप्यनियत इति तत्कारितः शरीरेण स्वस्वामिभावः सुख-टुःखसाक्षात्कारश्चापि 
सर्वोऽनियतमेव प्राप्त इति सर्वमपि दुःस्थम्‌, तथा च न युज्यतेऽयमनेकात्मनां 
विभुत्वाऽ्युपगम इति चेत्सर्वमिदमनरगलं पश्यन्ति भवन्तः । न हि सर्वैरपि मनोभिः 
सर्वत्मिनामेक एव संयोगः, अपितु प्रत्यात्मं भिन्नः, आश्रयभेदेन संयोगभेदात्‌ । 
तथा च स्वेनैव मनसा संयोगः, स एव च तत्र प्रयलोत्पादकः, मनसः स्वत्वं तु 
पराक्तनमदृष्टम्‌, तस्यापि स्वीयत्वनियामकः प्राक्तन आतमनः प्रयलः, तन्नियामकश्च 
तत्कारणीभूतः स्वेनैव मनसात्मसंयोगः। अदृष्टनिमित्तको मनःशरीरादिसम्बन्धः 
मनःशरीरादि-सम्बन्धनिमित्तकं चादृष्टमित्यनादौ संसारे वीजाड्रवन्नेयमनवस्था 
शङ्कातङ्काय । तथा च तत्तदातमप्रयलजन्या तदीयशरीराप्प्रवृत्तिरेव तस्मिन्नासन्य- 
दृष्टमुत्यादयति, तच्वादृष्टं तस्मिन्नात्मनि समवेतं कालवशात््ाप्तपरिपाक तस्यासनः 
शरीरान्तरादिभिः संयोगं सुखदुःखादिकं चोपस्थापयतीति न कोऽप्यत्र दोषः। 
तथा चानेकत्वे सत्यम्यात्मनां विभुत्वं निर्विवादम्‌, अनेकत्वन्तु जन्ममरणसुखटुःखा- 
दीनामवस्थितेः प्रत्यात्ममनुभवसिद्धतया न शक्यं कथमप्यपलपितुम्‌, दृश्यते हि 
कश्चिन्मृतः, कश्चिज्जातः, कश्चितसुखी, अपरस्तु दुःखी, कश्िज्जानाति, अपरस्तु 





प्रमेयपारिजातः ^ 65 


मूढः, कश्चन्मुक्त अपरस्तु वद्ध एवेति प्रत्यात्मं भिन्ना सुनियता व्यवस्था । 
नेयमेकलवे स्वात्मनामुपपादयितु सुशका, विरुद्धधर्मणामेकत् समवायविरोधादित्य- 
नेकत्वमात्मनां नि्विवादगेव ! तथा च “एको देवः सर्वभूतेषु मृटुः” इत्याद्या 
काचिदात्मनामेकतवं प्रतिपादयन्ती श्रतिर्ययुपलभ्यते तर्हि -जातिपरत्वेनैव नेया । 
अस्ति हि सरवात्मसु समवेता सामान्यपदाभिधैया आतल्जातिरेकंव । अयमात्माऽय- 
मात्मेतयनुगतप्रत्यहेतुतया तस्या निष्प्र परसिदधत्वात्‌। तथा चातसमवेतायास्तस्या 
एवैकल्वमात्मसूपचर्य प्रवर्तन्ते श्रुतयो नत्वात्मव्यक्तीनामे कत्वं कथमपि 
संभवतीत्यालोचयन्तु सुधियः । 

अथ शरीरा्यतिरिक्तोऽयमात्मा नित्योऽनित्योवेति विचारः प्रवर्तनीयः । नित्यत्वं 
टि प्रागभावाप्रतियोगितवे सति ध्वंसप्रतियोगित्वम्‌ । यस्व पदार्थस्योतत्तिविनाशौ 
नस्तः स एव नित्य इति तात्पर्यम्‌ । अनित्यत्वं चोत्पत्तिविनाशयोगित्वम्‌ । तत्र 
तावदेकशरीरसम्बन्धे उत्यत्तिविनाशौ नैव गृह्यते । अहमुत्पन्नो नष्टो वेत्यनुभवा- 
भावाद्‌ । पूर्वदृषटशरुतचराणाम्थनामाशरीरपातं स्मरणात्‌ प्रत्यभिज्ञानाच्च । अथ 
शरीरेण सहाप्यात्मन उत्पत्तिविनाशौ नैव वक्तुं शक्यौ, जातमात्रस्य 
वालस्याननुभूतविषयस्य प्रागेव विषयानुरागदर्शनात्‌ । यदि हि प्रागेवास्य विषयानुरागो 
न स्यान्नैवायं विषयानुसेवेत । किमन्यत्‌-जीवनहेतुभूते स्तन्यपानादावपि नैव 
प्रवर्तेत । उपादित्साया प्रवृत्तो रागस्थैव हेतुताया लोकटृष्टान्तेन सिद्धत्वात्‌। तथैव 
भीतिहेतोविनिवृत्तिर्शनात्‌ वालस्य तषु विदपोऽप्यनुमेय एव, निवृत्तौ लोकटषयन्तनैव 
देषस्य हेतुतासिद्धः। रागदेषौ चेमौ न पूरवनुभूतविषयस्मरणमन्तरेणोपपदयते । यो 
हि यज्जातीयं विषयमनुभूय सुखमुपलब्धवान्‌-तज्जातीयमर्थमनुपश्यन्‌ पूर्वसुखं 
चानुस्मरन्‌ स ॒तत्रानुरज्यति, तानुपादित्सति .च, यज्जातीयेन तु विषयेण 
दुःखमुपलब्धवान्‌, तज्जातीयमनुपश्यन्‌ दुःखमनुस्मरंश् तं दष्ट जिहासति चेति 
दृश्यते लोके । तथैव खलु क्वचिदप्यनुरज्यन्‌ कंचिदर्थं दिपंश्चायं बालोऽपि 
नूनमवश्यं पूर्वमपि विषयानन्वभूत्‌ । तात्कालिकमेव सुखं टुःखं वाऽनुस्मरन्‌ रज्यति 
देष्टि चेति युक्तमेतत्‌, अन्यथा रागदेषयोरनुपपद्यमानत्वात्‌ । न जातमात्रेऽपि 
कुसुमादौ यथा गन्धादिरुत्पदते-तयैव जातमात्रेऽपि वाले रागोऽपि नाम गुण 
उत्पद्यतामिति वक्तुं साम्प्रतम्‌ । यतः सर्वमपि वस्तुकारणादेवोत्ययते न तु सर्व 
सर्वत्रेति युक्तमेतत्‌ । अन्यथा व्यवस्थाया एवाभावापततः। कर्यकारणभावश्चैष 
यथादर्शनमेव व्यवतिष्ठते । 

रागस्त्वयं पूर्वानुभवस्मरणेतुक एव सर्वन्रोपलव्य इति कथं तस्याष्ट 
कारणान्तरं कल्पनीयम्‌ । अन्यथा तु घटोऽपि मृदमन्तरेणेवोत्पद्यतामिति 


66 ^ प्रमेयपारिजातः 


सर्वव्यवस्थाव्यवच्छेदपरसङगः । तस्माद्‌ वालस्य रागदेषाभ्यामवश्यमस्य पूर्वानुभवोऽनु- 
मातव्यः । पू्वानुभवश्च नान्तरेण शरीरमिति पूर्वशरीरयोगोऽपि संसिद्धः । तत्रापि 
च सरागस्यैवास्योत्यत्ति, अन्यथा विषयानुभवे प्रवत्यनुतपत्तरिति ततोऽपि पूर्व 
शरीरयोगः सिद्ध एव । तथा च क्वचिदपि प्राथमिकरागोत्त्तरसंभवेन जन्मपरम्पराया 
अनादितया आत्मनोऽप्यनादित्वसिद्धावनादिभावस्य नाशायोगादनन्तत्वमप्यात्मनः 
सिद्धमेवेति नित्य एवायमात्मा । एतेनैव बालस्य हर्षशोकादिसंप्रतिपत्तिरपि 
व्याख्याता, हसितरुदिताभ्यामनुमिताभ्यां हर्षशोकाभ्यामपि पूर्वानुभवानुभूतमर्थमयं 
स्मरति, तदा किमिति पूर्वसम्बन्धिनो मनुष्यादीनप्येष न प्रत्यभिजानातीति चेत्सत्यम्‌ । 
उदुवुद्धसंस्कारजं हि स्मरणं नाम, तत्र जीवनहेतुभूताहारादिविषयानुभवज- 
नितसंस्काराणां जीवनादृष्टमेवोद्वोधकमिलयुदुबुद्धास्ते संस्काराः स्मृतिं जनयन्त्येव । 
यत्किलादृष्टं (धर्मधिरमो) यां यां योनिमेतमनुमापयति तदुचितविषयोपसेवनायैव 
पूर्वसंस्कारानस्योद्बोधयति । 
विषयान्तर (कुटुम्बिजनाद्यनुभव) संस्काराणां त्वत्र सतामपि न 
किञ्चिटुद्बोधकमित्यनुदूवुद्धास्ते न तत्र स्मृतिं जनवितुमीशते। येषां तु 
तपोऽतिशयादिमहिम्ना समुदूबोध्यन्ते सर्वेपि संस्कारास्त इमे जातिस्मरा 
प्रत्यभिजानन्त्येव सर्वमपीति सर्वं निरवद्यम्‌ । तस्मात्पूरवानुभूतस्मरणेनैव 
रागाद्युतयत्तावनुत्यत्तिविरहासूर्वानुभवः संसिद्धः साधयत्येव नित्यत्वमात्मन इति 
निर्विवादम्‌ । अमूर्तत्वादपि चाकाशादिवदात्मनो नित्यत्वमनुमीयत एव । 
न जायते प्रियते वा विपश््िन्‌ 
नायं भूत्वा भविता वा न भूयः। 
अजो नित्य शाश्वतोऽयं पुराणोः 
न हन्यते हन्यमाने शरीरे॥ 
इत्यादि स्मृत्या चाप्यात्मनो नित्यत्वं प्रमीयत एव । शिष्टानां मोक्षार्थं 
प्रवृत्तिद्शनाच्च नित्यत्वमनुमातव्यम्‌ । यदि तावदालनैवानित्यः स्यात्‌ तत्तर्हि शरीरेण 
सहैव तस्यापि विनष्टौ कस्य मुक्त्यर्थं शिष्याः प्रवर्तेरन्‌ । न च निष्फला शिष्ट- 
प्रवृत्तिरिति नित्यत्वमेवात्मनो निर्विवादम्‌ । तदेवं शरीरेन्दरियमानसातिरिक्तो नित्यो 
विभुरात्मा इत्युपपादितः। स चायमात्मात्र शास्त्रेऽपि द्रव्यमित्येवाभिहितः। 
द्रव्यपदार्थस्तु “क्रियागुणवत्‌ समवायिकारणमिति द्रव्यलक्षणम्‌” इति सूत्रेण 
भगवता कणादेन लक्षितः। अत्र च क्रियावत्वगुणवत्वसमवायिकारणत्वमिति 
भिन्नान्येवैतानि लक्षणानि । केषाञ्चिद्‌ द्रव्याणां क्रियावत्वविरदेऽपि गुणवत्वादेव 

द्रव्यलक्षणं घटते । गुणास्तु द्रव्याश्रया स्वयमगुणा निष्कियाश्च रूपादयश्चतुर्विंशति- 
रुपदर्थिताः, तेषां च यथायथं सर्वद्रव्येषु वृत्तिरवसेया । तत्र तावदस्मिन्नालमद्रव्ये 
के गुणा इति जिज्ञासायां - वुद्धिसुखटुःखेच्छदेषप्रयलधमधिरमसंस्काराख्या' नव 
विशेषगुणाः, संख्यापरिणामपृथक्त्वसंयोगविभागाख्याः पञ्च सामान्यगुणाश्चेति 
संभूय चतुर्दशगुणा अत्र समवेता विज्ञातव्याः । तत्र तावद्‌ बाह्यवस्तुप्रकाशकं 
विशेषगुणविशिष्टस्वरूपप्रकाशकं वा यदालमन्युत्य्ते ज्ञानं सेयं सर्वव्यवहारहेतुभूता 
बुद्धिर्नाम । सुखं त्वातमनोऽनुकूलवेदनीयम्‌ -“अनुग्रहलक्षणम्‌' । तदिदमनेकविधम्‌ । 
यत्किलैन्द्रियन्निकर्षेण स्रक्चन्दनवनितादिमनोज्ञविषयोपलब्ध्या समुत्पद्यते 
तत्स्मृतिजम्‌, यच्च भविष्यदेवंविधविषयसंकल्पमात्रेणोत्पद्यते तन्मानोरथिकम्‌- 
संकल्पजं वा” । एवं स्वाणिकेषु विषयेषूत्पद्यमानं स्वाणिकम्‌। असत्स्वपि च 
विषयेषु विदुषा काव्यनाटकाद्यवेक्षणात्‌ -शमसन्तोषादिना वा समुत्पद्यमानं 
तत्तन्नाम्ना व्यवहर्तव्यम्‌ । सर्वमपीदं सुखं वक्ष्यमाणधमरष्यगुणहेतुकम्‌, अनुग्राहाभि- 
षङ्गनयनवदनप्रसादादिनापरस्थमनुमेयम्‌ । स्वकीयन्त्वात्ममनःसन्निकषरप्पित्क्ष- 
मेवेति। 

आत्मनः प्रतिकूलवेदनीयमुपघातलक्षणं दुःखम्‌ । 

 तच्चानिष्टवस्तुसंबन्धादिष्टवस्तुवियोगाच्च । सुखवदेव चास्यापि स्मृतिजत्वं 
संकल्पजं स्वाणिकत्वं च व्याख्येयम्‌ । इदमधर्मख्यगुणजन्यं मुखदेन्याश्रुपातादिभिः 
परस्थमनुमेयम्‌- स्वीयं तु प्रत्यक्षमेवेति । स्वसम्बन्धितया सम्बन्धिनः परस्य 
सम्बन्धितया वा यदप्राप्तस्य वस्तुनः प्रार्थनं सेयमिच्छा नाम । सा च विषय- 
विशेषोपटिता कामाभिलाषरागसंकल्पकारुण्यवैराग्योपधाभावादिभिः शबदैर्यथायथं 
व्यवहता द्रष्टव्या । तद्यथा - नेथुनेच्छा कामः, भोजनेच्छाभिलाषः, पुनः 
पुनर्विषयानुरञ्जनेच्छा रागः, अनासनक्रियेच्छा संकल्पः, स्वार्थमनपेक्ष्य परदुःख 
प्रहाणेच्छा कारुण्यम्‌, दोषदर्शनादिषयपरित्यागेच्छा वैराग्यम्‌, परवज्चनेच्छा उपधा, 
अन्तर्निगूटेच्छा भावः-इत्यादयो भेदा अन्येऽपि स्वयमूल्याः। अथ यस्मिन्सत्यात्मा 
प्रज्वलित इवावभासते सोऽयं प्रज्वलनात्मको देषः । दुःखानुस्मरणादिकमत्र हेतुः । 
द्रोहः, क्रोधः, मन्युः, अक्षमा, अमर्षं इत्यस्यैव विशेष-निवन्धना भेदाः । 'आशुतर - 
विनाशी क्रोधः, चिरानुविद्धोपकारपर्यवसायी द्रोहः, अपकारासमर्थस्यापकारिणि 
देषो निगूढो मन्युः, परोपकारासहनमक्षमा, स्वगुणपरिभवोऽपकारासमर्थो देषोऽमर्षः, 
इत्या्यन्यदप्यूह्यम्‌ । अथ यस्य वशाज्जडानामपि शरीरादीनां कर्मसु प्रवृत्तिः 
सोऽयमात्मगुणः प्रयत्नो नाम । प्रयत्नः, सर-भः, उत्साहः, कृतिः-इत्यनर्थान्तरम्‌ । 

स चायं प्रयत्नो दिविध-सुषुप्तावपि प्राणापानादिसंतानप्रवर्तकः, प्रवोधमनुसन्धाय 
सुप्तस्य जागरणे मनसः प्रवर्तक एकः अपरस्तु हितप्राप्येऽहितपरिहाराय च 
शरीरादिकं व्यापारयन्‌ इच्छादेषपूर्वकः । अयपेव श्षरीरधार्कोऽपीत्यववोध्यम्‌ 1 
एतत्संबन्धादेव चास्यात्मनो विभोरपि कर्तृत्वोपपत्तिः, जडान्‌ स्वयमप्रवर्तमानान्‌ 
शरीरानेतद्गुणसंबन्धादयं प्रवर्तयतीति प्रवर्तनादयमेव शुभस्याशुभस्य च कर्मणः 
कर्तेत्याख्यायते। शुभाशुभं तत्फलं चाप्युपभुड्क्ते । दृश्यते हि लोके य एव 
करोति स एव फलेन युज्यत इति। अनुभवसिद्धं चास्य कर्तृत्वम्‌, अहं 
जानामीत्यादिवदहं करोमीत्यवाधितप्रतीतेः । न च विभौ क्रिया-विरहात्‌ क्रियाश्रयस्यैव 
च कर्तृत्वात्‌ कथमेतदिति शङ्नीयम्‌, प्रवर्तकतयैव कर्तृताया उदुभूतत्वात्‌ । 
स्वयमप्रवर्तमानस्य जडप्रवर्तकत्वमसिद्धमितिचेदप्रवर्तमानस्याप्ययस्कान्तस्यायः 
परवर्तकत्वमुपलक््य संतोष्टव्यमिति दिक्‌ । 
अथैतद्यतनप्ररितशरीरवाङ्मनःकृत-कर्मभिरात्मनि योऽतिशय उत्पाद्यते स॒ 
एवादृष्टमित्याख्यातः। स दिविधः धर्म, अधर्मश्च । उत्तम-कर्म-जन्यो धर्मः, 
निकृष्टकर्मजन्यस्त्वधर्म । कर्मणामुत्तमाधमत्व्तु वेदादिशा््राण्यनुसल्य प्रतिपत्तव्यम्‌ । 
यद्धि यदुदश्येन वेदादौ विदितं वणश्रिमाद्युचितं कर्म तदनुष्टीयमानमात्मनि 
धर्ममुत्पादयति, यत्तु यस्य निषिद्धं तच्कियमाणमधर्ममुत्पादयति, नित्यं च 
विहितमननुष्टीयमानमप्यधर्ममुत्पादयतीत्यवसेयम्‌ । इमौ च धर्माधमविवात्मनः 
सुखटुःखगप्राप्तिहेतू । धर्मोदयं स्वसामथ्यदिव पितृमनुष्या्यासूत्तमयोनिषु 
संसारयत्यात्मानम्‌-इष्टं धनपुत्रदारादिकमनुप्रापयति च परम्परया च (चेतःशुद्धि- 
दारकया) मुक्तेरपि हेतुतामुपयाति । अधर्मस्तु यथाशक्ति प्रेतिर्यगाद्यास्वधर्मयोनिषु 
संसारयति । अनिष्टसंयोगेष्टवियोगादिकं च प्रापयति, निरन्तरं च संसारवन्धस्यैव 
कारणीभवति । उभावपि तिमौ परिप्रापणीयं यावन्तं सुखं दुःखं वानुभाव्य स्वयमेव 
विनश्यतः आपरिपाकं त्वात्मन्यनुवर्तेते एव । कदाचित्त््वज्ञानमुत्पा्यत्वामूलं 
विनश्येते । संस्कारस्त्वयं त्रिविध आख्यायते । तत्र कचिदर्थविशेषं दृष्टशरुतादिना 
साक्षातकृतवत्यात्मनि भावना नाम संस्कार उपजायते । यः कालान्तरेऽपि तमर्थ 
स्मारयति प्रत्यभिज्ञापयति च, अस्य, चोत्पादने हेतवः पट्वभ्यासादरप्रत्ययाः । 
तत्र यं कंचनाश्चर्यकरमर्थं यदा स्तिमितमनुपश्यति शृणोति वा तदास्य सोऽयं 
पटुप्रत्ययः। अनेन च पटुरेव संस्कारोऽभ्युत्पायते । यत्तु यलेन विद्या 
शिल्पव्यायामादिक भूयो भूयोऽभ्यस्यते सोऽयमभ्यासप्रत्ययः। अत्र च पूर्वपू्वमुत्पन्नं 
संस्कारमपेक्षयोत्तरोत्तरेण प्रत्ययेन संस्कारातिशय उत्पाद्यते । अपेक्षा वुद्धिसहकृत- 

मनुभवं चादरप्त्ययः, अयमपि संस्कारमुत्पादयति । उपेक्षया दृष्टश्ुतेषु त्वर्थेषु 
नोत्पद्यते संस्कार इति न तेषां स्मरणमपि समुदेति। अयं च ज्ञान-मद- 
दुःखादिविरोधीत्यनुभवेन स्वयमूह्यम्‌ । तदेवमेत जात्मनो नव विकशेषगुणा व्याख्याताः । 
एषां सर्वेषामपि समवायिकारणमात्मा । असमवाविकरणन्तु सर्व्राप्याममनः संयोगः । 
निमित्तकारणं च तत्र तत्र प्रायेणोक्तमेव - “ज्ञानजन्या भवेदिच्छा, इच्छा 
जन्याकृतिरभवेत्‌” इत्यादिकमपि वोध्यम्‌ । स्वातिरिक्तेषु च सर्वेषु प्रायेण 
धमधिर्मयोरपि यथायथं निमित्तत्वमवगन्तव्यम्‌। एषु च ध्मधर्म-भावनासंस्कारा 
अप्रत्यक्षा: (अतीन्द्रियाः) । अन्ये तु षडप्यासनः संयोगाद्मयक्षमुपयान्ति। सर्वेऽपि 
चैत आतमन्यव्याप्यवृत्तयः। आत्मनि च सवदिशावच्छेदेन ज्ञानेच्छादयो वर्तन्त इति 
यावत्‌। षट्‌ च वुद्ध्यादिः क्वचन वहुकालावस्थायितयाऽभिज्ञायते । सोऽयं 
बुदधयादिसंतान एवैकलभ्रम आकलनीयः । क्षणिकताया एवैषु गुणेष्वनुमवसिद्धतवात्‌। 
एतद्‌ विनाशकल्वं चैषामुत्तरमुत्न्नाना द्रष्टव्यमिति दिगेषा । अथ य आत्मनि 
पञ्चसामान्यगुणा आख्यात्ास्तत्रातमनां वहत्वप्रत्ययठेतुभूता वहुत्त्वसंख्या 
ूर्वमुपपादितप्रायैव । परिमाणं चालनः परममहत्‌, विभूनां परममहत्यरिमाणवत्ताया 
एवाभ्युपगमात्‌। यच्वात्मनो द्रव्यान्तरेभ्यः परस्परं च पृथक्त्व्यवहारटेतुस्तदिदं 
पृथक्त्वम्‌ । संयोगश्च मनसा सह ज्ञानादिविशेषगुणेतुः सगदो च परमाणुभिः 
समं तदयवृत्तिहेतुः। अयं च तत्तदुगुणाविष्टैरतमप्देशैः सटान्यतर कर्मज एव 
संयोग आत्मनो विभुत्वेन क्रियावत्वायोगादिति । आत्ममनसंयोगादुत्यादितानां 
सुखादीनां विनाशहेतुरात्ममनोविभाग इत्यवसिताः पञ्चसामान्यगुणाः । एषां 
दरव्यान्तरष्वपि वृत्तितया सामान्यता । त एते चतुर्दशात्मगुणा उपद्िताः । गुणाश्चैते 
दरव्यादातमनो भिन्ना एव । अभेदे सत्याश्रयाश्रविभावानुपपनतः। दृश्यते चात्मनि 
ज्ञानम्‌, वहुत््‌, संयोगः, घटे रूपमित्यादय आश्रयाश्रयिभावनिवन्धना व्यवहाराः 
न च तदेव तदाश्रितं पराप्तुं शक्नोतीति भेद एव गुणानां द्रवयेभ्यो न्याय्यः। 
वृक्षे शाखेत्यादिवदभेदे्यश्रयत्वमुपपदयतामिति न भ्रमितव्यम्‌, तत्राप्यवयविनो 
भिन्नताया एवास्माभिरम्युपगमात्‌ । किं चैषां ज्ञानादिविशेषगुणानामात्मना सत्यभेद 
एषां क्षणिकताया अनुभवसिद्धतया आत्मनोऽपि क्षणिकत्वमापयेत । तया च स 
एवाहमिति प्रत्यभिज्ञाविरोधः, स्मृत्यनुपपत्तिश्येति प्रपञ्चितं प्राक्‌ । आत्मन इव 
च ज्ञानादीनामपि नित्यत्वापत्तो सत्येकदा घरज्ञानेऽनवरतं तदनुवर्तेत। न च 
सत्यप्यभेद आत्मनोऽवस्थाविशेषा इमे, अवस्थान्तरेणाभिभवाच्च नैकदावस्थाटयं 
प्रतिभासत इति ववतं साम्प्रतम्‌ । अवस्थाया अपि भेदाभेदविकल्पानतिवृते, 

यद्यवस्था द्रव्याद्भिन्ना तदा नाममात्रे विवादः। तस्या एवाऽस्माभिर्गुण- 
शब्दादिभिरभिधानात्‌ । अभेदे तु ्वयप्रतिभासे तदभिन्नाः सर्वा अपिताः प्रतिभासेरन्‌, 
अवस्थान्तरेणाभिभवश्च नोपपद्येत । अवस्थाया अभिभवे तदभिन्नस्य 
रव्यस्याप्वभिभवापततेः। अवस्था अपि चैताः 'तदभिन्नाभिन्नस्य तदभिन्नत्वम्‌' 
इति न्यायेन परस्परमभिन्ना एव स्युरिति केन कस्याभिभवः? तस्माद्‌ गुणादि- 
भि्र्यस्याभेदपक्षः सुदुःसाध्यः। न चैवं भेदाभेद एवाश्रीयताम्‌, अस्तु गुणानां 
्रवयैरभेदसमानाधिकरणो भेदः, अतएवाभेदपक्ष आपतितमात्मनोऽनित्यत्वमपि 
समाधीयेत, तत्रापि नित्यानित्यत्वाभ्युपगमस्यौ चित्यादिति भ्रमितव्यम्‌ । 
भेदाभेदयोर्नित्यत्वानित्यत्वयोश्च विरुद्धयोर्धर्मयोः समानाधिकरणस्य सर्वथा- 
नौचित्यात्‌। अन्यथा विरोधस्यैवाभावापत्तेः। 

नहि लोके कश्चिदपि क्वापि कदापि अयमस्माद्‌ भिन्नः, अभिन्नश्चापीति 
प्रत्येति । नापि भेदश्रवणानन्तरं नित्यतवश्रवणानन्तरं वा अभेदानित्यत्वयोः संशयोऽपि 
कस्यचिदुदेति, विरुद्धधर्मनिश्चयेन तत्संभवस्यैवाभावात्‌। न चैकस्मिन्नेव वृक्षे 
कपिसंयोगतदभावयोरेकस्मिन्नेव च घटादौ शैत्यौष्ण्ययो्दश्निनेहापि विरुद्ध- 
धर्मसामानाधिकरण्यमस्त्वति वक्तुं युक्तम्‌ । तत्र देशभेदेनैव विरुद्ध- 
धर्मयोरवस्थानात्‌, इह च तथा वक्तुमशक्यत्वात्‌ । न हि कश्चिदात्मप्रदेशो ज्ञानाद्‌ 
भिन्नः, कश्चित्तु तदभिन्न इति शक्यमभ्युपगन्तुम्‌, तथा सति तत््देशे ज्ञानस्य 
कदाप्यनुदयापततेः। न वा घटस्य कश्चिदंशो रूपादभिननः कश्चित्तु भिन्न इति 
वक्तुं सुकरम्‌, तस्यांशस्य रूपरहितत्वापत्तः । न चैवं कश्चिदपि लोकः प्रत्येतीति 
तुच्छमेतत्‌ । आथाप्येकस्मिन्नेव धार्मिणि कार्यत्वकारणत्वयोः परत्वापरत्वयोश्च 
दर्शनात्तददिहाप्यस्त्विति चेदिहापि भ्राम्यन्ति भवन्तः। कार्यत्वपरत्वादीना- 
मपिक्षिकधर्माणां तथात्वोपपादनेऽपि वस्तुनिष्ठानां स्वतन्त्रधर्माणां तथात्वकल्पनाया 
अवोधविलसितत्ात्‌ । न हि कार्यतवपरत्वादिवन्नित्यत्वादिकमापिक्षिको धर्मः । भेदस्य 
त्वापेक्षिकत्वेऽपि यदपेक्ोऽभेदस्तदपक्ष एवभेदो नोपपदयते, यथाहि तन्तुः कार्पासस्य 
कार्यम्‌, पटस्य तु कारणम्‌, तथैवात्मा घटादिभिर्भिन्नः स्वगतगुणादिभिस्त्वभिन्न 
इति शक्यं वक्तुम्‌ । 

तथा च भेद एव गुणादीनां द्रव्यैन्याय्य इति स्फुटं साधितम्‌ । न च सति 
भेदे द्रव्यगुणौ पृथगप्युपलभ्येयातामिति श्ूनीयम्‌ समवायेन नाम नित्यसम्बन्धेन 
सम्बद्धानां तेषा पृथगुपलम्भस्यासंभवात्‌। यतु पृथगुपलब्धयोरेव सम्बन्धसंभवादयुक्त 
आ्मज्ञानयोः सम्बन्ध इति तन्न मनोरमम्‌ । संयोगस्यैव तथात्वात्‌ । समवायस्य 

तु, गुणगुण्यादीनां नित्यसम्बद्धानामेव सम्बन्धत्वाभ्युपगमात्‌ । अथैवं सत्यात्म- 
ज्ञानयोर्भेद एव किं प्रमाणमिति चेत्तदाश्रयाश्रविभावप्रतीतिरेवेत्युक्तमुपरिष्टात्‌ । 
एतेन ज्ञान प्रकाशशक्तिः कुतस्त्या? स्वाभाविकीति चेदात्मनयेव कुतस्तथा नोपगम्यत 
इत्याद्यापादयन्तोऽपि निरस्ताः। आत्मनि ज्ञानम्‌, ज्ञाने च ज्ञानत्वम्‌ -इति 
प्रतीतिवलादस्माभिस्ते ते पदार्थाः स्वीक्रियन्ते । न तु, प्रकाशशक्तिमात्रसिद्धवर्थ 
कल्प्यन्ते । ज्ञानत्ये तु, नाश्रितः कश्द्‌ धर्मः प्रतीतिसिद्ध इति न स कल्पयते । 
यदि कश्चिद्‌ भवेत्‌-तत्रापि सोऽवश्यमभ्युपगम्येतैवेति क्वानवस्था? यतु ज्ञानं 
नामेदमर्ा्तरं कुत आत्मन्येव समवैति न मनो गगनादिष्विति तदेतन्मुग्धचेष्टितम्‌ 1 
ज्ञानं नामेदं कुत आत्मन एव पर्यायो न गगनादीनामितिपर्यनुयोगस्य परत्रापि 
तुल्यत्वात्‌ । तस्मात्‌ ये पदार्था यथा भवन्ति तयैव ते परीक्षकेण परक्षणीयाः- न 
तु वलादन्यत्रापि व्यापार्याः ! न हि निम्बवृक्षः कटुरित्यन्यरपि वृक्षेस्तथाभवित- 
व्यमित्यापादयेदनुन्मत्तः। तथैव ज्ञानं नामेदमातमन्येव समवेतमिति किमस्माभिः 
शक्यमत्र कर्तम्‌ । यत्तु यथास्ति तत्तथैव निरूपयामः। तस्माद्‌ भिन्नमेवात्मनो 
द्रव्याद्‌ गुणो ज्ञानम्‌-समवायेन च तत्र नित्यं सम्बद्धमिति न कोऽपि दोषः। 

ज्ञानसम्बन्धात्रागात्मा ज्ञानी वा स्यादज्ञानी वेत्यादि विकल्पोप्यत एव 
निरस्तः । ज्ञानादिविशेषगुणविरहितस्यातनः कदाप्यनुपलम्भात्‌ । ययपि तु जन्या 
एवैत आत्मनो विशेषगुणाः, तथापि प्रवाहरूपेणात्मना नित्यसम्बद्धा एव । अज्ञानस्य 
चाभावरूपत्वेन न तदर्थ गुणसम्बन्धापे्षेत्यपि द्रष्टव्यमिति दिक्‌ । 

तदेभिरुपदरतिगणर्विशिष्ट एवायमात्मा मन.परत्ययविषयः, *अहमेतद्िजानामि, 
अहं सुखी, अहं यते' इत्याद्यनुभवात्‌, न तु केवल आतमा कदापि प्रत्यक्षगोचरी 
भवति । 

तदित्थमनुसुत्य काणादं मतं विवेचितमात्मतत्त्वम्‌ । 


आत्मतत्त्वे सांख्यदर्शनम्‌ 


अथात आत्मतत्वमधिकृत्य सांख्यदर्शनं प्रस्तूयते । यस्तावदात्मनो वैशेषिकैः 
शरीरनदरिमानसातिरेकः संसाधितः, सोऽयं युक्ततमः, युक्ते च विभुत्वनित्यतवे 
अपि, अनेकत्वमपि तदुदेकषितं युक्तमेव । गुणवत्वं कर्तृत्वमित्यादि तु यदालनि 
तैरुपक्लृप्तं तदेतन्न मृष्यामहे, कूटस्थनित्यस्यात्मनो गुणवत्वादनुपपत्तेः । तथाहि 
ज्ञानेच्छादयो गुणाः नित्यास्तावदस्य नाभ्युपगम्यन्ते परैः, नापि च शक्यन्तेऽभयुप- 





72 ^ प्रमेयपारिजातः 


गन्तुम्‌-अनुभवविरोधात्‌ । जन्यानां च तैषां उपादानमात्मैवोपेयत इति प्राप्तमात्मनः 
परिणामित्वम्‌, परिणामिनामेवोपादानत्वसम्भवात्‌ । न हि परिणाममननुभवन्‌ मृत्पिण्ड 
उपादानं घटस्य दृष्टः । न च दरव्योपादानेष्वेतदेवम्‌, गुणोपादानतात्वपरिणामिष्वपि 
निरावाधमेष्टव्येति साम्प्रतं वक्तुम्‌, सर्वत्रापि विकारित्व- (परिणामित्व) 
सामानाधिकरण्येनैवोपादानत्वसिद्धः विक्रियामननुभवत उपादानतायां निदर्शनाभावात्‌ 
युक्तिविरोधाच्च । न च शब्दसमवाविकारणमपरिणामि नभोऽत्रोदाहरणं शक्यं 
वक्तुम्‌ । तस्यापि परिणमिताया एवास्माभिरभ्युपगमात्‌ । किञ्च अवस्थान्तरप्रप्तिरेव 
परिणामो नाम, दुग्धस्येव दधिभावः, हरितस्याग्रफलस्येव च पीतभावः। स 
चायमात्मन्यपि भवद्रीत्या सिद्ध एव । पूर्वक्षणे ज्ञानविशिष्टस्यात्मनः उत्तरक्षण 
इच्छावैशिष्ट्येनावस्थाभेदस्य सुतरां सिद्धत्वात्‌ । तथा च परिणामितया कथञ्चिद- 
नित्यताया अप्यात्मनि प्रसक्तौ कूटस्थनित्यत्वमस्य व्याहन्येत, अपरिणागिन्येव 
हि कूटस्थनित्यम्‌ । ननु च भो स्यादेतदेवं यदि ज्ञानेच्छादीनामात्मना तादातम्यम- 
भ्युपगच्छेम, भिन्नत्वमेव तु द्रव्यगुणयोर्वयं साधयामः। तथा चास्तां ज्ञानस्य 
विनाशः, उत्पद्यताञ्चेच्छा, आत्मत्वं त्वनुवर्तत एवेति केनात्मनो नित्यत्वं व्याहतमिति 
चेत्‌ वाड्मात्रविलासमेवैतदनुभवन्ति भवन्तः। कदाचिदपि पृथगनुपलभ्यमान- 
योररव्यगुणयोर्भदस्यैव कल्पनामात्रत्वात्‌ । ज्ञानस्यात्ननः पृथक्त्वे च जडत्वमात्मनः 
प्रसज्येत । तथा च स्वयं जडोऽप्ययमात्त्मा ज्ञानेनार्थान्तरेण सम्बद्धश्चेतनत्वमुपगत 
इत्यायातम्‌, न चैतत्‌ सम्भवति, तमः प्रकाशयोरिव जडचैतन्ययोः सम्बन्धानुपपततः। 
यथा चाप्रकाशेषु लोष्टादिषु नैव प्रकाश उत्पद्यमानो दृष्टः, तथैव जडेऽस्मिन्नात्सन्यपि 
चैतन्यन्नैवोदियात्‌ । किञ्चैवमाप्रेऽपि हरितत्वविनाशः पीतत्वस्य चोत्पत्तिः, आग्रत्वं 
त्वनुवर्तत एवेति तत्रापि परिणामो न स्यात्‌, व्यवहरति तु तत्र परिणाममखिलोऽपि 
लोकः । किमन्यत्‌ एवं सति द्रव्यत्वस्य सर्वत्रैवानुवर्तनात्‌ तदपेक्षया सर्वेषामपि 
नित्यता प्रसज्येतेति जैनमतप्रवेशापत्तिः। तस्मादकामेनाप्यवश्यमेवं गुणोत्पाद- 
विनाशयोरात््सनः परिणामोऽभ्युपगन्तव्य एव, अयुक्तञ्चैतत्‌ कू्टस्थनित्यता- 
व्याघातात्‌ । दृश्यस्यैव च परिणामेनोपपत्तौ द्रष्टुरपि तत्कल्पनाया अनौचित्यात्‌, 
दयं हि जगत्‌ दरष्टा चायमात्मा । तत्र दृश्यस्यास्य परिणामः प्रत्यक्षं प्रसिद्धो न 
शक्यः कथमप्यपलपितुमिति दृश्यस्य दरष्टश्चोभयोरपि परिणामकत्पनापेक्षया 
दृश्यमात्र एव तत्कल्पनं युक्तम्‌ । द्रष्टुस्तु दृष्टिरप्रतिहतैवानुभवसिद्धेति 
तत्परिणामकल्पनायां मानाभावः, यदि द्यात्माऽपि परिणमेत तत्तहिं यथा -चक्षुषः 
कदाचिदान्ध्यपरिणामः, यथा वा मनसः कदाचित्‌ (सुषुप्तिमूर्च्छादौ) 

मौटठ्यपरिणामस्तथैवास्यापि कदाचिदप्रकाशपरिणामः स्यादिति सत्योऽपि 
सुखादिवृत्तयो नानुभूयेरन्‌, अहं सुखीनवेत्यादि संशयश्चापदयेत्‌, नत्वेतदेवमनु- 
भवविरोधात्‌ । न हि सुखादिवृत्तयः सत्योऽपि कदाचिन्नावभासन्ते, सुषुप्त्यादौ तु 
वृत्तीनामेवानुदय इति व्याख्यास्यते । किञ्चैतेषां ज्ञानसुखादीनामात्मधरमत्वेपि 
मनःसंयोगमन्तरा न संभवो भवद्भिरभ्युपेयत इत्यन्वयव्यतिरेकाभ्यां मनोधर्मत्व- 
मेवैषामुपपत्तिमत्‌। भवदृभिरात्त्मन उपादानत्वं मनः संयोगस्य निमित्तत्वं च 
कल्पनीयमस्माभिस्तु मनोमात्रस्योपादानता प्रकल्स्यत इति कल्पना लाघवमप्यत्रैव 
पक्षऽवधेयम्‌, प्रकाशो (ज्ञानं) धर्मस्तदधर्मी च जीव इत्युभयं भवद्भिरभ्युपेयते, 
अस्माभिस्तु प्रकाशरूप एवात्मेति धर्मिकल्पनालाघवमप्यस्माकमेव पक्ष आयाति । 
किं चान्यत्‌ कर्तृत्वसुखटुःखादीनामात्सधर्मत्वे सवतिर्थिकाभिमततत्वज्ञानान्मोक्ष एव 
नोपपद्येत, स्वाभाविकधर्मविनिर्मु्ते््वयेष्वसम्भवात्‌ । नहि वहेः स्वाभाविका- 
दौष्णयान्मोक्षः कदापि घटेत, यदि चायमौष्ण्यं जह्यात्‌ -तत्तहिं नूनमग्निरेवायं न 
स्यात्‌, तथैव यदि सुखटुःखादिकमात्सनः स्वाभाविकं तत्तर्हि तज्जहत आत्तमत्वमेव 
विनश्येत्‌ । तस्मादपरिणामित्वमगुणत्वमक्रियत्वं पुरुषापरपर्यायस्यात्मन एष्टव्यम्‌ । 
कूटस्थनित्ये गुणासंभवस्योपपादितत्वात्‌, देशत्यागरूपायाः क्रियायाश्च विभौ कूटस्थे 
सुतरामघटनात्‌। एतदेवोपदिशन्ति श्रुतयोऽपि “साक्षी चेता केवलो निर्गुणश्च" 
अस्थूलमनण्वहस्वम्‌' “असंगो ह्ययं पुरुषं' अकर्ता चैतन्यं चिन्मात्रं सच्विदेकरसो 
ह्ययमात्मा इत्येवमाद्याः । 
ततश्च निर्गुणोऽकर्ता स्वयं प्रकाशरूपः पुरुषापरपर्याय आत्मेति सिद्धम्‌ । 

अथ निर्गुणस्यास्य सुख-दुःखादिसम्बन्धः कथमुपपद्ेतेति चेत्‌ अनादिसिद्धात्‌ 
प्रकृतिसंयोगादेवेति प्रतिजानीम: प्रकृतिस्तु -^सत्वरजस्तमसां साम्यावस्थेति' सूत्रिता 
भगवता कपिलेन, वैषम्यं-न्यूनाधिकभावस्तदिरहिताः अवैषम्योपलक्षिताः 
सत्वरजस्तमः पदाभिधेयास्रयो गुणाः प्रकृतिपदेनाभिधीयन्त इति तत्तात्पर्यम्‌ । 
सत्वादिगुणाश्चैवमुपदर्शिता भगवतेश्वरकृष्णेन -` 

श्रीत्यप्रीतिविशादात््सकाः प्रकाशप्रवृत्तिनियमार्थाः । 

अन्योन्याभिभवाश्रयजननमिथुनवृत्तयश्च गुणाः । 

सत्वं लघुप्रकाशकमिष्टमुपष्टम्भकं चलं च रजः। 

गुरुवरणकमेव तम" इति। 

इदमत्र तात्पर्यम्‌ सर्वमपि कार्यजातं लोके त्रिविधं दृष्टम्‌ - सुखात्मकम्‌, 

दुःखात्मकम्‌, मोटात्सकञ्चेति । एक एव पदार्थः कंचन सुखयति कंचन दुःखयति, 

कचन तु मोहयति । वाचस्पलयुक्तः स्त्ीृष्टन्तोऽत्ानुसन्धेयः। तथा च सर्वेषामपि 
पदार्थानां सुखटुःखमोहात्मकल्वमविवादम्‌ । न चान्तःकरणधर्मा एव सुखटुःखमोहाः 
न तु बाह्यपदार्थर्मा इति भ्रमितव्यम्‌, बाह्यपदार्थसमवधान एव सुखटुःख- 
मोहानुभवस्य सिद्धतया तेषामपि तादृशषवैजात्यस्यावश्यमङ्गीकरणीयत्वात्‌ । "यतो 
हयन्तःकरणधर्मोऽपि सुखं कस्यचिदेव बाह्यपदार्थस्य समवधाने सत्याविर्भवतीति 
सुखप्रतिनियतस्य तस्य वाह्यपदार्थस्यापि सुखात्सकत्वं न शक्यमपलपितुम्‌, एवमेव 
टुःखमोहातकत्वमपि । बाह्यपदार्थानामपि चान्तःकरणोपादानकत्वस्य वक्ष्यमाणा- 
वयाऽन्तःकरणस्येव तेषां सुखटुःखमोहात्मकत्ये नास्त्येव विवादावसरः। तदेवं 
सुखदुःखमोहात्सकानां निखिलकार्याणां परमकारणेनाप्यवश्यं सुखदुःखमोहात्केन 
भवितव्यम्‌, कारणस्यैव कार्येषु समन्वयदर्शनात्‌, मृद इव घटयटीशरावप्रभृतिषु- 
सुवर्णस्यैव च कटककुण्डलग्रैवेयादिषु । तच्चेदं सुखटुःखमोहात्मकं निखिलजगतः 
परमकारणमेवास्माभिः प्रकृतिशब्देन संशब्दितं द्रष्टव्यम्‌, दुःखमेव च रजःशब्देन, 
मोहस्तु तमःशब्देन। तत्रेदं सुखमेवोच्यते सत्यशब्देन । सुखमिल्युपलक्षणं प्रसादलाघवा- 
भिष्वङ्गतितिक्षासन्तोषादीनां -सर्वषामप्यषां स्वरूपत्वात्‌ । दुःखमित्यपि च शोकादीनां 
राजसात्सनामुपलक्षणम्‌ एवं मोहोऽपि निद्रादीनाम्‌ । तेषामेषां गुणानां समुदाय 
एव प्रकृतिशब्देनोक्तः, तदपेक्षयैव च सत्वादीनां गुणव्यवहारः, समुदायेऽवयवानां 
गुणीभावात्‌ -पुरुषभोग्यत्वादा गुणत्वमेषां द्रष्टव्यम्‌-न तु नैयायिकाभिमतं 
्रव्याश्रितत्वरूपं गुणत्वं शक्यमेषामभ्युपगन्तुम्‌, तन्मते गुणानामुपादानत्वविरहात्‌ । 
एशां च सर्वजगदुपादानत्वात्‌। न च तदभिमतगुणात्वाभावे सुखादिरूपता सत्वादीनां 
नोपपद्येत सुखादीनां तैर्गुणत्वाभ्युपगमादिति वाच्यम्‌, अत्र सुखादीनां द्रव्यताया 
एवोपगम्यमानत्वात्‌ । कश्चित्तु सत्वादीनामेव द्रव्यत्वम्‌ -सुखादयस्तु तद्धर्मा गुणा 
एव, सत्वादीनां सुखादयात्मकत्वो कितिस्तु धर्मधर्म्यभे दादेवात्र शास्त्र 
इत्यादयभ्यूहतीत्यास्तां तावत्‌। त एते सत्वादिगुणाः- ्रकाशप्रवृत्तिनियमार्थाः' 
लघु किल सत्वं स्वच्छं सर्वमपि प्रकाशयति, कर्मशीलं (चलं) च रजोऽक्रिये अपि 
सत्वतमसी उपष्टभ्य प्रोत्साह्य) प्रवर्तयति । गुरुभूतन्तु तमः सत्वस्य प्रकाशलक्षणं 
रजसश्च प्रवृत्तिलक्षणं शीलमपवारयति (आवृणोति) यदि हि सत्वं न स्यात्‌-किमपि 
तर्टि न प्रकाशेत्‌ (वक्तव्यमिदमग्नेः) रजसश्चाभावे प्रवृत्तिरेव नोदियादिति सर्गोऽपि 
न प्रादुःष्यात्‌। तमस्तु न भवेत्तर्हि सर्वं सर्वदा प्रवृत्ति (क्रिया) शीलमेव लक्षयेत, 
तमसा तु नियम्यमानं रजः क्वचिदेव प्रभवति प्रवर्तितुमिति एतद्‌ 
धर्मविशेषप्रकाशनायैवेते शुक्ललोहितकृषणरव्णविषिरभ्युपचर्यन्ते। स्वच्छतया सत्वस्य 

शौक्त्येन रञ्जकतया रजसो लौहित्येन आवश्यकतया तमसश्च कृष्णत्वेनोपचारात्‌ । 
वास्तविकं तु रूपादि नाल्त्येवैषाम्‌। एषु च त्रिषु परिणामवशादेकंकमुद्भूतमन्यद्‌ 
हयमभिभूय तिष्ठति । तत एवैते-अन्योन्याभिभववृत्तय उच्यन्ते । न चान्यद्‌ 
दयमनपेक््य कश्चित्‌ किञ्िदिधातुं प्रभवतीत्यन्योन्याश्रयवृत्तयः, अन्यश्चान्यमपेक््य 
जनयतिपरिणमते इत्यन्योन्यजननवृत्तयः। न च क्वपि कदापि कश्िदप्यन्यदय- 
विरहितो दृष्ट इत्यन्योन्यमिथुनवृत्तयश्चेति । इत्थं च परस्परविरुद्धानामप्येषां 
प्रदीपवत्‌ कार्यकारित्वमविरुद्धम्‌। यथा हि वर्तितैले वदहिविरुद्धेऽपि तेन सह 
संभूयप्रकाशलक्षणं कार्य निर्वहियतस्तथैवात्राप्येकस्यान्येन सह कार्यनिर्वाहकल्व- 
मालोच्यम्‌ । एते च जगति (कार्यावस्थायाम्‌) अन्योन्यमभिभवन्तो वैषम्यपरिणता 
एव यद्यप्यनुभूयन्ते, अस्ति किंचित्कार्ये सत्वप्रधानमपरं रजःप्रधानमितरततु 
तमोऽधिकम्‌, अथापि सर्वेषामप्यभावकत्वलक्षणमिदं वैषम्यं साम्यमन्तरेण न संभवति, 
यदि हि स्वाभावतः कश्चिद्‌ गुणोऽधिकपरिमाणः स्यात्सर्वेष्वेव कार्येषु सोऽधिक 
'एवोपलभ्येत, न चैतदेवमालोक्यते, क्वचित्कस्य- चिदपरत्र चान्यस्याधिक्यदर्शनात्‌ । 
तस्मान्नूनं समाना अप्येते गुणा उद्धवानुद्धवाभ्याम- भिभावकत्वमभिभाव्यत्वं 
वोपयान्तीत्येव युक्तं वचः। ततश्चोद्भवानुदभवयोः कार्यावस्थतया तत्कारणीभूता 
साम्यावस्थाप्येषां कदाचिदवश्यमङ्गीकार्या, सैषा प्रलयकालिकी साम्यावस्थैवैषां 
प्रकृतिरिति प्रधानमिति मूलकारणमित्यव्यक्तमिति च व्यपदिश्यते सांख्यनयज्ञैः। 
अवस्थायाश्चावस्थितानतिरेकाद्‌ गुणा अप्येते प्रकृतिशब्देनैवाभिधीयन्त इति 
निरूपिता प्रकृतिः । तस्या एतस्याः सर्गकाले प्रथमः संक्ोभाद्‌ गुणवैषम्यनिमित्तः 
परिणामः एव महत्त्वमिति बुद्धिरिति चाख्यातः। तस्य च परिणामोऽह्कार 
इत्याद्युपपादनीयमुपरिष्टात्‌ । तयाऽनया प्रकृत्या पुरुषस्यानादिरस्ति संयोग इति 
तत्परिणामेन वुद्धचाप्यसौ संयुनक्ति, तद्गतांश्च सुखटुःखादीननुभवतीव । ननु च 
भोः परस्परापेक्षया हि संयोगः सर्वेषां दृष्टचरः, यथा पत्रर्गतिसाधनपिक्षायामन्धस्य 
च दर्शनसाधनापेक्षायां-भवत्यनयोरन्योन्यं संयोगः कार्यकारी, का तु कथा 
प्रकृतिपुरुषयोः परस्परमपक्षेति चेत्‌ सत्यम्‌ । दृश्या हि (भोग्या) प्कृतिरष्टार 
(भोक्तार) मन्तरेण न दृश्यतामियर्तति द्रष्टारं पुरुषमपेक्षते, तया चानुविद्धः 
पुरुषोऽपि तद्गतेन दुःखेन दुःखित्वमात्सनोऽभिमन्यमानः कैवल्यं 
्रार्थयस्त्वसाक्षात्काराय तज्जन्यवुद्धिवृत्तीरपक्षत इति परस्परापेक्षया संयोग 
एतयो रुपपन्नतरः। तथा च संयुक्तयोरनयोरन्योन्यस्मिन्नन्यो नन्यधर्माः 
प्रतिसं्राम्यन्ति, (प्रतिविम्बन्ते) सत्वप्राधान्येन सुप्रसन्नायां (स्वच्छायां) वुद्धौ 
चित्ते प्रतिविम्बनादादर्शं इव तेजः-परतिविम्बेन प्रकाशमाने (चेतनेव) बुद्धिवृत्ति- 

रुपलक्षयते, स्वच्छतमे च पुरुषे वुद्धिवृत्तिगतानां कर्तृत्वसुखटुःखादीनां प्रतिविम्ब- 
नादयसीव वदिसंयुक्तदग्धृता स्फटिक इव कूसुमसंयुक्ते लौहित्यम्‌, सूर्य इव च 
विविधादर्शगते तद्रूपानुकारिताद्‌ पुरुषेऽपि सुखित्वं दुःखित्वं कर्तृता चेत्यादयो 
धर्माः अभिमन्यन्ते । तेनैवाभिमानेन प्रसक्तमात्मनि दुःखं जिह्यसुरयं पुरुषोऽनवरतं 
दुःखं मा भुञ्जीथ' इति प्रार्थयमानोऽनुभूयते, न त्वियं दुःखनिवृत्तिरस्य प्रकृति- 
विवेकमन्तरा संभवति, प्रकृते्टुःखस्वभावायास्ततो वियोजयितुमशक्यत्वादिति 
सुसूक्ष्ममालोच्यम्‌ । ननु कृतविवेकसाक्षात्कारः पुरुषो भुक्तोऽपि पुनः प्रकृत्या 
कुतो न वद्धयेत, उभयोरपि व्यापकत्वेनाभिमतयोः प्रकृतिपुरुषयोः संयोगस्य 
कथमपि वारयितुमशक्यत्वात्‌ । यदि टि संयोगोऽनयोर्वारितः स्यात्‌ विभुत्वमेवो- 
भयोर्व्याहन्येत, सर्वसंयोगिताया एव विभुतवेनच्यमानत्वात्‌, सति च संयोगे तस्यैव 
दुःखकारणत्वेनाभिमतत्त्वादुटर्निवारो मुक्तयपुरुषेऽपि दुःखभोग इति चेन्नैतत्‌ सारम्‌ । 
यतो हि न संयोगमात्रस्य पुरुषे दुःखप्रतिविम्बहेतुतां वयं वदामः, स्ववुद्धिभावेन 
परितयैव प्रकृत्या यः संयोगविशेषः स एवत्व्मन्नये दुःखहेतुः । अयमेव संयोगविशेषो 
जन्मेत्यप्याख्यातः । अस्य च हेतु-रविवेक इति दृष्टविवेके मुक्ते पुरुषे न प्रसङ्गो 
दुःखस्य । अथ कोऽयमविवेको नाम यः प्रकृतिपुरुषयोः संयोगहेतुतयाभिमन्यते, 
यदि प्रकृतिपुरुषयोरभेदज्ञानमविवेकः तदास्य संयोगोत्तरं जायमानस्य संयोगटेतुता 
नोपपत्तिमियर्ति, अभेदभरा्त्यर्थमेव हि संयोगोऽभिमन्यत इति संयोगात्‌ प्राक्‌ 
कतस्त्येयमभेदभ्रान्तिः। यदि तु विवेकपदाभिधेयस्य (प्रकृतिपुरुषयोः) 
भेदज्ञानस्याभाव एवाविवेकस्तदा संयोगाख्यस्य भावस्याभावटेतुकल्वमायक्षाणः 
कथं नोपेक्षणीयः, अपि च विवेकस्य प्रागभाव एव हि गृह्येत, उत्पन्नस्य विवेकस्य 
ध्वंसानभ्युपगमात्‌, प्रागभावश्चैष कार्याणामुपादानेष्वेष विश्राम्यतीति यत्र विवेकाख्या 
वृत्तिरुढवित्री तत्रान्तःकरण स प्रागभावः स्यात्‌ । तथा च तस्य पुरुषधर्मत्वाभावेन 
मुक्तामुव्तपुरुषयोर्विशेषकल्वाभावादमुक्त इव मुक्तोऽपि पुर्षे वुदधिसंयोगो दरनिवारः । 
न च वुद्धिगतस्यैवाविवेकस्य संयोगहेतुतया समुत्यननविवेका बुद्धिरेव पुरुषेण न 
संयुनक्तीति साम्प्रतं वक्तुम्‌, पुरुषसंयोगमन्तरा जडायास्तस्या ज्ञानपूर्वकं 
प्वृत्यनुपपत्तेः प्रवृततिस्वाभाव्या्मवर्तमाना मुक्तामुक्तसाधारण्येनैव तावत्‌ प्रवर्तेतेति, 
सर्वपुरुषसाधारणं च प्रलये प्रधानमिति तमोविवेकवत्तया विवेको दुर्वच एव । 
तस्मात्सर्वथा दुरुपपाद एष प्रकृतिसंयोगाहुःखयोग इति चेत्सर्वमिदमनव- 
वोधविजुम्भितम्‌। “अगृहीतासंसर्गकमुभय प्रकृतिपुरुष) ज्ञानमेवास्माकम- 
विवेकपदार्थः, स च पूर्वपूर्वो वासना (बीज) खूपेणावस्थित उत्तरोत्तरसंयोगहेतु- 
तामुपयातीति वीजरूपादविवेकात्संयोगः संयोगाच्च पुनः स्थूलोऽविवेक इत्यनादौ 

संसारे नानवस्था । अयं यद्यपि वीजरूपोऽपि बुद्धिधर्म एवाभ्युपगन्तव्य, कूटस्थनित्य 
पुरुषे वासनाया असम्भवात्‌, तथापि खलु विषयतारूपपुरुषेणाप्यस्य संबन्धः 
शक्य एवाभिधातुम्‌ । इत्थं च यत्पुरुषविषयकाविवेकवासना यत्पुरुषवुद्धाववस्थिता 
तमेव सैव बुद्धिरनुवध्नाति इति न कोऽप्यतिप्रसङ्गः । वुद्धौ स्वीयतानियामकन्तु 
स्वेनोपभुक्ता याः सुखटुःखादिवृत्तयस्तदासनावत्वमेव, यो हि पुरुषो यदूवुद्धः 
सुखादिवृत्तीरुपभुड्क्ते -प्रतिविम्बग्रहणेनात्मसात्करोति- सैव तस्य पुरुषस्य 
वुद्धिरित्यभिधीयते । अथास्मिन्नसाधारण उपभोग एव को हेतुरिति चेत्स्वमेव । 
पूर्वपूरवोपभुक्तवासनावलात्‌ स्वत्वम्‌, स्वत्वं चोत्तरोत्तर वृक्तिभोगे नियामकमित्य- 
नादित्वाद्‌ वीजा्कुरवदेव नानवस्था । तस्मात्ततपुरुस्याविवेकवती बुद्धिस्तेन संयुक्ता 
सती तमेव सुखटुःखादिवृत्तीरूपभोजयतीत्यभ्युपगमान्मुक्तस्य च बुद्धेरविवेक- 
वत्ताभावान्न मुक्तस्य बन्धापत्तिः शक्या समुद्रावयितुम्‌ । तदयमत्र निष्कृष्टोऽर्थः-- 
त्रिगुणात्िकया प्रकृत्यानादिरस्य पुरुषस्यात्मनः संयोगः--इति प्रकृतिपरिणामेन 
पूर्ववासनावता बुद्धयपरपययिण महनत्तत्वेनाप्यसौ संयुज्यते, तत्संयुक्तश्चैष महान्‌ 
स्वच्छतया प्रतिफलितचैतन्यश्चेतनवद्‌ व्यवसितो वाह्यं विषयसंनिधानेन्रियव्यापारादि 
यथायथं निमित्तमपेश् ज्ञानेच्छासुखटुःखादिरूपैः परिणमते-तदेतदुक्तं श्रुतौ कामः 
संकल्पो । 
विचिकित्सा श्रद्धाऽश्रद्धा धृतिरधृतिरधीर्दिरिति एतत्सर्वं मन एवेति # मनो 

यत्र बुद्धिमेवोपलक्षयति, करणत्वेनाभिमतस्येन्द्िस्य मनसः तथाविधपरिणामसंभ- 
वादित्यास्तां तावत्‌ । एत एव चास्य परिणामा बुद्धिवृत्तय अभिधीयन्ते उपलक्षणं 
चैतत्‌-नैयायिकाद्यभिमतानामात्पगुणानामनुभवसिद्धानां बुद्धिवृत्तित्वेनान्त- 
भविोचित्यात्‌ । धमधिर्मसंस्कारास्तु यद्यपि न वृत्तिरूपाः, अथापि बुद्धप्रवृत्तिजन्या 
बुद्धयश्रिता एवेति निर्विवादम्‌ । ता एता बुद्धिवृत्तीस्तया सहाविविक्तोऽहमेवेद- 
मित्यभिमन्यमानः पुरुष उपभुंक्ते, उपभोगश्चाविवेकादात्मनि तदभिमानः 
प्रतिविम्बरूप एव तदुक्तं श्रुतिस्मृतिभ्याम्‌-तीर्णो हि तदा भवति हदयस्य शोकान्‌, 
कामादिकं मन एव मन्यमानः सन्नुभौ लोकावनुसंचरति, ध्यायतीव लेलायतीव 
स यदत्र किञ्चित्पश्यत्यनन्वागस्तेन भवति । 

"आत्मेन्दरियमनो युक्तं भोक्तेत्याहुर्मनीषिणः' 

“पुरुषः प्रकृतिस्थो हि भुंक्ते प्रकृतिजान्‌ गुणान्‌” 

“तस्मिश्चिदर्पणे स्फारे समस्ता वस्तुदृष्टयः। 

इमास्ताः प्रतिबिम्बन्ति सरसीव तट्दरुमाः' इति। 

"अहङ्कार विमूढात्मा कर्ताहमिति मन्यते" इति च। ननु च 
भोऽचेतनोऽहमेतत्करोमि, विजानाम्युपभज्जे चेत्याचनुभवस्य चैतन्यकृल्युपभोगादीनां 
सामानाधिकरण्यावगाहितया कृतिरचेतनायां बुद्धावुपभोगस्तु चेतने पुरुष 
इत्यनुभवविरुद्धमन्याययं च, दृश्यते टि लोके-य एव करोति स एव तत्फलमुपभुर्क्ते 
इति-इह त्वन्यः करोत्यन्य उपभुङ्क्ते इति सर्वथैतदसमञ्जसं पश्यन्ति भवन्त 
इति चैन्नाहमसमञ्जसं पश्यामि कृतेः कूटस्थे पुरुषेऽसंभवस्योपपादितत्वेन 
दृढतरतर्कवाधितोऽयमहं करोमीति प्रत्ययस्तावदहं गौर इह गृहे तिष्ठामि 
इत्यादिवदेवाप्रामाणिकः प्रकृतिनिष्ठकर्तृतायास्तत्संयोगात्‌ पुरुषेऽध्यस्ततयैवोपपाद्य, 
वुद्ध्वा प्ाप्तचिदध्यासाया अहप्रत्ययगोचरत्वं व्याख्येयम्‌ गत्यन्तरविहात्‌, यत्र च 
कृति प्रवृत्ति) स्तत्रैव वुद्धौ विषयाकारस्य सुखटुःखरूपस्य च परिणामस्या (वृत्त) 
़ीकरणात्कृतिफलयोरपि सामानाधिकरण्यमेवास्माकम्‌ । प्रतिविम्बरूपेण पुरुषस्य 
सुखटुःखादयुपभोगस्तवकर्तुरपि मिथ्याज्ञानमूलक एवेत्यावेदितमसकृदधस्तात्‌। न 
च मिथ्याज्ञानहैतुकान्यपि वस्तूनि वस्तुस्वभावमनुवर्तन्ते नाम, न हि शुक्तिरजतमपि 
भवेदाकरजम्‌, न च रज्जुभुजङ्गोऽपि विषविशिष्टः । तस्मात्‌ पुरुषे सुखटुःखादुपभोगस्य 
मिथ्याज्ञानहेतुकस्य वस्तुस्वभावाननुवर्तनेऽपि न क्षतिः। यथा च सुखदुःखादि, 
तथा कृतिरपि पुरुषेऽध्यस्ता एव लौकिकैरिति ततोऽपि न दोषः। वास्तविकं तु 
(परिणामस्वरूपम्‌) सुखदुःखादि वुद्धौ कृति समानाधिकरणमेवेति तत्र नैव 
काचिदनुपपत्तिशङ्कापि । दृश्यते च योधकृतयोरपि जयपराजययोः कृषीवलकृतस्यापि 
चान्नस्य भूपतिनोपभोग इति कृतिफलयोः सर्वथा सामानाधिकरण्यमप्यसिद्ध- 
मेवेत्यालोचयन्तु सुधियः। ननु च भोः, यदि कृतिं सुखटुःखादिकमध्यस्तं चापि 
बुद्धावभ्युपगच्छसि तर्हिं कृतं ते तावदजागलस्तनायमानेन पुरुषेण, वास्तविकमेव 
चैतन्यं बुद्धावभ्युपगम्य किमिति तमेवात्मानं नाभ्ुपेषि ? तथा च नाममात्र एवायं 
विवाद इति चेत्तेतद्‌ बहभरान्तं भवद्भिः । बुदधयतिरिक्तस्य पुरुषस्य वहुधानुमानसट्‌- 
भावात्‌। तथा हि- सर्वेऽपि वुद्ध्यादयत्त्रैगुण्यमनुवर्तमानाः संहत्यकारिणः पदार्था 
एव भवितुमर्हन्ति, संधातूपेणार्थक्रियाकारिणां शयनासनाध्यङ्गगृहादिपदार्ानां 
परार्थतया एव लोकं सिद्धत्वात्‌ । न च बुद्धेः संहत्तवं संहत्यकारित्वं वाऽसिद्धम्‌-- 
सुखटुःखमोहातमकानां तत्परिणामानामनुभवग्रसिद्धत्वात्‌- संयातरूपतोपपत्तेः । 
संहत्यकारिणी चैषा, स्वस्य वृत्युदये वाह्यपदार्थाद्यपक्षणात्‌। इतरसात्येनार्थ- 
क्रियाकारितैव संहत्यकारित्वम्‌ । तथैव प्रकृतिरपि सुखटुःखमोहाप्िका संहता 
संहत्यकारिणी च । पुरुषस्तु न संहतः, न वा संहत्यकारी, त्रगुण्यविरहात्‌, 

प्रकाशरूपायां स्वारथक्रियायामन्यस्यानपेक्षणाच्च । ततश्च संहतानां बुद्ध्यादीनां 
परार्थतयसंसिद्धौ यदर्था एते-सोऽयं भोक्ता पुरुषः सुप्रसिद्धः । न च शयनासनादयः 
संहतशरीराद्यर्था एव दृष्टा इति तद्‌ दृष्टान्तेन परार्था बुद्धलाद्यः संहतमेव परं 
गमयेयुरिति साम्प्रतं वक्तुम्‌, संहत्वसामानाधिकरण्वेन पारा््यसिद्धौ पुरुषस्यापि 
संहतत्त्वे सोऽपि परार्थं इत्यनवस्थाप्रसक्तेः। न च दृष्टा्तदृष्टाः सर्वेऽपि धर्माः 
साध्यसिद्धावपेक्यन्ते तर्ककुशलैः। तस्मात्‌ त्रैगुण्यविरहितोऽसंहत एव पुमान्‌ । 
किंच अचेतना रथादयो भोक्तृभिश्चेतनैरधिष्ठिता एव, प्रवर्तमाना दृष्टास्तथात्राप्य- 
चेतनानां वुद्धयादीनां प्रवृत्तावधिष्ठात्रा केनचन चेतनेन भवितव्यम्‌, इति 
योऽयमधिष्ठाता स एवास्माकं पुरुष इति सिद्ध पुरुषः। न चागुणक्रियस्य तस्य 
परवर्तकल्यमनुपपन्नम्‌- संयोगमात्रादेव प्रवर्तकत्वाभ्युपगमात्‌ । तथैव खलु सर्वोऽप्ययं 
वुद्धयादिमहाभूतान्तः प्रपञ्चः सुखटुःखमोहात्मकतया भोग्य एवेति भोक्तारमपेक्षते 
नाम। 

न हि भोक्तारमन्तरेण भोग्यतासंभविनी, भोग्यता च सुखादीनां प्रत्यात्ममनु- 
भवसिद्धा जगत्प्रसिद्धा च। न च भोग्यस्यैव भोक्तृता संभवति, स्वात्मनि 
वृत्तिविरोधात्‌ । कथं हि स्वयमेव स्वमुपभुञ्ज्यात्‌ । ननु च भोः कर्मकर्तृविरोधात्‌ 
स्वात्मनि वृत्तिविरोधेऽपि अन्यस्तरिगुणो भोग्यः, त्रिगुण एव चान्य उपभोक्तास्तु, 
पुरुषस्य तु भोक्तृताभ्युपगमे भवदभ्युपगतमेव कौरस्थ्यं नितान्तं व्याहन्येत-- 
पूर्वमसतो भोगस्याभिनवस्य पुरुषसमवायित्वेनोत्यत्तौ कौटस्थ्यव्याघातात्‌ 
धर्मन्तरोत्पत्तिरेव हि कौटस्थ्यवाधिका भवद्धिरेवोक्तेति चेन्नैतदेवं संभवति । 
त्रिगुणस्यैव भोक्तृत्वे सोऽपि व्रैगुण्यतामान्यादन्येन भोग्यः सोऽपि चान्येनेत्यनवस्थेयं 
दुरवस्था प्रसज्येत । तस्माद्‌ त्रिगुणः पुरुष एव भोक्तृत्वेनास्थ्येयः । तस्य च भोगो 
न सुखादिपरिणामः, अपितु प्रतिविम्बरूपमभिमानमात्रमिति न ततः कौटस्थ्य- 
हानिरित्युपपादितमधस्तात्‌। स चायमभिमानरूप उपभोगोऽप्यन्ततः पुरुषस्य 
स्वरूपमेव, अर्थोपरक्तवत्तिप्रतिविम्बावच्छिन्नस्य स्वरूपचैतन्यस्यैव भोगत्वाभ्युप- 
-गमादिति नात्र धर्मन्तरोपजननशङ्कापि । न च प्रतिविम्बप्रयोजक प्रकृतिसंयोगमात्रमलं 
कौरस्थ्यं विहन्तुम्‌ । पारिणामिकधर्मान्तरोत्यत्तावेव कौटस्थ्यव्याधाताभ्युपगमात्‌। 
ततश्च भोक्तृत्वेन पुरुषानुमानेऽस्मिन्‌ न कोऽपि दोषलेशः। सर्वाणि च लोकशासत्राणि 
प्रायेण मुक्तमेव परमं पुरुषार्थमभिमन्यमानानि पुरुषसिद्धौ न विप्रतिपन्नानि, न 
हि सुखटुःखमोहात्मकस्य महतो दुःखविनिर्मुक्तिः संभवति, स्वभावस्यानपायित्वात्‌, 
न चासंभवदस्तु परक्षावत्मरतिपित्सागोचरं भवति, प्रवर्तन्ते तु सर्वेऽपि प्रक्ावन्तो 

मुवितिमभिलप्यन्तः ! तस्मादपि यस्य मुक्तिरेषामभिमता स एष व्रिगुणविरहितः 
पुरुषोऽवश्यमभ्युपगन्तव्यः । अन्यसम्बन्धनिमित्तकस्य टुःखादेः स्फटिकलोहितयस्य- 
वापगमयितुं शक्यत्वादिति दिक्‌ । तदित्थं पुरुषस्य वुद््यादिभिन्नतवं प्रसाधितम्‌, 
त्रिगुणविरहितं च तैरेव हेतुभिस्तत्र तत्र व्याख्यातम्‌ । त्रिगुणविरहितत्वादेव तु 
निर्गुणत्वमकर्तृत्वं चे्युक्तप्रायम्‌, गुणानामेव प्वृत्तिस्वाभावाव्याच्वितस्तदनुपपत्तेः । 
वद्धिवृत्तिप्रकाशकत्वाच्चासय द्रष्टृत्वं साक्षित्वं चानुसन्धेयमेव, अयं च ज्ञान (प्रकाश) 
रूप एव न ज्ञानविशिष्ट इति पुरस्तादेवोक्तम्‌ । सोऽयमेवंविधोऽप्यविद्यापरपर्यायाद- 
विवेकाद्‌ वुद्धिसंयुक्तस्तदिशिष्टमेवात्त्मानमहमिति प्रत्ययन्ति, तत एव च वुद्धौ 
चैतन्यमात्त्मनि ज्ञानसुखादयाश्रयत्वं कर्तृत्वादि च तेषां भासते, उपभुञ्जान इव च 
वुद्धिधर्माम्‌ सुखटुःखादीनिति सर्वमेतटुपपत्या श्रुतिस्मृतिभ्यां च विवृतमेव यथायथम्‌ । 
अयमेव तु वुद्धिविशिष्ट आत्मन्य प्रत्ययः अस्मितेत्यहङ्कार इति चा्यातः, इत 
एव विषयेषु रागदेषौ शरीरेऽभिनिवेशश्चेत्यादयो दोषाः प्रवर्तन्ते, तैरेतैः शुभाशुभयोः 
कर्मणोः प्वृत्तिरुदेति, ततश्च संचितध्माधिर्मस्य लिङ्गस्योच्चावचं जन्म, तत एव 
च पुरुषे प्रतिविम्बरूपः सुखटुःखादियोग इति नैरन्तर्येण वर्तमानमिदं द्ष्टव्य- 
माविवेकख्यातेः। अत एव तु रूपविरटितस्य पुरुषस्य महतो वा कथमन्यत्र 
प्रतिविम्ब इत्या्यनर्गलमापादयन्तो निरस्ताः । अन्यधर्मस्यान्यत्राभिमान- 
मात्रा्प्रतिविम्बसादृश्यात्प्रतिविम्बव्यवहारस्यात्र प्रवर्तमानत्वात्‌ । यथा हि 
प्रतिविम्बस्थलेऽन्यस्य विम्बस्य धर्मा अन्यत्रावभासन्ते- तथैवात्रापि बुद्धिगताः 
सुखटुःखादयः पुरुषेऽवभासन्ते इति सामान्यादेवात् प्रतिविम्बव्यवहारः, यथा 
चान्यत्ान्यधर्मावभासः संयोगकृतस्तथा व्याख्यातमेव सर्वमिति कृतं वहुना प्रपञ्चेन । 

अथ यया बुद्धया संयुक्तस्यास्य पुरुषस्य विविधधर्मयोग उपपन्नः सेयं 
प्रकृतिपरिणितिस्त्रिगुणाल्िका वदधिरनेकधेह व्याख्यायते । तत्र सं्ेपतस्तावदष्ट- 
सूपत्वमस्या व्यवहरन्ति । तेष्वष्टरूपेषु धर्मः, ज्ञानम्‌ वैराग्यम्‌, दश्वर्यमिति 
चल्वारीमानि वुद्धिगतसत्वंशाधिक्यात्सात्िकानीत्याख्यायन्ते, तदिपरीतानि अधर्म, 
अज्ञानम्‌, अवैराग्यम्‌, अनैश्वर्यमिति चत्वारि तु तमोंशाधिक्यात्तामसानीति 
व्यवहतानि, रजोंशस्तु प्रवर्तकत्वाटुभयविधानामप्येषां निर्वर्तकः, तदन्तरा 
्वत्तरवानुदये कस्यापि परिणामस्यात्मलाभासंभवात्‌ । तत्र धर्मः शरुतिविटितयाग- 
योगादयनुष्टानजन्योऽभ्युदयस्य परम्पस्या निःश्रेयसस्य च यथायथं हेतुः । ज्ञानं 
रकृतिपुरुषविवेकख्यातिरनिश्रेयसस्य साक्ाद्धतुभूतम्‌ । रागादिकषायविरदो वैराग्यम्‌ 
अणिमादिप्ाटरभावश्चैश्वर्यम्‌ । वैरागयैश्वर्ययोरवान्तरास्तु भेदास्ततत्वकौमु्या- 

दितोऽवगन्तव्याः। तामसानि रूपाणि वैपरीत्येनाख्येयानि-निषिद्धकमनुष्ठान- 
जन्योऽधर्म, परकृतिपुरुषयोरेक्यदर्शनमज्ञानम्‌, विषयाभिलाषो रागः, अणिमादिवैप- 
रीत्येन सर्वथा पारतन््यं चानेश्वर्यमिति। अष्टष्वेषु ज्ञानवर्ज सप्तापि वुद्धिधर्माः 
संसारकारणल्वात्‌ पुरुषस्य बन्धका इत्याख्यायन्ते, योगस्यापि ज्ञानमनुत्पादयत 
पेश्वरयचर्धत्वेन बन्धकत्वात्‌ । ज्ञानमेवत्वेक मुकितिटेतुरिति विवेचनीयमेव यथावसरम्‌ । 

अथ प्रकारान्तरेण प्रत्यापरपर्यायावद्धिरियं चतुर्विधा व्याख्याता । विपर्ययः, 
अशक्तिः, तुष्टिः, सिद्धरितिभेदात्‌। एत एव च सत्वादिगुणानामुद्रवाभि- 
भवतारतम्यात्यञ्चाशद्विधत्वमुपयान्ति । प्रागुक्ता अप्यष्टौ भेदा एषयेवन्तर्भवन्ति 
चेति। तत्रायमाद्यो विपर्ययः समासतः पञ्चधा विभज्य व्याख्यातः-अविद्याऽस्मिता- 
रागदेशाभिनिवेशभेदात्‌। एत एव क्रमेण तमः, मोहः, महामोहः, तामिखः, 
अन्धतामिखः-इति संजञान्तरेभ्योऽप्याख्यायन्ते। तत्र तावदनात्मन्यात्मवुद्धिरविदया । 
सा च विषयभेदादष्टधा विभक्ता, 
लौकिकादीनामात्मवुदधयुदयात्‌ । वुद्ध्यादिना दृश्येन द्रष्टुः पुरुषस्यैक्या- 
वगादिन्यहवुद्धिरस्मतेतयाख्याता, तस्या अपि पूर्वोकतैरष्टविषयैरष्टविधत्वमुपपन्नमेव । 
प्रकृतिविशिष्ट आत््मन्यहपरत्ययः महदहदकारादिविष्टे चेति स्वसूपभेदात्‌। केचित्तु 
देवादीनामष्टविधेऽणिमायैश्वर्ये शाश्वतिकमिदमस्मदीयमित्या्यभिमान 
एवाष्टविधास्मितेति व्याचख्युः, रागो विषयाभिष्वङ्ग, स च विषयाणां शब्दादीनां 
पञ्चानां दिव्यादिव्यभेदेन दशत्वमुपगतानां भेदात्‌ तत्र तत्र प्रवर्तमानो दशविध 
एव व्यवहतः। दशानामेषां विषयाणामष्टविधस्याणिमादैश्वर्यस्य च विघाते 
सत्युपजायमानो अष्टादशविधो देषस्तामिसरापरपर्यायः । अत्रापि केचन शब्दादि- 
विषयाणां पूरवोक्ताविद्यास्मितयोरष्टविषयाणां च विघातादप्टदशत्वमुपकल्यन्ति । 
विषयेष्वाग्रहोऽभिनिवेशः, तद्िनाशभीतिरिति यावत्‌ । सोऽयमपि पूरवोक्तविषयैश्वर्य- 
विषयकल्ादष्टादशविध एव समुन्नेयः। मतान्तरं च पूर्ववदेवात्राप्यनुसन्धैयमिति 
सोऽयं समासतः पञ्चविधो व्यासतश्च दिषष्टिविधो विपर्यय आ्यातः। अथ 
स्वव्यापारानुकूलशवतिवैकल्यमशक्तिः, दिविधश्च वुदधवयापारः इन्दरियव्यापारानु- 
विधायी स्वतन्त्रश्च । तत्रन्दियाणामेकादशत्वादाधिर्यकुष्ठितादितदैकल्यवशाद्‌- 
वद्धरपि तज्जन्यज्ञानोपघात एकादशविधाऽशक्तिः स्वतन्त्रबुद्िव्यापारालिकानां 
वक्ष्यमाणानां तुष्टसिद्धीनां सप्तदशानां व्याघातश्च सप्तदशविधाऽशक्तिरिति 
संभूयाशक्तेरष्टाविंशतिभेदाः । 

अनन्तरोदिष्टतुष्टर्नवविधा, चतस आध्यात्मिकाः, पञ्चवाह्याश्चेति भेदात्‌। 

कश्चिद्धि पुरुषः प्रकृतिपुरुषभदं प्रतिषन्नोऽपि प्रकृतिपरिणामविशेष एव कृत 
विवेकसाक्षात्कारः, प्रकृतिरेव यथाकाले तमपि संपादयति, नात्र पुरुषेण किमपि 
चेष्टितुं साम्प्रतम्‌, इत्या्यसदुपदेशतुष्यो विवेकसाक्ात्कारसाधने निदिध्यासनादौ 
न प्रयतते। सेयं तस्य तुष्टिः प्रकृतिरित्यम्भ इति चाख्याता । कश्चित्तु 
नैवमेवप्रकृति्विवेकं साक्षात्कारयति, सर्वेषामपि तद््मसङ्गात्‌, तस्मात्‌ प्रव्रजितो 
ध्यानादयनुष्ठानादुदास्ते तस्य सा तुष्टिरुपादानमिति सलिलमिति च परिभाष्यते, 
यस्तु कालपरिपाकात्सर्वं संपद्यत इत्याद्युपदिष्टः कालमेव प्रतीक्षमाणो न 
किञ्चिदनुतिष्ठति सा तस्य तुष्टिः काल इति ओष इति च व्यापदिष्टा । एवं 
भाग्यमेव शरणीकृत्य यस्य विवेकख्यातिसाधनेपु :मुपेक्षा, तस्य सा तुष्टिभग्यशब्देन 
वृष्टशब्देन च व्यवहतेति। ता इमाश्चतस्र आध्यात्मिकासतुष्टय इत्याख्याताः। 
पक्षेस्मन्‌ तुष्टयोऽपि सि्धिप्रतिबन्धिका इत्यायातम्‌ । तदेतदसहमानास्तुष्टीनं 
सिद्धवानुकूल्यं व्याचक्षाणाः केचन न निदिध्यासनादावुदासीनत्वं तुष्टरपितु 
कृतविवेकसाक्षात्कारस्यात्सभावनाद्यः परितोषः स॒ एव प्रकृतितुष्टिः, ततः 
र्रन्योपादानाटुपादानतुष्टि, ततो वहुकालं समाध्यनुष्ठनेन कालाख्या तुष्टिस्ततश्च 
प्रतानपरमकाष्टारूपे धर्ममेघसमाधौ भाग्यादन्यातुष्टिरिति साधिका इमास्तुष्टय 
एकस्यैव पुरुषस्येति व्यवस्थापयन्ति। अन्यथा तुष्टीनां सिद्धिवैपरीत्ये 
तदभावस्येष्टलेन तुष्ट्यभावस्यापि नवविधस्याशव्तिषु परिगणनं पूर्वत्र नोपपयेतेति। 
वलावलमत्र सुधीभिरेव विवेच्यम्‌ । बाह्यास्तु पञ्चतुष्टयः शब्दादिषु विषयेषु- 
अर्जुनरक्षणक्षय-भोग हिंसेति दोषपञ्चकदर्शनात्तदिनिवृततेः समुत्पद्यन्ते । तत्रार्जने 
सेवादिदुःखं विभाव्य विषयोपरमात्पारमित्याख्या तुष्टिः, रक्षणस्य च दुष्करत्वात्तत्र 
दुःखं विभाव्य विषयोपरमोऽस्तुपारम्‌, रक्षितस्यापि भोगादिना परिक्षयाद्टुःखं भावयतो 
निवृत्तस्यापारापारमिति। सत्यपि च भोगे भूयो भूयः प्रवर्धते कामः, अप्राप्तौ च 
दुःखाकरोति स इति भावनया व्युपरमादनुत्तमारम्भ इति, न च भूतहिंसामन्तरेण 
विषयसंपत्तिरिति विभाव्य तुष्टिरु्तमाम्भ इति। ता इमा नव तुष्टयः। 
अथाष्टविधा सिद्धिरुच्यते । तत्राध्यात्मिकाधिभौतिकाधिदैविकभेदभिन्नस्य 
त्रिविधस्य दुःखस्य विघातात्‌ त्रिविधेयं मुख्या सिद्धिः । ताश्च प्रमोद-मुदितमोदमाना- 
इत्यप्याख्याताः । अन्यास्तु पञ्चतदुपायभूता गौण्यः सिद्धयः, ताश्च अध्ययनम्‌, 
तारतारम्‌, रभ्यकः, सदामुदितमिति च परिभाष्यन्ते । तत्र विधिवद्‌ गुरुमुखादध्यात्म- 
विद्याशब्दमात्रग्रहणमध्ययनम्‌ । तदर्थविज्ञानं शब्दः, आगमाविरोधिनीभिरूपपत्ति- 
भिस्तत्परीक्षणमूहः, परीक्षणोपयुक्तवादायपक््यमाणां ब्रह्मचारिप्रभृतीनामुपलम्भः 

सुहय्ाप्ति-आदर-नैरन्तर्य-दीर्घकालसेवनात्‌ सवासनसंशयविपर्ययादिपरिकरेण 
विवेकज्ञानस्य परिशुद्िदनम्‌, दैप्‌-शोधने इति धातोः। अत्रापि केचिदुपायभूता 
पञ्चसिद्धीरन्यथा व्याचक्षते । प्रागूजन्माभ्यासवशादुपदेशादिकं विनैव तत्तस्य 
स्वयमूहनमूहाख्यासिद्धिः । अन्यदीयपाठमाकर्ण्य स्वयं वा शास्त्राण्यलोच्योपजाता 
सिद्धिः शब्दः, शिष्टाचार्यभावेनाध्यात्िकशास्त्राधिगमनमध्ययनम्‌, स्वयमुपदेशार्थ 
गृहागतातसुहदो ज्ञानलाभः सुहत्ाप्िः। धनादिदानेन परितोषितात्‌ ज्ञानलाभो 
दानमिति । तत्रापि पूर्वकल्पे पञ्चानां समानाधिकरण्यमुत्तरत्र तु वैयधिकरण्यमेवाव- 
कल्पते इत्यालोचनीयं सुधीभिः । अत्र केचन सिद्धिप्रतिकूलाविपर्ययाशक्तिसिद्धयो 
हेया इत्याकलयन्ति, परे तुष्टीनां सिद्धावानुकूल्यात्तासां हेयततमनिच्छन्तो यस्यैव 
हेयतां ब्रुवत इति कृतं बहुना प्रपञ्चेन । अस्मात्किल वुद्धिपरिणतिविवर- 
णान्नैयायिकादिभिरात्सधर्मत्वेनाभिमन्यमानाः सर्वेऽप्येते वुद्धिधर्माः, वृद्धिस्तु 
प्रकृतिपरिणतिरास्मनो भिन्नापि तत्संयुक्ता तप्तेनायः पिष्डेनाग्निरिवाभिन्नावभासत 
इति पुरुषेऽप्यभेदाततदधर्माणामभिमानः, अभिमानोऽपि त्वयं वदधिवृत्तिविशेषः, 
विवेकसाक्षात्कारश्चापि तथैव । पुरुषस्तु केवलं वुद्धिवृत्तीनां प्रकाशकः स्वयं 
सर्वथा निर्लिप्त एव, बुदधिविशिष्टे तस्मिन्नहंवुदिरेव प्रतिविम्बरूपेण सुखदुःखादिकं 
तत्रावभासयतीति सुस्पष्टमिदं सर्वं संसिद्धम्‌ । तदेवमुपदर्थितः संक्षेपतः पुरुषः। 
उपदर्शितं तस्य संसारेऽपवर्गे च बुद्धेरेव सर्वा प्रभुत्वम्‌ । आकारस्तवस्यात्सनो 
विभुः पूर्वदशन प्रसिद्ध॒ एवेहाप्यभिप्रेतः, अणुत्वे भागीरथीसलिलावगाहनादौ 
देहव्यापिनः सुखादेः प्रकाशानुपपतते, मध्यमपरिमाणे चानित्यतापत्ते, परिशिष्टस्य 
विभुत्वस्यैव न्याय्यत्वात्‌ । विभुत्ेऽपि च पुरुषस्य यथा न सुखदुःखादिसंकरस्तथा- 
व्यवस्थापितमेव तार्किकैः  स्वीयवुद्धैरेव सुखादीनां पुरुषे प्रतिविम्ब इत्यस्माभिरपि 
तथैव वक्तुं शक्यत्वात्‌, स्वीयत्वं तु वुद्धरुकतपूर्वमेवेति। गुणास्त्वत्मनो नैव 
सम्भाव्यन्ते, वुद्धिधर्माणामेव त्वात्सनिप्रतिविम्वितानां तदृगुणत्वं व्यवहियते, 
प्रतिविम्बश्चाप्येषु पुरुषस्य स्वस्वरूपानतिरिच्य इति व्याख्यातमेवैतत्सरवम्‌ । 
अनन्ताश्च परस्परविभिन्नाः पुरुषाः एकत्वे जन्ममरणादिव्यवस्थानुपपत्तेः, यद्यपि 
जन्म नात्मन उत्पत्ति, मरणं च न विनाशः, तस्य नित्यत्वात्‌-अथापि 
तवपूद्दरियादिभिः संबन्ध एव जन्म, पूर्णवियोग एव च मरणमित्याख्यायते । 
सर्वात्मनामेकत्वे त्वेकस्मिन्‌ संयुक्ते सर्वेऽपि संयुक्ताः, वियुक्ते च वियुक्ताः, इति 
युगपतसरवेषां जन्ममरणे स्याताम्‌। न च कश्चित्‌ सुखी, परो दुःखी, कश्चित्‌ 
धार्मिकः, परस्त्वधार्मिक इत्यादि व्यवस्थापि लोकसिद्धोपपद्येत । वामदेवादयो 
मुक्ताः, अस्मदादयस्त्वमुक्ताः संसारिण इति तु व्यवस्थेयं सर्वथैव दत्तजलाञ्जलिः 

स्यात्‌, एकस्मिन्नेव पुरुषे कृतवियेकसाक्षात्कारे बन्धस्योपपादयितुमशक्यतत्वादिति 
वहुतवमेव न्याय्यम्‌ । ईश्वराख्यस्तु कश्चित्सकलसंसारिपुरुषभिन्नो नित्यमुक्तः 
प्रकृतिप्रवर्तको नेहाभिमतः, मुक्तामुक्तादिविकल्पासदत्वादिति आकर- 
ग्रन्थेभ्योऽवतेयम्‌ । 

तदित्थं सांख्यमतमनुसृत्य सकषेपेणातमतत्तवं व्याख्यातम्‌ । 


आत्मतच्वे वेदान्तदर्शनम्‌ 


तदेवमुपदशितः कापिलं मतमनुसूतयात्मविषयः । दैपायनीयं शरीरकं दर्शनमनु- 
सृत््याथ विविच्यते । तच्चेदं दर्शनं यद्यप्यनेकग्रस्थानम्‌, वहूनामौपासनिकादीनामव्र 
वहुविधव्या्यानदर्शनात्‌, अथापि शाङ्करमदैतमतमेवावलम्ब्य प्रथममात्सतत््ं 
विवेचयामहे । यत्तावदात्मनो निर्गुणत्वमकर्ततवं चिन्मात्ररूपतवं चेत्यादि सांख्यैरुप- 
दर्शितम्‌ तदेतययुक्तमनुमन्यामहे। प्रकृतेरात्मनोऽत्यन्तं भिन्नाया महदादि सृष्टौ 
स्वतन्त्राया आत्सबन्धनसाधनीभूतायाः सद्भावमात्ननामनेकत्वं चेत्यादि तु तैः 
प्रतिपादितं न मृष्यामः । श्रुतिविरोधादुपपत्तिविरहाच्च । 

सदेव सोम्येदमग्र आसीदेकमेवादितीयम्‌' 'सर्वं खल्विदं ब्रह्म' नह नानास्ति 
किञ्चन' "तत्त्वमसि श्वेतकेतो" इत्याद्या हि भगवतीश्रुतिः सर्वथात्मैकलव प्रतिपादयति, 
न त्वात्मनां पारस्परिकं भेदम्‌, प्रकृतेर्वा ततो भेदमनुमन्तुमियं कथमप्युत्सहते । 
निरपेक्षं च भगवत्याः श्रुतेः स्वविषये प्रामाण्यं न शक्यं प्रमाणान्तरैः कथमप्युप- 
मर्दयितुम्‌। यथा चैतदेव सुनिश्चलं श्रुतीनां सर्वासां तात्पर्यं तथा प्रदर्शितमन्यत्र 
ग्रन्थान्तरे । या चेयं प्रकृतिरात्मनो भिन्ना जगत्सृष्टौ स्वतन्त्राभिमन्यते तस्या 
जडायाः प्रतिनियतजगत्कारणत्वं सर्वथोपपत्तिविरुद्धम्‌ । न हि चेतनेनाप्ररितो जडः 
क्वापि स्वतो व्याप्रियमाणो दृष्टः, व्यापृतोऽपि वा कथंचिन्नैव प्रतिनियतावयव- 
विन्यासमुपभोगयोग्यं सर्वथा समुचितमाध्यात्मिकं शरीरादिवाद्यं च भुवनादि 
नि्मातुमीष्ट, जडत्वादेवेति । न च सर्वथोदासीनश्चेतनः पुरुषस्तत्रेरको भवितुमर्हति, 
उदासीनत्वादेव । च चायस्कान्तादिवत्सन्निधिमात्रेण तस्य प्रवर्तकत्वमुपपद्यते, 
सन्निधिनित्यत्वेन प्रवृत्तेरपि नित्यत्वप्रसक्तावभ्युपगतप्रलयानुपपत्तेः। किंच 
साम्येनावस्थितानां सत्वादिगुणानां वैषम्ये महदादयुत्यादकत्वे न हेतुमुतयश्यामः, 
वैषम्ये कारणाभावात्‌ । अन्यतमस्यो द्वावयितुरन्यतमस्य चाभिभावयितुः 
पदार्थान्तरस्याभावात्‌। स्वतश्च तथात्वे सततमेव वैषम्प्रसङ्गात्‌ । अथ जडस्यापि 








प्रमेयपारिजातः ^ 85 


प्रधानस्य कथंचिदरवृत्यभ्युपगमेऽपि जडस्य प्रयोजनानुसन्धानासंभवात्स्वभावेनैव 
तेषामपि पुनर्वन्धापत्तिरभ्युपगमविरुद्धा प्रसज्जेत । न च सस्य पुरुषस्य 
विवेकेनोत्पन्नस्तं प्रत्यव प्रवृततिस्यादिति संभवति व्यवस्था, जडस्य तथानुसन्धाने 
उपपत्तिविरहात्‌। पुरुषस्तु न प्रवर्तक इति न तत्कृता व्यवस्था । येऽपि च 
पातञ्जला ईश्वरस्य निमित्तभूतस्य प्रवर्तकत्वमास्थिषत, तेषां स॒ ईश्वरो 
जैनसांख्यादिभिरेव बहुधोपपत्तिभिः खण्डित इति कृतं तन्निराकरणायासेन । तथैव 
पुरुषबहूत्वमपीदं नोपपत्ति सहते । बहवो टि पुरुषा व्यापकाः सांख्यैरुपगम्यन्ते, 
स्वसंबद्धान्तःकरणसंबन्धिसुखटुःखभोगश्च प्रतिविम्बरूपेण तत्राभिमन्यते, तथा 
च सर्वेषामपि पुरुषाणां सर्वान्तःकरणसंयोगित्वाविशेषादेकस्मिन्‌ सुखिनि दुःखिनि 
वा सर्वेऽपि सुखिनो दुःखिनश्च स्युः। न च स्वकीयान्तःकरणसम्बन्धिन एव 
सुखटुःखादिरुपभोगः, स्वकीयत्वं च स्वभुक्तवृत्तिवासनावत््ं व्याख्यातपूर्वम्‌, अदृष्टं 
च स्वीयतानियामकमिति संभवति व्यवस्थेति भ्रमितव्यम्‌, पूर्वमपि प्रतिनियतान्तः- 
करणवृत्तिभोगे नियामकानुपलव्धेः, सर्वदाप्यनुपपद्यमानस्यानादित्वसमाधेरन्ध- 
परम्परान्यायपतितत्वात्‌। अदृष्टस्य च वुद्धिवृक्तत्वेन पुरुषसमवायित्वाभावात्‌ 
कुतः स्वीयतानियामकत्वं सम्भवेदपि । किञ्चान्यदेकमेव प्रधानं प्रलये 
साख्यैरुपगम्यते, तथा च तत्रैवैकस्मिन्‌ सर्वा अपि वासना लीनाः स्युरिति कुतः 
स्वभुक्तवृत्तिवासनावत्वमपि स्वीयतानियामक भवेत्‌, प्रत्युत प्रधानस्य सकलपुरुष- 
साधारण्यमिव तज्जन्यानामन्तःकरणानामपि साधारण्येव स्यादिति सर्वेषु पुरुषेषु 
सर्वन्तिःकरणवृत्युपभोगः सर्वधा दुर्निवारः । किं च नैकप्रदेशसन्निविष्टानामेक- 
लक्षणकानां पदार्थानां भेदे किंचिन्निदर्शनमनुपश्याम इति सर्वत्र समानप्ेशेष्वा- 
स्थितानां विभूनां प्रकाशसाधर्म्यविशिष्टानां पुरुषाणामुपकल्पितो भेदः सर्वथा 
अप्रामाणिक एव । न च समानदेशानामपि रूपरसादीनां भिन्नत्ववदेषां भिन्नत्वं 
शक्यमास्थातुम्‌, तेषां लक्षणभेदेन भेदादिह च लक्षणभेदाभावात्‌। न च 
रूपरसादयोऽपि परस्परं सर्वथा भिन्नाः, धर्म्यशेनाभेदादिति व्याख्येयमन्यत्र । 
तस्मात्सजातीयविजातीयस्वगतसकलभे दशन्यं नित्यशुद्धवुद्धमुक्तस्वभावं 
सच्चिदानन्दरूपं सर्वज्ञं सर्वशक्तिनिर्गुणं निष्छियं ब्रह्मैकं तत्वम्‌, श्रुतिषु तथा- 
भूतस्यैव ब्रह्मण उक्तत्वात्तदेव चात्मपदवाच्यम्‌ । अयमात्मा ब्रयतयादिश्रुतिशत 
प्रामाण्यात्‌ । सच्विदानन्दरूपता द्यात्सनोऽस्य स्वानुभवसिद्धा न केनापि शक्या- 
पलपितुम्‌, तथाहि सृ्रूपत्वं तावदात्मनः सर्ववाधसाक्षिभूतस्य स्वतोऽवाध्यमानत्वात्‌ । 
विषयाः खल्विमे स्वाणिको जागरे जागरीयाश्चापि परस्परमेकेनान्ये सति विनाशे, 

सुषुप्तो च सर्वेऽपि बाध्यमाना अनुभूयन्ते नास्त्यत्र रथो गजो मया दृष्ट, नेदं 
रजतम्‌ शुक्तिरियम्‌, अनुत्न्नो घटः निवृत्तो घटः, नास्ति यट इत्यादि 
वाधानामविकल्प- मनुप्रसरणात्‌ । स्वस्वरूपं तु न कदापि केनापि क्वचिदपि 
वाध्यमानमनुभूयते, नाहमस्मीति प्रतीतेः सर्वथानुदयात्‌। न चासाक्षिको वाधः 
सम्भवति, वाधोऽपि खलु केनाप्यनुभूयेतैव अननुभूयमानस्य तस्याप्रथनात्‌, येन 
त्नुमूयते वाधः, यश्च सर्ववाधसाक्षी स॒एवायमस्माकमात््मेति सदरूपत्वमस्य 
निर्विवादम्‌ । न चात्मतत्तवे शून्यवादिभिन्नः कश्चिदिवदते । इत्यथमवाधिता स्वयं 
प्रकाशमानतैवास्य सत्तेति व्याख्यातम्‌, न तु सत्तायोगादयं सत्‌, निर्ध्मकल्वात्‌ 
स्वयं सत्तारूपत्वाच्चतयन्यत्रविस्तरः, तथैव चिद्रूताप्यात्मनः, सकलपदार्थाव- 
भासकल्वात्‌। तच्येदमुपाधिसम्बन्धात्सर्वजग्‌दुपादानत्वमीश्वरत्वं जीवत्व चेल्यादिधर्मान्‌ 
प्रतिपद्यमानं द्रष्टव्यम्‌, न तु स्वतः, निरधर्मकत्वात्‌ । उपाधित्विय- मात्सनोऽस्मान्‌ 
भेदेनाभेदेन वा न शक्यत एकान्ततो निर्वक्तुम्‌, भेदे सांख्यमतोक्तदूषणगणप्रङ्गात्‌, 
अभेदे चोपाधिताया एवासंभवात्‌ । तथैव किल नेयमेकान्ततोऽनित्या भवितुमर्हति 
अनित्यत्व आदावुत्यादकाभावप्रसङ्गात्‌। न च नित्यैव, मुक्त्यनुपपत्तेः, अवान्तर 
स्वस्पैरुत्याद- विनाशशालित्वाच्च । न च भेदाभेदौ नित्यात्वानित्यत्व चैकत्र साम्प्रतम्‌ । 
तथा चास्यामनिर्वचनीयवाद एवैकः शरणम्‌, उक्तं चैतत्‌ 

न सती सा नासती सा नोभयात््मा विरोधतः। 

अतो विलक्षणा काचित्‌ मिथ्याभूता सनातनी । । इति । 


अद्वैतविरोधात्‌ न सती, निर्विकारस्य ब्रह्मणः सुष्टूत्वोपपत्तिविरोधाच्च नासती, 
परस्परव्याघातलक्षणविरोधाच्च नोभयात्मेति त्रिभ्योऽप्येतेभ्यः सत्वासत्वोभ्यात- 
कत्वलक्षणेभ्यो विलक्षणा- अनिर्वचनीया मिथ्याभूतापि-अनादित्वेन सनातनी 
मायास्तीति तदर्थः । इदमत्राकूतम्‌, एकमेव द्रव्यन्तावदालोचयतु भवान्‌, देवदत्तस्य 
नाम कस्यचिद्‌ व्यवित्तविशेषस्य या इमाः कौमारयौवनवार्थक्या्या अवस्था अनुभूयन्ते 
ताः सत्यो वा भवेयुरसत्यो वा, आये देवदत्ताद्‌ भिन्ना वा, स्युरभिन्ना वा। न 
तावद्‌ भिन्नाः, देवदत्ताद्‌ व्यतिरिच्याप्यवश्यमुपलभ्येते एव । न चैता अवस्था 
अवस्थावतो भिन्नत्वेनोपलव्धा इति न भिन्नत्वेन शक्या निर्वक्तुम्‌ । नाप्यभिन्नाः, 
। अस्ति हि बाल्ये यौवने वार्द्धक्ये च 

देवदत्त इति प्रत्यभिज्ञा, न तु यौवने वाल्ये वार्धक्ये वा यौवनं प्रत्यभिज्ञायत 
इत्यभेदोऽपि न युज्यते वक्तुम्‌ । भेदाभेदाभ्यामन्यविधासंभवाच्च सत्वमपि नैव 
निरुच्यावस्थितम्‌ । अथ चेदसत्वमेवाभिमन्येत-अनुभूयमानानामवस्थानां 

तत्तर्यपलापोऽयमेकान्ततोऽसमञ्जसः प्रसज्जेत । निर्विकारिता च तदभावे देवदत्तस्य 
स्यादिति संसारानुपपत्तिः। ततश्चावस्था इमाः सत्वासत्वाभ्यां भेदाभेदाभ्यां वा 
अनिर्वाच्या इत्येवायातम्‌ । न चावस्थाविशिष्ट एक एव देवदत्तोऽस्तु -इत्यवस्थानां 
पृथङ्‌ निर्वचनमेवासाप्रतमिति शक्यमभिधातुम्‌, एकावस्थाविनिवत्तौ विशिष्टस्य 
विनाशे देवदत्तस्यापि प्रत्यभिज्ञानुपपत्तःक्षणिकवादप्रवेशप्रसंगाच्च । तस्मात्सर्वकाला- 
वस्थितः सत्वेन निरुच्यमानो देवदत्त एव सत्यं ततत्वम्‌-अवस्थास्तु तदीयाः 
्ागुत्पतेः परस्ताच्च विनश्यदसत्यः सत्वानुभवकाऽपि व्यतिरिच्यानुपलव्धा इति 
मायाकृता मिथ्याभूता इत्येवोचितमभ्युपगन्तुम्‌ । मायिकल्वादेव च तत्र्जालिकादि- 
मायाष्विवानिर्वचनीयत्वं न दोषाय । इत्थं च यदा मायिकंष्वपि पदार्थेषु नास्ति 
तत्वादिनिरुक्ते प्रसरस्तदा कैव कथा तस्याः सर्वथा वाचामगोचरीभूतायाः सर्वस्यास्य 
कारणीभूताया भगवत्या मायाया इति विभावयन्त सुसूक्ष्मं सुधियः। ननुं च 
भोस्तथापि यथाभिरवस्थाभिरदेवदत्तो विक्रियते, तथा माययाऽपि ब्रह्म विक्रियेतेति 
निर्विकारश्रुतिविरोधापत्तरद्परिहरेति चेद्‌ भूयोऽपि श्राम्यन्ति भवन्तः। यदा 
तावदवस्थानां मिध्याभूतत्वं मायिकलवं चोपपततेः संसिद्धम्‌, तदा सर्वथाऽनिर्वाच्या- 
भिस्ताभिः कोऽयं द्रव्यस्य विकारो नाम । नन्वनुभूतिसिद्धो विकार इति चेदामृशतु 
भवानू-वाल्यं योवनं वा्द्क्यमित्येतानि तावदवस्थाया एव रूपाणि, आसां चावस्थानां 
परिवर्तनमेव विकारशब्देनाभिदधति भवन्तः । यतत्वाभिरवस्थाभिरुपहितंद्रव्यामासा- 
माश्रयत्ेनानुभवसिद्धं वस्तु, न तस्मिन्‌ कोऽपि विकारः कथमप्यनुभवसिद्धः । 
अवस्थाविशिष्टमेव तु द्वयं वय वस्तुचेन व्यवहराम इति जायतेऽस्माकमवस्थापरिृत्तौ 
विप्रतिपत्तिः । यद्धयवस्थोपहितं द्रव्यमवस्थाभिन्नं तत्र विकारे नास्ति किमपि 
मानम्‌ । तस्माद्‌ बालोऽयं वृद्धोऽयमिति वाचारम्भणमात्रमते विकाराः, देवद्तरूपं 
त्वविकृतमेव व्ैकाल्येऽपि वस्तु । तथैव किल घटोऽयम्‌ शरावोऽयम्‌, पिष्डोऽयमिति 
मृदि वाचारम्भणमेतेऽवस्थाभेदनिवन्धना विकाराः, मद्रं त्वविकृतमेव त्रैकाल्येऽपि 
वस्तु। कटकोऽयम्‌, स्वस्तिकोऽयम्‌, कुण्डलमिदमिति सुवर्णं वाचारम्भणमात्रम्‌ 
मायाकृता सर्वेऽपि विकाराः, परमार्थतस्तु सर्वथाविकारशूनयं त्रैकाल्येऽपि ब्रह्म । 
इत्यं च ययेन्रजालिकः स्वकृतया मायया न मनागपि विक्रियते-यथा वा स्वाणिकेन 
प्रपञ्चेन जीवोऽयं न कथमपि विक्रियते तथैव मायया स्वीयया नैव विक्रियते र 
ब्रह्मेति किं चित्रम्‌ । एतेन वेदान्तेषु सर्वनगटुपानत्वेन प्रतिश्रुतस्य ब्रह्मणो निर्विकारत्वं 
नैवोपपद्यत इत्यानर्गलमापादयन्तो निरस्ताः! चरादयुपादानानां मृदादीनामपि 
विकारस्य वाचारम्भणमात्रताया एवोपपादितत्वात्‌ । अनुभूयते हि नाम्नि रूपेषु च 

विकारः, नाम च रूपं चेदं मायिकमिल्युपगच्छामः, तत््वान्यत्वादिना निरूक्तेस्तत्रा- 
प्रसरणात्‌ । यत्त चिदानन्दलक्षणं ब्रह्मणो रूपं तदिदं सर्वकार्यष्वविकरृतमेव, सर्ववस्तुस्व- 
प्रतिहतमस्तीति भातीति-आनन्दयतीति च प्रतीतेः प्रसरणात्‌। मायाविशिष्टमेव 
च ब्रह्म जगदुपादानं प्रतिशरण्वन्ति वेदान्तानि, न तु शुद्धं ब्रह्म कस्याप्युपादानं 
भवितुमर्हति । उपादेयानामवस्थानां मायिकत्वात्‌ । इहात्मत्रयस्य प्रकृतत्वादित्यलम्‌, 
तदित्थं दिड्मात्रेण निरूपितेयमुपाधिः, अस्या एव सांख्योक्तसत्वरजस्त- 
मोरूपगुणत्रयवैशिष्टयमनुसन्धेयम्‌। न तु तदथ्युपगता स्वतन्त्रा प्रकृतिरिह 
काचिदाश्रीयत इति । तयानया विशिष्टं ब्र्म्वरत्वजीवत्वादिव्यहती संसृतौ प्रतिपद्यते, 
शद्धसत्वप्रधानमायोपाधिक ईश्वरः, मलिनसत्वप्रधानाविद्योपाधिकस्तु जीव इति। 
तत्र सर्वजगत्कारणीभूतेयमीश्वरोपाधिर्माया व्याख्यातप्रायैव पुरः। तदंशभूता 
जीवोपाधिरज्ञानापरपर्थायाऽविद्या तु त्रिगुणत्िका ज्ञानविरोधिनी भावसूपैव, न तु 
ज्ञानाभावमात्रम्‌, अभावमात्रस्याहकारादिकारणत्वानुपपततेः। अथास्यां भावरूपायाम- 
विद्यायां किं मानमिति चेद्‌, अज्ञोहम्‌, मामन्यं च न जानामि, त्वदुक्तमर्थं न 
जानामि", इत्याद्यभनुव एव तत्र मानमिति गृहाण । तथाहि-घटः सन्‌, पटः 
सन्नित्याद्यनुगतप्रत्ययान्यथानुपपत्या सत्ता नाम सामान्यं नैयायिकादिभिरुपगम्यते, 
तथैव च निर्विशेषमज्ञानविषयेऽनुगता एवैते पूर्वोक्ताः प्रत्यया न कंचिदनुगतं 
विषयमन्तरेणोपपन्ना भवितुमर्हन्ति। न च ज्ञानाभाव एवैषां विषयोऽस्त्वति 
शक्यतेभ्युपगन्तुम्‌ । स किल ज्ञानसामान्याभावो वा भवेद्‌, ज्ञानविशेषाभावो वा । 
न तावदाद्यः, आत्मनि ज्ञानसामान्याभावस्य वक्तुमशक्यत्वात्‌, न जानामी' ति 
ज्ञानकालेऽपि च ज्ञानसामान्याभावोक्तर्व्यवहितत्वात्‌ । नापि द्ितीयः ज्ञानविशेषाणां 
भिन्नतया तदभावस्य सर्वत्रानुगतत्वानुपपत्तेः। किं चाहमेतन्न जानामि, मां न 
जानामीत्या्यनुभवेऽभाव-प्रतियोगिनो ज्ञानमस्ति न वा, अस्ति चेत्कथं ज्ञानाभावः 
प्रसरमाप्नुयात्‌ । नास्ति चे््तियोगिज्ञानविरहितमभावज्ञानं कथमुदयमासादयेत्‌? 
अभावज्ञाने प्रतियोगिज्ञानकारणत्वस्य सर्वैरभ्युपेतत्वात्‌ तस्मान्नैतेषु प्रत्ययेषु 
ज्ञानाभावमात्रस्य विषयत्वेन कथमपि निर्वाहः, ततश्च ज्ञानविरोधिज्ञाननिर्वर्त्य 
भावरूपमज्ञानमेवैतेषु प्रतययेष्वनुवृत्तमित्यकामेनाप्यभ्युपगन्तव्यम्‌ । तदिदमीदृशम- 
ज्ञानमेव जीवस्योपाधेरिति कृतं बहुना विस्तरेण । ननु च भोः, किमा्रितेयमविद्या 
स्यात्‌, ब्रह्मश्रितेति चेद्‌ ब्रह्मण्यप्यज्ञानं कल्पयत अदो मतिवैभवम्‌। अथ तु 
जीवाश्रिता तदा तावदन्योन्याश्रयोऽयं दुरुद्धरः। अविद्योपाधिपरिकल्पित एव 
जीवः, जीवाश्रिता त्वविद्येति। मैवं वोचः। दिविधस्तावदन्यौन्याश्रयः, 

तत्किमत्रोत्पत्यन्योन्याश्रय आपाद्यते, उत ज्ञप्त्यन्योन्याश्रयः। न तावदाद्यः, 
जीवाविद्ययोरुभयोरप्यनादितयोत्पततेरेवाभावात्‌ क्वान्योन्याश्रयोस्तु, नापि दितीयः, 
अविद्याया उपाधितया तन्प्तर्जीवापेक्षतवेऽपि जीवस्य स्वतः प्रकाशत्वेन ज्ञप्तौ 
परानपेक्षणात्‌ । तस्मादन्योन्याश्रयपदार्थापरिज्ञानमूलक एवायमाक्षेपः। 
अनादित्तवात्संसारस्य जीवाविद्ययोः सम्बन्धोप्ययमनादिरिति जीवाश्रितत्वेऽविद्यायाः 
क्षतिविरहात्‌ । ब्रह्मणि तु नेयमविद्याऽश्रयतासम्बन्धेन, अपितु विषयतासम्बन्धेन । 
ब्रह्मविषयकाज्ञानस्यैव जीवानर्थोत्पादकलत्वाभ्युपगमादिति भाव्यमेतत्‌। अथ 
तथापि किलोपाधिसम्बन्धमात्रेण कथं निर्विकारस्य जीवस्य विकृतिरभ्युपगम्यताम्‌, 
को वा विकृतिमन्तरा जीवेऽनार्थसम्बन्ध इष्यतामिति चेत्सत्यम्‌, नास्त्येवोपहिते 
कूटस्थे कोऽप्यनर्थसम्बन्धः, उपाधिविशिष्ट एव त्वात्मनि मि्याज्ञानजन्येनाहं 
परत्ययोदयेन सर्वानर्थपरिप्राणात्‌ । इदमेव तावदविद्याया अविद्यात्वम्‌, यदियं किल 
स्वस्वरूपमप्यात्मन्यन्त्भावयतीव । तदाविष्टश्चायमात्मा तदिशिष्टमेव स्वस्वरूप- 
माकलयति । उपाधिश्चेयं विकृतिस्वभावेति तदभिन्नं स्वस्वरूपमभिमन्यमानोऽयं 
जीवोऽपि सुखटुःखादि विकारानवश्यमात्नन एवाभ्युपैति । सोऽयं मिथ्याज्ञानमूलक 
एव जीवस्यानर्थसम्बन्धः, मिथ्याज्ञानापनयमात्रापनेयश्चेति सर्वं समञ्जसम्‌ । तथा 
च मायोपाध्यवच्छिन्नं चैतन्यमीश्चरः, अविद्योपाध्यवच्छिन्नं तु चैतन्यं जीवः, इति 
सोपाधिकस्यैवेश्वरत्वजीवत्वादिकं द्रष्टव्यम्‌ । अपरे तु मतेऽस्मिननुपाधिमात्र एव 
विकारोदयात्मनो विकारो नानुपपन्न एवेत्यत्राप्यपरितुष्यन्तः प्रतिविम्बवाद्‌- 
मास्थिषत। तथाहि यथा तावन्निर्विकारो निरवयवश्चाप्येक आकाश उपाधि 
सम्बन्धाच्चातरविध्यं प्रतिपद्यते, घटोपाध्यवषठिन्नः घटाकाशः, घटाकाशावस्थित- 
जलप्रतिविम्वितं चान्यज्जलाकाशम्‌ अथ च भुवनोपाध्यवच्छिन्नमिदं महाकाशम्‌, 
मेघस्थ जलप्रतिविम्विताकाशं त्वभ्राकाशमिति। तथैव किलेयं निर्विकारापि 
परमात्मभूता चिच्वातुर्विध्यमुपाधिसम्बन्धादतिषन्ना द्रष्टव्या । तत्र तावदविद्या- 
वच्छिन्नं चैतन्यमुच्यते कूटस्थपदेन कूटवन्निर्विकारत्वात्‌। सत्वप्राधान्येन 
स्वच्छतयाऽविदयायां प्रतिविम्बितं तु चैतन्यमुच्यते जीवपदेन, तस्यैव प्राणधारणादि- 
क्रियाक्षमत्वात्‌ । अथ तथैवेदं मायोपाध्यवच्छिन्नं चैतन्यमुच्यते ब्रह्मपदेन, स्वकार्यभूतेषु 
सर्वपदार्थेषु व्यापनात्‌ । मायाप्रतिविम्बितन्तु चैतन्यं व्यवहियत ईश्वरपदेन, तत्रैव 
सर्वजगन्नियमनादि व्यापारोपपत्तेः। तथा च यथैव तावन्मुख्यस्याकाशस्य 
क्रियाविरहितत्वेऽपि प्रतिबिम्बित आकाशे आश्रानुविधायिन्यः संभवन्त्येव सर्वा 
अपि क्रियाः, तथैव किल निर्विकारस्यापि ब्रह्मण उपाधिप्रतिविम्बितस्यो- 

पाध्यनुविधायिन्य ईशन-प्राणाधारणादिक्रिया आनीयन्ते व्यवहारपथम्‌ । 
बिम्बस्याविकृतत्वेऽपि च प्रतिविम्बस्य कम्पनच्छेदादिविकारदर्शनात्यरतिविम्बभूतस्य 
जीवस्य विक्रियायामभ्युपगम्यमानायां नास्ति कापि क्षतिनमि । ननु भो निर्गुणाया 
नीरूपाया अपि चितेः कथं प्रतिविम्बमुपकल्पयसि? विम्बाभावविशिष्ट एव च 
प्रदेशे प्रतिबिम्बो दृष्ट इति कथं व्यापकस्य ब्रह्मणः प्रतिविम्ब उपपद्यताम्‌। किं 
चायं प्रतिबिम्बो विम्बात्‌ भिद्यते न वा, आद्ये चिदभिन्नस्य तस्य चैतन्यापत्तिः, 
जीवत्रह्माभेदसिद्धान्तभङ्गापत्तिश्च । यदि तु न भिद्यते तत्तर्हि म्बे विकारासम्बन्धे 
तदभिन्ने प्रतिविम्बे कथं तत्सम्बन्धोऽभ्युपगम्यताम्‌ । ततश्च कुशकाशावलम्बनमेवायं 
प्रतिविम्बवाद इति चेदहो भ्रान्तिः । लौकिकेऽपि प्रतिविम्बे सर्वेषामेवैषामाक्षेपाणां 
तुल्ययोगक्षेमत्वात्‌। दृश्यते हि नीरूपस्यापि रूपस्यादशदिौ प्रतिविम्बः, आकाशस्य 
च नीरूपस्य व्यापकस्यापि च स्वसत्तप्रदेश एव जलादौ प्रतिविम्बः । लौकिकेऽपि 
प्रतिबिम्बे नैव भेदाभेदौ निरुच्यावस्थापयितुं सुशकाविति कैव कथाञत्र 
भेदाभेदनिर्वचनस्य । यदा हि किलाश्रवीभूता मायैवेयं तत््वान्यत्वाभ्यामनिरवच्या, 
तदा प्रतिविम्बस्य तत्त्वान्यत्वाभ्यां निर्वचनप्रयासोऽयं गगनमुष्टिहननायैव इति 
विजानन्तु विज्ञाः। न खलु वयं प्रतिविम्बवादमुपाधिवादं वा कमपि निरूच्या- 
वस्थापयितुं वद्धपरिकराः, अनिर्वाच्यमपि त्वेतद्‌ व्यवहार एवमेव भवतीत्येतावत्‌ 
परदर्शनीयमस्माकम्‌, तत एव फलतः प्रसिद्धयत्यनिर्वचनीयवाद इति कृतं बहुना 
विस्तरेण । वहुशश्चोपपत्तिभिरदष्टान्तैश्च समार्थिता इम उपाधिसम्बन्धभेदाः 
प्रतिविम्बादिवादाश्च पञ्चदश्यामिति संकषेपेणेव समुपदर््य विरमामः। तदित्यमुपाधि- 
सम्बन्धमात्रेण मिथ्याप्रतीतो निर्गुण आत्मनि सुखटुःखादिसंसारसम्बन्धः, 
परेशनत्वरूपेश्वरत्वादिसम्बन्धश्च देवदततस्येव पुत्रपौत्रादिसम्बन्धितया विवक्षितस्य 
पितृत्वपितामहत्वादिसम्बन्धः । पत्रपौत्रादिसम्बन्धित्वेनाविवक्षायान्तु नैव देवदत्तस्य 
पितृत्वादि, तथैव किलोपाधिविनिर्मोके नैवात््न ईश्वरत्वं जीवत्वं वा, 
निर्धर्मकलत्वान्निष्कियत्वाच्येति दिङ्मात्रेणोपदर्शितम्‌ । 

तत्र समष्टिरियमीश्वरोपाधिः, व्यष्िस्तु जीवोपाधिरिति। समष्ट्युपहितं 
चैतन्यमीश्वरः, व्यष्ययुपटितन्तु जीव इति यावत्‌! तथा चेश्वरजीवयोरपि 
 वनवृक्षावच्छिन्नाकाशयोर्जलाशयजलगतप्रतिविम्बाकाशयोरिव च वास्तविकोऽभेद 
एव, व्यावहारिकस्तु भेदोऽपीति सर्वं समञ्जसम्‌ । केचित्तु व्यष्टिसमष्ट्योनस्ति 
स्तोकोऽपि भेदः, विचार्यमाणस्य वृक्षवनभेदस्य सर्वथा विलयनात्‌। ततश्च 
समष्ट्युपहितस्येश्वरतये व्यष्ट्युपहितस्य च जीवत्वे व्यावहारिकोऽपि भेदोऽनयोर्न 

सिध्येत्‌ । न चैतदिष्टम्‌, पारमार्थिकमेव किल जीवेश्वरादिभेदमपनिनीषन्ति वेदान्ता 
न तु व्यावहारिकमपि । व्यावहारिकेत्वीश्वराभावेऽभ्युपगते सर्वधैव शरुतिस्मृति- 
पुराणादीनि दत्तजलाञ्जलीनि संपद्येरन्‌, न च नास्तिकशास््रेभ्यः स्तोकोऽपि 
विशेषोऽस्य शास्त्रस्य पपद्येत। तस्मादस्मदादिसर्वजीवोपाधिभूताज्ञानादि- 
शरीराणामीश्वरज्ञानविषयत्वमात्रात्समष्टेरीश्वरोपाधित्वं पूर्वकल्प आघ्यातम्‌, 
वस्तुतस्तु सर्वजीवगताज्ञानविषयतेवेश्वरस्योपाधिः। तदेतसूर्वमेवोक्तम्‌ "ईश्वरे 
त्वविद्याविषयतासम्बन्धेन नत्वाश्रयतासम्बन्धेनेति' सैव तु विषयताऽस्य 
कारणशरीरम्‌, सकलप्रपञ्चकारणीभूतत्वात्‌, सूक्ष्षशरीरन्तु व्यापकमीश्वरस्य, 
स्थूलशरीरमपि चतुर्मुखाद्याकारत्वेन वर्ण्यमानमनुसन्धेयमिति दिगेषा । तत्र 
कारणशरीरावच्छिनन ईश्वरः सर्वज्ञः, जीवस्तु प्राज्ञः, सूष्ष्मशरीरावच्छिनन ईश्वरः 
हिरण्यगर्भ, जीवस्तु तैजसः, सर्वत्रानु्यूतत्वात्‌, तेजोमयान्तःकरणप्रधानत्वात्‌ । 
तथैव स्थूलशरीरावच्छिन्न ईश्वरो विराड्‌ वैश्वानरः, विवधं राजमानत्त्वात्‌, जीवस्तु 
विश्व इत्युक्तः । तत्र देहत्रयस्याप्यभिमाने व्यपदिश्यतेऽस्यात्ननो जाग्रदवस्था, 
तदानीं हि स्थूलदेह उपरतेषु च वाह्यविषयेभ्य इन्येषु यदायं मनसैव वासनामयान्‌ 
विषयानुपभुङ्क्ते तदा सृक्ष्मशरीराभिमानिनोऽस्योच्यते स्वप्नावस्था, तदानीं 
ह्यसन्तोऽपि मायामात्रकृता विषयाः वासनयाऽस्यानुभासन्ते। मिथ्यात्वेऽपि तु 
तेषां विषयाणां तत्तच्छास््ोक्त- शुभाशुभादिसूचकत्वमविरुद्धम्‌, तेषां ज्ञानस्य 
सत्यत्वात्‌, अत एव तु ज्ञानमात्रसाध्या भयकम्पहर्षधातुविसर्गादयो जागरेऽप्य- 
नुवर्तमाना अनुभूयन्त एव । यथा च मिध्याभूतविषयोपहितविज्ञानस्यापि तत्र तत्र 
कारणत्वमविरुद्धम्‌-तथैतदर्शनीयमन्यत्रेति कृतमिहाप्रकृतानुसरणेन । अथ 
स्थूलसूक्षमोभयविधशरीर- भूतकोशचतुष्टयोपरमे केवलसर्वकारणीभूताविद्यारूपेण 
सकलकायविस्थितौ वाह्यविषयज्ञानसामान्याभावस्य सुषुप्त्यवस्था व्यवहियते । 
तदानीं हि जीवोऽयमुपाध्यसंसृष्टः पर एव ब्रह्मणि लीयते । केवलमुपाधिकृत एव 
हि जीव्रहमणोर्भेद इति व्यवस्थापितमधस्तात्‌। तथा चोपाधिविनिर्मोके कोऽयं 
भेदो भवतु जीवब्रह्मणोः । 

उपाधिस्तु तदानीं व्युपरत इत्यनुभवसिद्धोऽयमर्थो नैव निर्बन्धमपेक्षते नाम । 
ननु सर्वोपाधिव्युपरमे प्राणनक्रियापि नानुव्तेतेति चेत्सत्यम्‌, ज्ञानशक्तिप्रधानस्यैव 
किलान्तःकरणस्य तदानीमात्यन्तिकमुपरमं ब्रूमहे । या तु तस्येयमपरा क्रियाशक्तिः 
सैषानुवर्तत एवाशरीरपातम्‌। न हि तदानीमुपाधि्नामि विनष्ट इत्याचक्महे 
अविद्यारूपायास्तस्या विद्यामन्तरेण विनाशस्य सर्वथानुपपद्यमानत्वात्‌। आत्मा 

त्वयं तदानीमुपाधिसंपकभिमानशून्यो निरञ्जनः स्वस्पप्रतष्ट इत्येव तावदरक्तव्यम्‌ । 

- अधात्सनोऽसङ्गतादशावां जडे प्राणे स्वत इयं क्रिया नोपदेत, चेतनप्ररितस्यैव 
जडस्य प्रवृततिदर्शनादिति चेन्मैवम्‌, पूरवरव्येनेव प्रयलेन चक्रभ्रमिवदासुषुप्ति 
प्राणनक्रियोपपततेः। अधायमुपाधिविनिर्मुक्तः परेब्रह्मणि लीन आत्मा केन पुनः 
संसृज्येत? आप्नुवन्‌ वापि संसर्गं स एव स्वकीयेनोपाधिना संसृजतीति दुरविवेच्यम्‌ । 
यथा हि जलाशये निमग्नस्य जलविन्दोस्तस्यैव पुनरुन्मज्नननियमो दुःशकस्तथैव 
किल परे बरह्मणि लीनस्य जीवस्य तस्यैव पुनरुपाधिसम्पर्कनियमो नैव शक्य इति 
चेत्तदेतदबोधजृम्भितम्‌ । अविद्ावीजसद्‌भावेनैव प्रलयादिव सुषुप्तितोऽपि 
पुनरुत्थानापरपर्यायस्यो पाधिसम्बन्धस्याभ्युपगमेऽनुपपत्तिविरहात्‌ । तदैव 
खल्वयमुपाधिना पुनर्न संसृज्येत-यदाविद्यावीजमस्य समूलमुन्मूलितं स्यात्‌, न 
चैततत््वजञानाटृते सम्भवति । विद्यमानं तु तदविद्यावीजं पुनरप्येनं बलास्मवर्तयत्येव 
संसृतिव्यवहतौ । सैव चेयमविचातमीयत्तवेनाभिमतेष्वैव शरीरादिषु पुनरेनं प्रवर्तयतीति 
तस्यैव पुनरुत्यानमपि नानुपपन्नम्‌ । किं च सजातीयविजातीयस्वगतसकलभेदशूनये 
ब्रह्मणि स एवायमुततिष्ठतेऽन्यो वेति तत्त्वान्यत्वकथैव ननु कथमाप्नुयास््मसारम्‌? 
न हि जीवो नाम ततोत्यन्तं भिन्नस्तवर प्रलीन इति सोऽयमुत्तिष्ठेत न वेति संशयः 
प्रसरेत, पर्रह्मण एवं तूपाधिसंवन्धमात्रकृतो जीवभावः, न च तच्चान्यच्चेति 
वहुभेदभिन्नं ब्रह्म । तस्मान्नास्ति तत्र तत््वान्यत्वादिशङ्कावसरः कोऽपि । 
जलाशयदृषटन्तोऽपि नैवात्रोपपदयते, जलाशये स्वगतभेदस्य सत्वात्‌, ब्रह्मणश्च 
निरस्तसमस्तभेदस्य सर्वधैक्यादिति भाव्यतां सूसुकनम्‌ । 

न खलु बुद्धुयादय इमे सततमनुभूयमानाः स्वयं प्रकाशा भवितुमर्हन्ति 
परिणम्यमानतया चिदिरुदधत्वात्‌ । ततश्चात्मनैव प्रकाशर्ूपेणैतेऽपि प्रकाशन्त इति 
कथं तदभावेऽपि प्रकाशेरन्‌। यस्त्वेषां सर्वेषामनुभवितातमा तस्य नास््न्योऽनुभवितेति 
केन सोऽनुभूयताम्‌ स्वात्मनि क्रियाविरोधेन कर्तृत्वकर्मत्वयोरेकत्रासंभवात्‌ । न तु 
तावता तदभाव एव । स्वभावस्य सर्वथा दुर्वचत्वादित्यस्त्येभ्योऽन्य आत्मा । 

अस्यात्मन आनन्दमयकोशोऽयं कारणशरीरमिति व्यपदिश्यते । विज्ञानमय 
मनोमय प्राणमयास्तु तरयः कोशाः सूक्ष्मशरीरमिति अननमयश्च कोशः स्थूल- 
शरीरमिति व्यवहतो दरपटव्यः। तत्रापि च सूष््मशरीर विज्ञानमयः कोशो ज्ञानशक्तिमान्‌ 
कर्तृरूपः, उपाधिसम्बन्धकृत एव तु पञ्चकोशाभिमानो जाग्रत्स्वप्न -सुषुप्ति- 
तुरीयमूर्छायभिमानश्च जीवस्येत्यथ दर्शनीयं दि्मात्रेणेव । तथाहि अविद्योपाध्य- 
वच्छिननाट्‌ ब्रह्मण एव किलाकाशादिसूकष्मभूतपञ्चकं ततश्चेन्दियादीनि महाभूतानि 
चोपजायन्ते इति । तान्येवात्मनोऽस्य पञ्चकोशत्वमुपयान्ति । महाभूतपञ्चकारब्धं 

स्थूलशरीरमिदमन्नयकोशः, वाक्पाणि पादपायूपस्थाख्यकर्मेन्रियपञ्चकविशिष्टं 
मनस्तु मनोमयः कोशः। ज्ञानन्दरियविशिष्टावुदधिर्विज्ञानमयः कोशः। आलनः 
कोशवदाच्छादकत्वादेषु कोशव्यपदेशः। एषु पञ्चस्वपि कोशेषु प्राकृतानामात्मा- 
भिमानप्रयोज्याऽहन्त्वुद्धिः, ज्ञानमात्रया तु क्रमशः प्रदीप्तया दार्शनिकानामन्न- 
मयादिषु पूर्वूर्वमारभ्य शैथित्यमापद्यते सोऽभिमानः । क्रमशश्च षड्दश्निरेकैकस्मिन्‌ 
कोश आत्माभिमानं शिथिलयितुं प्रयत्यत वस्तुतस्तु पञ्चाप्येते कोशा आत्मनः 
शरीरभूताः, आत्मा तु सर्वभ्योप्येभ्योतिरिक्तः सर्वसाक्षी नित्यो निर्विकार 
इत्यसकृदवोचाम । 

अन्वयव्यतिरेकाभ्यामपि च सिद्धूयति सोऽयमर्थः । स्वप्नेऽन्नमयकोश- 
प्रतिभासनव्यतिरेकेण सुषुप्तौ प्राणमयादिकोशस्यापि प्रतिभासव्यतिरेकेण समाधौ 
चानन्दमयस्यापि प्रतिभासव्यतिरेकेणात्मनः प्रतिभान्वयदशनेनाऽत्मनोऽततिरेकस्य 
सुप्रसिद्धत्वात्‌ । न च सुषुप्तिसमाध्योरातमप्रतिभासे प्रमाणाभाव इति शक्यमभिधातुम्‌ 
सुखमहमस्वाप्समित्यादिस्मरणानुपपत्तेस्तदावश्यकत्वात्‌ । समाधावपि च 
 तदिदामनुभवस्य स्फुटत्वात्‌ । किं च तदानीमात्मस्फट्रणे सुषुप्तिसमाध्योः कस्यापि 
प्रवृत्तिरेव नोदियात्‌ स्वस्याभावाय जडस्याप्यप्रवत्तिदर्शनात्‌ । प्रवर्तन्ते तु सविशेषं 
तत्र लोका इत्यविद्यावृत्यातमानन्दानुभवः प्रवृत्तिप्रयोजकस्तत्रावश्यमभ्युपेय इत्यलं 
बहुना । ननूपद्शितपञ्चकोशातिरिक्तो न कश्चिद नुभूयत इति सर्वथानुभवागोचरस्य 
तस्य सत्त्वेऽपि नास्ति प्रमाणमिति चेन्मैवं वोचः। येनैव सर्वेऽप्येतेऽनुभूयन्ते 
तदभावोक्तौ वदतो व्याघातत्वात्‌ । 

तदेवं श्रीशंकराचार्यमतेन वेदान्तदर्शनस्य तात्पर्य व्याख्यातम्‌ । 

अथ साम्प्रदायिका श्रीरामानुजप्रभृतयोऽन्यथान्यथा वेदान्तदर्शनं व्याकुर्वते 
इति तेषामपि मतं संक्षेपेण सर्वदर्शनसंग्रहाधारेण विलिख्यते । तत्र श्रीरामानुजः 
ईश्वर, चिदचिच्वेति पदार्थत्रयं सत्यमेव मन्यते । तत्र, ईश्वरः सर्वनियामकः। 
चित्‌ पदवाच्या, जीवा, अणवः अचित्‌ पदवाच्या च प्रकृतिः इति। त्रयमप्येतत्‌ 
सत्यमेव । मायापदेन च असुरादिकृतः प्रपञ्चोऽभिधीयते । जीवस्य ईश्वरभक्त्यैव 
कल्याणं सिद्धयति । मुक्तानामपीश्वरे विलयनं न जायते, अपितु ते सदा तिष्ठन्ति । 
अतएव भगवद्गीतायां जीवस्यापि नित्यत्वं प्रतिपादितम्‌ । भक्तेरुपासनाया वा 
प्रकारश्च पञ्चधा विहितः । अर्चाविभवव्यूहसृष्षमान्तर्यामिभेदात्‌। एतस्मिन्‌ पूर्वस्मिन्‌ 
सिद्धे उत्तरोत्तराधिकारो भवति। तत्र अर्चना उपासनायै प्रतिष्ठापिता मूर्तिः । 
रामादयः श्रीविष्णोरवताराश्च विभवपदवाच्याः । व्यूढः वासुदेवसंकर्षणप्रयम्ना- 
निरुद्धभेदात्‌ चतुर्विधः । वासुदेवः नियामकः, संकर्षणस्तु जीव इत्यादि व्याख्यातम्‌ । 

अनेन क्रमेण अन्तर्यामि पर्यन्तमुपासनेन परमस्थितिलाभो भवति। परं ब्रह्म 
वासुदेवश्च न निर्गुणो निर्विशेषो वा, अपितु सर्वकल्याणगुणगणसम्पन्नः । निषेधवादा 
यत्र-यत्र श्रुतो समुपलभ्यन्ते ते दुःखित्वादिनिषेधपरा इति व्याष्येयम्‌ । इत्थं 
सर्वश्रुतिसमन्वयाः श्रीरामानुजेन दशिता । एतस्य सिद्धान्तस्य आधारः पाञ्चरात्रनामा 
आगम इति विस्तरजिज्ञासुभिस्तत्रैवालोच्यम्‌ । 
अथ मध्वाचार्यापरपर्ायपूर्णप्ज्ञमतं प्रदर्यते । तन्मते हि दिविधं तत्त्वम्‌, 
स्वतन्त्रस्वतन्तरभेदात्‌ । तत्र स्वतन्त्रो भगवान्‌ विष्णुः, अस्वततरास्तु ब्रह्माद्याः 
सर्वेऽपि देवाः। विष्णोरदवादीनां च परस्परं भेद एव सत्यः। सत्यं विद्या इति 
श्रतिपरामाण्यात्‌ । तत्वमसि, इत्यादि वाक्यं तु आदित्यो यूप इत्यादिवत्‌ लाक्षणिकमेव । 
स आत्मा तत्वमसीति वाक्य अतत इति वाक्यच्छेद उद्य इति देवानां परमेश्वरेणेक्यं 
सर्वत्रैव निराकृतम्‌ । भगवद्गीतासु च स्पष्टमेवोक्तम्‌ 
दाविमौ पुरुषौ लोके क्षरश्चाक्षर एव च। 
क्षरः सर्वाणि भूतानि कूटस्थोऽक्षर उच्यते॥ 
उत्तमः पुरुषस्त्वन्यः परमात्मेत्युदाहतः । 
यो लोकत्रयमाविश्य विभर्त्यव्यय ईश्वरः॥ 
यस्मात्‌ क्षरमतीतोऽहमक्षरादपि चोत्तमः। 
अतोऽस्मिंलोके वेदे च प्रथितः पुरुषोत्तमः॥ 
यो मामेवमसम्मूढो जानाति पुरुषोत्तमम्‌ । 
स सर्वविद्‌ भजति मां सर्वभावेन भारतः॥ 
अत्र हि ववतुर्भगवतो नारायणावतारस्य श्रीकृष्णस्य सर्वसेव्यत्वं जीवस्य 
च अक्षरपदवाच्यस्य सेवकत्वं कूटस्यपदेन सेव्यत स्पष्टमुदुुष्टम्‌ । मायापदेन च 
भगवत इच्छैवोच्यते, तयैव भेदप्रतीतिर्जायत इति न भप्रतीतिर्मिध्या । परमेश्वरो 
जीवाद्‌ भिन्न इत्यनुमानेनापि सिद्धयति । यो हि यं प्रति सेव्यः सः तस्माद्‌ भिन्नः 
इति व्याप्तिः । विष्णोः शंखचक्रादिचिहानां शरीरे धारणव्च हिताय भवति । स च 
विधिः पुराणादौ स्पष्टः। एक विज्ञानेन सर्वविज्ञानं यच्छतिषु समुपदिष्टं तत्‌ 
प्रधानेन ज्ञातेन सर्वमप्रधानं ज्ञातं भवतीति नेवम्‌। ` 
(सर्वदर्शनसंग्रहः इदं वैष्णवसम्बन्धेन मतदयमेवोक्तम्‌। अन्यं मतदयं न 
तत्र लिखितम्‌, इदमेव कारणं तत्र स्यात्‌ यत्‌ “सर्वदर्शनसंग्रह काले अन्यन्न 
मत्यम्‌ प्रादुर्भूतम्‌ इति। निम्बाकरचिारयानुयायिनस्तु स्वमतं प्राचीनं मन्यन्ते 
इत्यास्तां तावत्‌ । इदं हि तेषां संक्षेपतो मतं यत्‌ कुण्डलीकृतः सर्पो यथा सुसू 

प्रतीयते, न च सूक्ष्मे महति च सर्पभेदो भवति, तददेव नारायणः स्वरूपे तिष्ठन्‌ 
चिदचितोर्भेदं नाविष्कुरुते । यदा च चिदचितोर्भदं व्यवस्थाप्य जगद्‌ रूपेण प्रकाशते 
तदा नारायणोऽपि एक एव संघातव्यः। अत्र कस्यापि मिथ्यात्वं नाङ्गीकर्तव्यम्‌ । 
जगदरूपमपि नारायणस्य सत्यमेव । नारायणः स्वस्वरूपेण सत्य इति तु किमु 
वक्तव्यम्‌ । यथा श्रीशंकराचार्या जगतो मिथ्यात्वमाचक्षते, तथा नानुसन्धेयम्‌, 
अपितु चिदचिटूविलक्षणः चिदचिद्रूश्च भगवान्‌ नारायणः श्रीकृष्णादिपदवाच्यः। 
उभयथापि सत्य एवानुसंधेयः। स च वासुदेवाष्यो भगवान्‌ न निर्विशेषः, अपितु 
रामानुजमतवदेव प्रत्यनीक सकलकल्याण-गुणगणसंपनन इत्येव उपनिषत्सु 
प्रतिपादितः । उपनिषदुवे्यं भगवतो वासुदेवस्य स्वरूपं विज्ञेयम्‌, न तु अनुमानादिभिः 
तरिभिर्लोकिकैः प्रमाणैरिति। यथोपनिषदः प्रतिपादयन्ति, तथैव भगवतो वासुदेवस्य 
स्वरूपमनुसंधेयम्‌ । इत्थं भेदाभेदवादः निम्बार्कस्यानुसंधेवः। भाष्कराचार्यस्तु अत्र 
किञ्चिद्‌ विशेषमविदधान ओपाधिकं भेदाभेदमुपकल्पयतीति न विस्तरभियात्र 
प्रपञ्च्यते । 
अथ श्रीवाल्लभसिद्धान्तसारः संक्षेपेण प्रदर्श्यते । तत्र हि एक एव भगवत्पद्‌- 

वाच्यः परब्रह्मपदवाच्यो वा मुख्यं तत्त्वम्‌। मायप्रकृत्यादयस्तु परब्रह्मण एव 
उत्पद्यन्ते । अतएवायं संप्रदायः शुद्धादैतपदेनोच्यते । अत्र च स्वस्वरूपेण भगवानेव 
वासुदेवः सत्यम्‌। जगत्‌ तु भगवदरूेण सत्यभूतः, अर्थात्‌ पृथक्‌-पृथक्‌ रूपेण 
कल्प्यमानो मिथ्याभूत एव । ब्रह्मविषयकाज्ञानेनैव जगद्‌ भिन्नरूपेण भासते इतीयं 
विषयतैव मिथ्याभूता न तु जगत्‌ श्रीशंकराचार्यवत्‌ मिध्याभूतमुच्यते। जगति 
अहंता, ममता या भासते सैव मिथ्याभूता (ईदृशमेव मिथ्याभूतत्वं पञ्चदश्यामपि 
व्याख्यातम्‌) तुच्छेनाभ्वपिहितं यदासीत्‌ इति सृष्िप्रतिपादकश्रुतौ तुच्छशब्दस्य 
इदमेव तात्पर्यमस्मिन्‌ सम्प्रदाये बोद्ध्यम्‌ । यथा पटो विस्तृतः संक्षिप्तश्च अर्वा 
कुण्डलीकृतः व्याप्य स्थितश्च एक एव भवति, तथैव भगवानपि एक एव भवति 
इति अत्रापि दैतादैतसम्प्रदायमत इव निरूपितम्‌ । इवं विषयतासूष्टिरेव मायापदेन 
अविदयापदेन च श्रुतिषु अभिहिता । एवं भगवटूज्ञानेनैव मोक्षः सिद्छ्यतीति श्रीभागवते 
स्पष्टमुक्तम्‌ - 

येषां स॒ एव दययेद्‌ भगवाननन्तः 

सर्वात्मिनाध्रितपदो यदि निर्व्यलीकम्‌ । 

ते दुस्तरामतितरन्ति च देवमायां 

नैषाममाहमिति धीश्च सृगात्मभक्षये॥ 

तथा च मुख्यं सत्वं भगवत्येव, जगत्तु तत्‌ सत्तयैव सत्त्ववत्‌ भवतीति । 
भगरवोश्च स्वकीयमैश्वर्य वीर्यञ्व तिरोधाय जगदरूयेण आविर्भवतीति मुख्योऽत्र 
सिद्धान्तः। “बहुस्यां प्रजायेय" इत्यादिशरुतिष्वपि भगवत एव नाना रूपत्वं 
प्रतिपादितम्‌ । शक््तिशवितिमतोश्च अपृथक्‌ सिद्धत्वमत्रशास्त्रे मन्यते । 
तदिदमागमशास्त्रपद्धतिमेवानु सरतीति प्रायेण आगमशास्त्रानुसारमेवेदं शुद्धादैतदर्शनं 
विज्ञेयम्‌ । इतः परं चैतन्यसम्प्रदायोऽपि वंगदेशेषु प्रचलति । यस्यायं सिद्धान्त- 
श्लोकः- 


आराध्यो भगवान्‌ प्रजेशनयनस्तद्धाम वृन्दावनम्‌ । 
रम्या काचिदुपासना व्रजवधूभाग्येन या कल्पिता॥ 
श्रीमद्‌ भागवतं प्रमाणमखिलं श्रीकृष्णलीलापरम्‌ । 
श्रीचैतन्यमहाप्रभोर्मतमिदं तत्राग्रहो नः परः॥ इति 
अयं च सम्प्रदायः माध्वसम्प्रदायशाखारूप एवेति बहवो विदांसो मन्यन्ते । 
एवमेव अन्यान्यसम्प्रदाया अपि ब्रहमसूत्रभाष्य अभिहिता इति नात्र विस्तरभिया 
प्रपञ्च्यन्ते । 
तदित्थं सर्वतन्त्रस्वतन्तरैः महोमहोपाध्यायमहामहोपदेशकवाचस्पतिवि्ा- 
वाचस्पत्या्नेकविरुदभाग्मिः, अखिलभारतीयसंस्कृतसाहित्यसम्मेलनव्श्रम- 
स्वराज्यसंघादिविविधसंस्थासंस्थापकैः हरिदारीयऋषिकुलब्रह्यचर्यश्रम- 
लवपुरीय- सनातनधर्मकोलेज-जयपुरीयसंस्कृतकोलेज --अलवरीयसंस्कृत- 
कोलेजादिसंस्थासु स्वीकृताऽध्यक्षपदैः, लवपुरीयमूलचन्दरसैरातीरामसनातधर्म- 
संस्कृतविद्यापीटस्य स्वीकृतसंचालकपदैरधिगतकाशीटिन्दूविश्वविद्यालय- 
संसकृतसंचालकपदैः, वाराणसेयसंस्कृतविश्वविद्यालयस्य संमानितप्राध्यापकेः 
भारतराष्टरूपतिदवारा सर्वतः प्रथमं प्रप्तसंम्मानैः सर्वदर्शनकान्तारकेसरिभिः 
सुरगिरायां राषट्रभाषायां चार्घशतग्रन्यप्रणेतृभिः श्रीगिरिधरशर्मचतुदिर्वि- 
रचितस्य प्रमेयपारिजातनाम्नो ग्रन्थस्यायमात्मनिरूपणाख्यो भागः समाप्त 
इति- संपादकः । 

















